


مولانا

حضور جي
حبیب

دینی ۽ علمی

خدمت جو تحقیقی جائزو



مصنف

مولانا اعجاز علی سویدر

چائیندر علامہ آء آء قاضی اکیڈمی - میٹر

ارپنا

آءُ پنهنجي هن ننڍڙي ڪاوش کي پنهنجي استادن جي نالي ارپيان ٿو جن مون کي صحيح معنيٰ ۾ جيئڻ سيکاريو، جن مون کي فرش تان ڪٽي عرش تي پهچايو. مرحوم سائين مانجهي خان هالو، سائين سيد عبدالرحيم شاهه، سائين حسين بخش ڳورڙ، سائين امير بخش شيخ، سائين سيد اعظم علي شاهه، سائين محمد صديق ٻلهڙو، سائين الطاف حسين ٻلهڙو، مرحوم سائين محمد اسلم گلال، سائين علي محمد هالو، سائين محمد اسماعيل ڏيپر، سائين فياض احمد ڪولاچي، سائين لياقت علي ڪوسو، سائين حافظ نورا احمد ”بيباڪ“ جتوئي، سائين محمد جمن چنه، سائين سيد علي اڪبر شاهه (تق) ۽ ٻيا جيڪي منهنجا روحاني والد رهيا ۽ مون کي پنهنجي بچن جيان پيار، محبت ۽ دڙڪن سان پڙهائي لائق بنائڻ جي جستجو ڪندا رهيا.

مهما طال الليل لأبد من طلوع الفجر

مهما طال العمر لأبد من دخول القبر

ميهڙ جي عظمت هاڻي ڌرتي

ميهڙ ۾ هت ڏيرن جي جا ذات رهي آ، اتم اعليٰ تن جي ڪا بات رهي آ، عالم فاضل، قاري، حافظ، ادب اوتارا، دين متين جا رهيا سچا سپاهي سارا، اڳ ڏيرويءَ جي جي ٿي دانائي ڏسجي، پوءِ قاري محمد جي قرائت ڪسجي، قاري سعيد به آهي اهڙي سعادت ماڻي، ميهڙ جي هنن ڏيرن جي آ عجب ڪهاڻي، علمي ميراث جيڪا هنن ماڻي ورتي، ميهڙ کي بڻايو تن عظمت هاڻي ڌرتي، هن خاندان جي بڻجي عظمت وئي نوري، پيدا ٿيو جنهن گهراڻي ۾ حبيب حضوري، ميهڙ جو علم و ادب ۾ استاد گهراڻو آ، هر فرد هن خاندان سندو موتيءَ ڏاڻو آ، سوڍر سچ آ اهڙن جو ذڪر عبادت آهي، انمول تو لئي به هيءَ وڏي سعادت آهي.

سڀ حق ۽ واسطا ليکڪ وٽ محفوظ

- ڪتاب جو نالو : مولانا حبيب حضوري جي ديني ۽ علمي خدمتن جو تحقيقي جائزو
- موضوع : سوانح حيات
- ليکڪ : مولانا اعجاز علي سوڍر
- ڇاپو پهريون : ڊسمبر 2021ع
- تعداد : 500
- قيمت : 450 روپيا
- ٽائٽل ڊزائينگ: اظهر سولنگي (آدرش پرنٽنگ پريس ميهڙ)
- ڪمپوزنگ : ڊاڪٽر نويد سوڍر
- ڇپائيندڙ : علامه آءِ آءِ قاضي اڪيڊمي ميهڙ
- ڇپيندڙ : ساحل پرنٽرز اينڊ پبلشرز حيدرآباد

فهرست

نمبر شمار	عنوان	صفحو نمبر
1	مان ڪهڙا تنهنجا نانءُ رڪان زاهد ابڙو	1
2	حبيب حضوري بيحد قابل انسان ديدار ”شاد“ ڪوپانگ	9
3	مهاڳ پروفيسر عبيدالله لاکير	13
4	پنهنجي پاران	19
5	مقدمو	26
6	مولانا حبيب الله ڏيرو جي زندگيءَ جو احوال	32
7	پيدائش	32
8	تعليم	35
9	خانداني ۽ استادن جي تربيت جو اثر	39
10	مولانا حبيب الله ڏيرو جون ديني ۽ علمي خدمتون	43
11	تدريسي خدمتون	44
12	عربي معلم طور مقرر ٿيڻ	51
13	تصنيفي خدمتون	52
14	موهيا ڪنهن نه مال	52
15	سوينئر 2015 هاءِ اسڪول وٽن ميهڙ ضلع دادو	57
16	ميهڙ جي ديروي (ڏيرا) خاندان جون علمي ۽ ادبي خدمتون	62
17	جيجل جهولي	65
18	سندا چولين چوهه	66
19	اسڪولي شاگردن لاءِ تقريرون	72
20	قرآن مجيد ۽ شاهه لطيف	73

21	پلا يونءِ نه وسرن	74
22	ميهڙ جون مثيادار شخصيتون	77
23	مولانا حبيب حضوري جا لکيل مضمون، مقالا ۽ مهاڳ	79
24	ڪتاب آس جو مهاڳ	79
25	ڪتاب رحيم لطيفي جو مهاڳ	79
26	ڪتاب وجود جو هڳاءُ جو مهاڳ	81
27	ڪتاب شعور جي لات جو مهاڳ	82
28	انٽرويو	83
29	حضرت مولانا مفتي ڪريم بخش مگسي ^{رح}	83
30	ميهڙ تاريخ ۽ تحقيق جي آئيني ۾	84
31	ٽئين سال جو غمناڪ تحفو: گوهر گل ڳورڙ جي جدائي	85
32	استاد القراء حضرت مولانا حافظ قاري محمد ميهڙ وارو	86
33	خوبين جي ڪاڻ	87
34	هر ڏکي انسان جو درد سمائيندڙ شخص	88
35	الشفيق ويلفيئر ايسوسيئيشن ميهڙ جي باري ۾ مولانا حبيب حضوري جو رايو	88
36	سماج سڌارڪ سائين شفيق احمد ”شفيق“ چنا	88
37	صاحب رهاڻ حبيب حضوري جي تقرير	89
38	صحافي ڪامريڊ الاهي بخش چانڊيو سان ادبي رهاڻ	89
39	انور علي پتو جو هڪ سالڪ، سگهڙ ۽ ملوڪ ماڻهو	90
40	هاري اڳواڻ ڪامريڊ بگن چانڊيو جي ¹² وڙسي جو احوال	90
41	ڪتاب ”محسن قوم، شمس العلماء، ملڪ الشعراء سنڌ رئيس شمس الدين بلبل“ جي مهوري تقرير	91
42	شمس الدين بلبل جي شاعري تي هڪ نظر	91
43	بلبل جي شاعري بابت ذات ڏٺين جا رايو	92

125	شاگرد	66
127	شادي ۽ اولاد	67
127	مولانا صاحب جون ڪجهه پسنديدہ شيون	68
128	انجمن طلباء ڪريميه	69
129	علمي ادبي تنظيمن سان وابستگي	70
130	رتائرمينٽ کان بعد جي مشغوليت	71
132	خدمتن عيوض مڃتا	72
132	تقوىٰ ۽ پرهيزگاري	73
138	مهمان نوازي	74
143	خطابت ۽ امامت	75
146	مختلف اهل علم ماڻهن جا تاثرات	76
146	محترم فياض بلوچ	77
147	عبدالڪريم چانڊيو (ايڊوڪيٽ هاءِ ڪورٽ)	78
148	امتياز عادل سومرو	79
149	يوسف سنڌي	80
149	گوهر گل ڳورڙ	81
150	مولانا عبدالقيوم (جوهر) بروهي	82
151	پاويل جوڻيجو	83
152	مرحوم محمد امين مگسي	84
152	مولانا نثار احمد مگسي	85
153	حزب الله ميهڙائي	86
159	حافظ نوراحمد ”بيباڪ“ جتوئي	87
164	محترم الاهي بخش چانڊيو ٻڌائي ٿو	88
168	مولوي گلشير احمد سوڍر ٻڌائي ٿو	89

93	نامياري شاعر مجبور ميمڻ سيتائي سان رهاڻ	44
93	شايان انقلابي رستي جو سپهه سالار ۽ سنڌ جو سپوت	45
95	ڌارين جي ڪاهه ۽ سنڌ جي جوڏن جو ڪردار	46
96	بلبل هائوس ميهڙ	47
96	ميهڙ ۾ ٽن ڀلوڙ سگهڙ شاعرن سان ادبي رهاڻ ملهائي وئي	48
97	ميهڙ ۾ عيد مشاعرو ۽ ليڪچر پروگرام ٿيو	49
98	پهرين مئي مزدورن جي عالمي ڏهاڙي جي مناسبت سان	50
98	ڀلوڙ شاعر مرحوم ناظم منگي کي حبيب حضوري پاران پيٽا	51
98	12 مارچ 2017 ڪتاب جي مهورت وقت شمس الدين بلبل کي ڏنل منظوم پيٽا	52
99	ڪتاب ”وجود جو هڳاءُ“ ڀاڱو پهريون ڀيرو شامل شاعري	53
100	ڏيئا جرڪيا ڏيهه ۾ (گڏيل شاعري)	54
101	سنڌڙيءَ تي سر ڪير نه ڏيندو؟	55
103	ايترو کائو جيترو هضم ٿي سگهي	56
103	اجا کي آهين ڪل جڳ ۾ ڪاپڙي!	57
104	ڇا ڪڏهن ڪابل به سنڌ سان تعزيت ڪئي آهي؟؟	58
110	هڪ قوم پرست کي پاڪستان بچائڻ جو فڪر ڇو؟	59
114	هاءِ اسڪول وٽ ميهڙ جي ذهين شاگرد راشد علي ڀنڊ سان ڳالهه ٻولهه	60
115	ميهڙ تعلقي جا برڪ عالم سڳورا	61
118	امين محبتن جو امين هو	62
120	اسان جو سهارو	63
122	ميهڙ جي مهان هستي ڇاچا عبدالڪريم بگهيو	64
124	استاد	65

175	مولانا حبيب حضوري کي ليکڪن ۽ اهل قلم پاران ڏنل خراج تحسین	90
176	مولانا حبيب الله ڏيرو	91
177	حبيب حضوري جو سوانح حياتي خاڪو	92
178	حبيب حضوري (ڪتاب سنڌ رنگ ۾ ڇپيل سندس شاعري جو براھوي ۾ ترجمو)	93
180	حبيب حضوري عالم، فاضل، شاعر ۽ اديب	94
181	منھنجو حبيب حضوري کي سلام	95
181	حبيب حضوري هڪ سُنو ڪردار	96
183	محبتِي ڏاھي جو پورهيو	97
184	حبيب حضوري سان ملھايل ادبي رھاڻ جي موقعي تي ڪيل تقرير	98
184	عاجز سرگاڻي طرفان منظوم پيٽا	99
186	مولوي حبيب الله ڏيرو ”حضوري نوري“	100
187	مولانا حبيب الله ڏيرو (حبيب حضوري) (مھان ماڻھو ميهڙ جا ۾ ڇپيل مضمون)	101
188	استاد، اديب ۽ عالم حبيب حضوري سان ڳالھ بولھ	102
189	ادا سائين حبيب حضوري بچپن کان ئي سڀني جو دادلو ۽ چھيتو رھيو آھي شاعر حزب الله ميهڙائي	103
190	تو منجھ ڪئي ڪردار ڏسان ٿو زاهد ابڙو	104
202	حبيب حضوري منھنجي نظر ۾ امجد علي ھالو	105
205	مولانا حبيب الله ڏيرو	106
205	حبيب ڏيرو	107
207	ساٿي ۽ سونھان	108

اظهار تشڪر

آءُ الله رب العزت جو شڪر بجا آڻيان ٿو جنهن مون کي ميهڙ جي هن عظيم علمي گهراڻي جي ٻي شخصيت تي قلم کڻڻ جي توفيق بخشي. منهنجي ايم فل ٿيسز جو عنوان ”حضرت مولانا قاري محمد ڏيرو صاحب جون ديني ۽ علمي خدمتون ۽ معاشري تي ان جا اثر“ آهي. الحمد لله اها ٿيسز مڪمل ٿي ۽ مون کي ڊگري ملي وئي. هاڻي انهيءَ ٿيسز کي ڪتابي صورت ۾ ڇپرائڻ جي جستجو آهي. ڪجهه معاشي حالات کي مدنظر رکي ان ڪم کي ڪجهه مؤخر ڪيو آهي. الله رب العزت آساني فرمائيندو ته منهنجي اها محنت به تمام جلد ڇپجي منظر عام تي ايندي ۽ توهان پڙهندڙن جي هٿن ۾ هوندي. هن عظيم علمي خاندان جي علمي سپوتن جن منجهان مولانا عبدالڪريم ڏيرو، مولانا قاري محمد ڏيرو ۽ مولانا قاري سعيد احمد ڏيرو صاحب جن جي سوانح ۽ خدمات تي ايم فل جون ٿيسزون لکجي چڪيون آهن. آءُ جڏهن پنهنجي ايم فل جو فائينل سيمينار پيش ڪري رهيو هئس ته ان وقت منهنجي استاد محترم اهو سوال ڪيو ته توهان کي ميهڙ ۾ صرف ڏيرا خاندان ئي لکڻ لاءِ مليو آهي ڇا؟ جو هڪڙو مولانا عبدالڪريم ڏيرو تي پيو لکي، ٻيو مولانا قاري محمد تي پيو لکي ۽ ٽيون وري سندس پٽ مولانا قاري سعيد احمد تي پيو لکي. آخر ماجرا ڇا آهي؟ مون ان جي جواب ۾ مؤدبانہ عرض ڪيو ته سائين هن گهراڻي جي علمي خدمتن ۽ هن گهراڻي جي علمي عظمت کي جڏهن ڏسون ٿا ته

اسان جون توپيون ڪريو پون ٿيون. هن گهراڻي جو هر فرد بلرمينر جيان رهيو آهي. شاگرد پنهنجي استاد جو آئينو هوندا آهن. اگر هن گهراڻي جي صرف شاگردن کي ئي ڏسجي ته توهان کي انهن جي عظمت جو اندازو ٿي ويندو ۽ پوءِ توهان جو اهو اشڪال به ختم ٿي ويندو. مون پنهنجي ٿيسز اندر انهن شاگردن کي لکيو آهي. خير الحمد لله علي ذالڪ جو مون ناچيز کي اهڙي خدمت جو موقعو نصيب ٿيو. انهيءَ تي الله رب العزت جو وري به شڪريو ادا ڪريان ٿو. ان سان گڏ هن ڏيرا خاندان جي انهن فردن جن منهنجي هن علمي ڪم ۾ همت وڌائي، حوصلو ڏياريو ۽ مواد طرف رهنمائي ۽ رسائي ڏني جو ٿورو مڃان ٿو. مولانا حبيب الله ”حبيب حضوري“ جو به احسانمند آهيان، جنهن تمام گهڻي مٿن ۽ ايلازن بعد پاڻ تي لکڻ لاءِ اجازت ڏني.

مان ميهڙ جي محقق، اسلامي اسڪالر ۽ پنهنجي دادلي دوست سائين حافظ امجد علي هالو صاحب جو به احسانمند آهيان جنهن مون کي هن علمي سفر لاءِ همٿايو، منهنجو تقريباً هر علمي سفر ۾ ساڻ ڏنو ۽ ڪافي مواد مهيا پڻ ڪيو. انهيءَ جو به شڪريو ادا ڪريان ٿو. ان سان گڏ سائين اعجاز علي هالو صاحب جن جو به بيحد مشڪور آهيان جنهن ڪافي سفرن لاءِ اجازت سان گڏ دعائن سان به نوازيو ۽ همٿايو. پنهنجي وڏي پاءُ ڊاڪٽر الله بخش سوڍر جو به مشڪور آهيان جنهن مون کي ڪافي ڪم ڪار کان آجو رکي هيءُ خدمت ڪرڻ لاءِ آزاد رکيو ۽ کلي دل سان خرچ پڻ ڏنو. پنهنجي گهاٽي دوست سائين محمد موسيٰ کوسو جو به شڪريو ادا ڪريان ٿو جيڪو اڪثر مون سان هن

علمي خدمتن ۾ گڏ رهيو آهي. انهيءَ سان گڏ پنهنجي ڀائرن جهڙي دوست سائين رستم علي لشاريءَ جو به شڪريو ادا ڪريان ٿو ۽ آخر ۾ سائين پروفيسر عبیدالله لاکير صاحب جو به شڪريو ادا ڪريان ٿو جنهن منهنجي هر ڪم کي ساراهيو ۽ پنهنجن قيمتي مشورن سان پڻ نوازيو ۽ منهنجي هن علمي ڪم تي نظرثاني ڪري منهنجي ڪافي درستگي پڻ فرمائي. الله رب العزت سڀني محسنن کي سندن احسانن جو عظيم بدلو عطا فرمائي.

آمين ثم آمين

تنها آءُ تھے تنها ہی جاؤ گے
 خالی ہاتھ آءُ تھے خالی ہاتھ ہی جاؤ گے
 چند دنوں کا مہمان ہے تو انمول
 مٹی سے تھے مٹی ہی ہو جاؤ گے

فانی ہے یہ سب کچھ فانی ہے
 یہ حسن جوانی بھی سب جانی ہے
 دولت شہرت تو سب جائے گی انمول
 نیک سیرت ہی بس کام آنی ہے

مان ڪهڙا تنهنجا نانءَ رکان

تعريف ان مالڪ جي جيڪو هر شيءِ تي قادر آهي، جيڪو رب العالمين آهي، جيڪو عزت ذلت ڏيڻ جو مالڪ آهي، درود ۽ ثنا ان پيغمبر مٿان جنهن کي رحمت للعالمين بڻايائين. الله تعاليٰ پنهنجي ڪُل مخلوق مان انسان کي اشرف المخلوقات بڻائي عزت ۽ اڪرام سان نوازيو. اسان جي سنڌ ۾ نوجوان ۽ نئين ٿي جي جن ليکڪن ۽ ليکڪائن نثر ۽ نظم ۾ پاڻ مڃايو آهي انهن مان بيشمار خوبين ۽ خداداد صلاحيتن سان مالا مال ميهڙ جو نوجوان شاعر ۽ ليکڪ منهنجي بچپن جو دوست ۽ پنج سال هاءِ اسڪول نمبر 2 ميهڙ جو هر سبق ۽ هر استاد رهڻ وارو پيارو ساٿي مولانا اعجاز علي سوڍر به هڪ آهي، جيڪو ڪنهن به تعارف جو محتاج نه آهي، جنهن نظم ۽ نثر ۾ پاڻ مجرايو آهي. سندس نظم ۾ تخلص ”انمول“ آهي ۽ پيشي جي لحاظ سان پرائمري اسڪول ٽيچر آهي. الله پاڪ انسان کي هن دنيا ۾ پنهنجي عبادت ۽ انسانيت جي خدمت لاءِ ئي موڪليو آهي. اڄ ڪلهه هن نفسا نفسيءَ واري دور ۾ سُنائي ۽ ڀلائي وارا ڪم ڪرڻ وارن انسانن جي تمام گهڻي ڪوت آهي. انهن گهٽ انسانن مان تمام ڪي ٿورڙا ماڻهو آهن جن جي تعريف ڪرڻ کان سواءِ رهي نه ٿو سگهجي. اهڙن انسانن جو مقصد ٻين ڪارڻ جيئن ئي هوندو آهي، جيڪي پنهنجي سموري زندگي انسانيت جي خدمت ڪرڻ، مجبور ۽ مظلوم ماڻهن جي مدد ڪرڻ ۾ گذاري ڇڏيندا آهن ۽ هو دنيا جون مشڪلاتون سهندي ثابت قدم رهي پنهنجي سموري حياتي سڄائيءَ سان ڦڻ ۽ فيلڊ لاءِ وقف ڪري ڇڏيندا آهن. اهڙن ئي انمول انسانن ۾ مولانا اعجاز علي سوڍر جو به

شمار ٿئي ٿو، جيڪو هڪ قيمتي هيري جيان آهي. مولانا اعجاز علي سوڍر منهنجو هاءِ اسڪول جي دور کان وٺي يعني ڇهين ڪلاس کان وٺي سُنو دوست رهيو آهي، پر سندس تعريف ڪرڻ کان سواءِ رهي نه ٿو سگهان، ڇو ته مان سندس ڪردار ۽ خدمت جو اڪين ڏٺو شاهد آهيان. اسان هاءِ اسڪول 2 ميهڙ ۾ هر درس هئاسين، ان دور کان ئي کيس لکڻ، پڙهڻ ۽ ادب سان چاهه هوندو هو. مئٽرڪ کان پوءِ اڳتي تعليم حاصل ڪرڻ جي جُنون ۽ ڪجهه ذاتي مصروفيتن سبب لکي نه سگهيو ۽ ادب کان ڪجهه عرصو پاسيرو رهيو. پاڻ وري 15_2014ع ۾ لکڻ طرف موٽي آيو. مولانا اعجاز صاحب ٿورڙي ئي عرصي ۾ ميهڙ جي ٻين شاعرن، ليکڪن ۽ اديبن کان بيٺي محنت ڪري گوءِ کڻي ويو.

پاڻ هن وقت به راتين جو جاڳي مطالعو ۽ مشاهدو ڪري تمام سُنو ادبي ڪم ڪري رهيو آهي. وٽس اڻ ڇپيل مواد جو ڪاٺو پاڻ ئي ڪري سگهي ٿو پر سنڌي ادب کي هڪ ناياب ۽ بي بها قيمتي تحفو ”مهان ماڻهو ميهڙ جا“ پيش ڪيو اٿائين جنهن جي ڪري اسان ميهڙ وارا سندس احسانمند رهنداسين. سندس اهو ناياب ڪتاب شاد پبليڪيشن حيدرآباد مان جنوري 2021ع ۾ شايع ٿي منظر عام تي آيو آهي. هن ڪتاب ۾ ميهڙ جي 110 شخصيتن تي تحقيقي ڪم ڪري انهن جي ڦڻ، فڪر، شخصيتن، خدمتن، ڪردارن ۽ سوانح حيات کي ڪتاب ۾ شامل ڪيو اٿائين. ”مهان ماڻهو ميهڙ جا“ ڪتاب جي پهرين حصي ۾ مذهبي شخصيتون ۽ ٻئي حصي ۾ شاعر، ليکڪ، اديب ۽ ٽئين حصي ۾ صحافي، استاد، ڊاڪٽر، سياسي، سماجي ۽ معزز شخصيتون شامل ڪيون اٿائين. سندس سنڌي ادب لاءِ هي ٻيو

ڪتاب ”مولانا حبيب حضوري جي ديني ۽ علمي خدمتن جو تحقيقي جائزو“ توهان جي هٿن ۾ آهي. هي ڪتاب سنڌ جي نالي واري عالم، فاضل، محقق، استاد، ليکڪ، شاعر، اديب، تعليمدان، مرتب ۽ مقرر مولانا حبيب الله ڏيرو ادبي نانءُ ”حبيب حضوري“ جي فن، فڪر، شخصيت، ڪردار ۽ ادبي خدمتن تي تحقيق ڪري سهيڙي اسان پڙهندڙن جي نظر ڪيو آهي. وٽس ٻيا به ڪجهه اڻ ڇپيل ڪتاب زير قلم آهن جن تي تحقيق ڪري لکي رهيو آهي، جيڪي انشاءِ الله تمار جلد ڇپجي اسان تائين پهچي ويندا ۽ سنڌي ادب ۾ هڪ خوبصورت اضافو پڻ ٿيندو.

احساس مئگزين، آواز سنڌ مئگزين، سورمي مئگزين، روزاني اخبارن ڪوشش، هلال پاڪستان، چٽنگ، سنڌ سجاڳ، ايڪتا، هاڪ، واکا، نئون سج، سڌ، پاڪ، وفاءِ سنڌ، جيگل، جيگل ماءُ، سنڌي اجرڪ، آس، نئين آس، عين عبادت، مهراڻ، ارادو، آجيان، عوامي خدمت، پاڪ سنڌ، سنڌ، حق سج، نجات، سنڌو، قومي توجهه، عوامي راڄ، سنڌ جو آواز، الڪو، خبرون، ايڇ اين اين نيوز، سانجهي، عوامي ڪوشش، نئين سوچ، سلام سنڌ، سنڌ لائين، عوامي فورم، گراف، ڌيان طلب، جُنگ، قومي آواز، ارادو، اپيل، ايڪسيلنس، جيگل منهنجي سنڌ، سماچار سنڌ، امڪان، دعاءِ سنڌ، ميترو، هلچل، انڊس، نيوز ٽائيمز، سنڌ ٽائيمز، جاگير، پاڪ بليٽن، قلم سنڌ، سنڌ يار وغيره ۽ ٻين ڪيترين ئي سنڌ جي ننڍين وڏين اخبارن ۾ سندس مواد ڇپجي چڪو آهي ۽ اڃان تائين سندس مواد ڇپجندو رهي ٿو. پاڻ ڪيترائي ريسرچ آرٽيڪل لکيا اٿائين جن منجهان 7 ست ريسرچ آرٽيڪل ڇپيل اٿس ۽ ٻيا ڇپائي جي مرحلي ۾ آهن. پاڻ ڪجهه

ڪتابن جا مهاڳ ۽ ٻه اکر به لکيا اٿائين. مان شروع ۾ ئي ذڪر ڪري چڪو آهيان ته مولانا اعجاز علي سوڍر ڪيترين ئي خداداد صلاحيتن ۽ خوبين سان مالا مال آهي.

جڏهن سائين اعجاز مون کي فون ڪري چيو ته مان سائين مولانا حبيب حضوري جي فن، فڪر ۽ شخصيت تي ڪتاب آڻي رهيو آهيان. اوهان مون کي ڪتاب لاءِ ٻه اکر لکي ڏيو. سچ پچو ته ان وقت خوشي به ڏاڍي ٿي ۽ ٿوري حيرت ۽ پريشاني به ٿي. خوشي ان ڳالهه جي ٿي ته سائين مولانا حبيب الله ڏيرو المعروف حبيب حضوري به گهڻ رُخي شخصيت جو مالڪ آهي. استاد، عالم، فاضل، ماهر تعليم، ليکڪ، شاعر، اديب، ڪمپيوٽر، قومپرست، صحافي ۽ ٻين ڪوڙ ساري خوبين جو مالڪ آهي. موهيا ڪنهن نه مال، سنڌا چولين چوهه، ميهڙ جي ديروي (ڏيرا) خاندان جون علمي ادبي خدمتون، شاهه لطيف ۽ قرآن مجيد، سوينئر 2015، جيگل جهولي، ٻارن لاءِ تقريرون ۽ ميهڙ جا مٿيادار ماڻهو جهڙا شاندار علمي ڪتاب اسان کي اڀريا اٿائين. سندس گڏيل شاعري جي ڪتابن ۾: سنڌيءَ تي سر ڪير نه ڏيندو، ڏيئا جرڪيا ڏيهه ۾ شامل آهن. ان سان گڏ ڪيترن ئي ڪتابن جا مهاڳ ۽ ٻه اکر پڻ لکيا اٿائين.

مولانا حبيب حضوري ڪيترين ئي علمي ادبي تنظيمن جو روح روان ۽ عهديدار به رهي چڪو آهي، کيس سندس خدمتن عيوض ڪيترائي اعزاز، انعام، اجرڪ، سنڌي ٽوپيون ۽ ايوارڊ ملي چڪا آهن. پاڻ نه صرف گهڻ پاسائي شخصيت آهي پر هڪ سٺو انسان پڻ آهي، جنهن ڪري ڪيترن ئي نوجوانن کي نثر، نظم ۽ سنڌي ادب ۾ نه صرف متعارف ڪرايو اٿائين بلڪه

نُون نوجوان ليکڪن کي متاثر به ڪيو اٿائين. انهن مان راقم الحروف به هڪ آهي. مان پاڻ سائين جن جي فن ۽ شخصيت کان ڪافي متاثر آهيان. خوشي ان ڳالهه جي ٿي ته حبيب حضوري تي ڪم ٿيڻ گهرجي ها جيڪو تعصب پرستي ۽ جذبا پٽ جي ڪري ڪنهن به نه ڪيو پر مولانا اعجاز علي سوڍر اهو ڪري ڏيکاريو جنهن کي هو پاڻ لاءِ وڏو اعزاز سمجهي ٿو ۽ مان به هڪ اعزاز سمجهان ٿو. مولانا اعجاز علي سوڍر کي مان سائين ان ڪري چوندو آهيان جو پاڻ هڪ دستاربند عالم ۽ پيغمبري پيشي سان سلهاڙيل انسان آهي. حالانڪ اسان ٻئي گڏ پڙهيا آهيون ۽ ٻئي تمام گهڻو حجائتا به آهيون ۽ اڪثر اسان جي وچ ۾ ادبي ۽ علمي بحث پڻ تمام گهڻو وڌي ويندو آهي، پر اسان ٻئي ڪڏهن به اخلاق کان ڪريل ڳالهه زبان تي ناهيون آڻيندا. مان کيس جيترو سائين اعجاز چئي مخاطب ٿيندو آهيان اوترو هو موت ۾ منهنجي به عزت ڪندو آهي. ها ته مون ڳالهه پئي ڪئي ته خوشي ٿي جنهن جو مان ذڪر ڪري آيو آهيان. حيرت ۽ پريشاني ان ڳالهه جي ٿي ته مان پنهنجي هن قيمتي هيري جهڙي ناياب پياري دوست اعجاز علي تي يا ان جي خدمت تي ڇا لکان؟ جنهن جي لکڻ لاءِ مون وٽ لفظ ئي ناهن. مولانا اعجاز علي ايترو ته جاکوڙي انسان آهي جو مان ته ڇا پر توهان به سوچي نه ٿا سگهو. پاڻ پرائمري استاد هجڻ باوجود تازو سنڌ يونيورسٽيءَ مان ايم فل مڪمل ڪري هاڻي پي ايڇ ڊي ۾ داخلا وٺي پڙهي به رهيو آهي. پنهنجي آبائي زمينن جي ديمڪ پال ڪرڻ، برادري ۾ غمي خوشي ۾ شامل ٿيڻ به سندس ئي ذمي آهي. تعلقي ميهڙ جي ليکڪن، شاعرن ۽ اديبن جا هر موضوع تي نوان پراڻا شايع ٿيل

ڪتاب وٺي پنهنجي خرچ تي ڄامشورو، حيدرآباد، ڪنڊيارو، گهوٽڪي، شڪارپور ۽ سنڌ جي مختلف لائبريرين ۾ وڃي ڏئي ايندو آهي ته جيئن دوستن جا ڪتاب محفوظ ٿي وڃن ۽ ايندڙ نسل تائين پهچائڻ لاءِ محفوظ هٿن ۾ هجن. مولانا اعجاز سوڍر ڪڏهن ڪنهن دوست جي ڪتاب جي سڀيتنگ ڪندي نظر ايندو آهي ته ڪڏهن ڪنهن ڪتاب جي پروف ريڊنگ ڪندو آهي، ڪڏهن ڪنهن جي ايندڙ ڪتاب لاءِ مهاڳ يا به اکر پيو لکندو آهي يا اخبار لاءِ وڻو مضمون لکندو رهندو آهي. راقم جو مواد ڪمپوز ڪرڻ ۽ ادارن ڏانهن اي ميل به پاڻ ئي ڪندو آهي. مان رڳو کيس مواد پني تي لکي ڏيندو آهيان، پاڻ انهيءَ کي ڪمپوز ڪري، سڀيتنگ ڪري، اصلاح ڪري ادارن ڏانهن موڪلي ڇڏيندو آهي. سندس هڪ عادت جيڪا مون کي ڏاڍو وڻندي آهي اها هيءَ ته جڏهن کيس ڪنهن دوست جي نئين آيل ڪتاب جي خبر پوندي آهي ته جيسيتائين کائڻس به ٿي ڪاپيون وٺي نه ايندو آهي تيسيتائين کيس سُڪون نه ايندو آهي. هڪ ڪاپي پاڻ وٽ رکندو ۽ ٻيون لائبريرين تائين پهچائيندو آهي.

مان جڏهن ڳوٺ موڪلڻ ۾ ايندو آهيان ته پوءِ اسان ٻنهي جي جڻ عيد هوندي آهي. موٽر سائيڪل تي اچي چوندو آهي ته اڄ هلون ٿا خيرپور ناٿن شاهه سائين فياض بلوچ کان طبيعت پڇي اچون، ڪڏهن چوندو آهي ته اڄ هلون ٿا سائين عبید الله لاکير سان ڪچهري ڪري ٿا اچون، ڪڏهن ڪهڙي پاسي ته ڪڏهن ڪهڙي پاسي هليا ويندا آهيون. اڄ هي تعارف لکيو آهي، اڄ هي فلاڻو مضمون لکيو اٿم، اڄ هن جو تعارف لکيو آهي وغيره مطلب ته ادبي ڳالهه ٻولهي به ٿيندي رهندي آهي ۽ چانهه جي

چسڪي به هلندي آهي. سچ پچو ته مون کي ساڻس گڏ چانهه پيئندي ۽ ڪچهري ڪندي ڏاڍو مزو ايندو آهي. ڪڏهن ڪڏهن مذاق ۾ چوندو آهي ته يار پاڄائي مون کي ڏاڍو بد دعائون ڏيندي هوندي ته ڪجهه ڏينهن لاءِ ڳوٺ اچي ٿو پر پوءِ به مولوي کيس هر وقت پاڻ سان ويهاريون وينو آهي. يار پاڄائي کان منهنجي طرفان معافي وٺجانءِ ۽ نياپو ڏجانءِ ته اڏي پر يار تون اڏي نه چئجانس، اڏي منهنجو به ڪجهه حق اٿس سو ان ڪري اڌ ڏينهن مون سان اڌ ڏينهن گهر وارن سان. گستاخي جي معافي بابا. سندس ان ڳالهه تي ٻئي تهڪ ڏئي ڪلندا آهيون. خير ته ڳالهه ٿي هلي سائين اعجاز جي ته هوسُٺو ليڪڪ هجڻ سان گڏ سُنو استاد ۽ ملٽسار ماڻهو به آهي. کيس مون جيان ڪوڙي، ڌوڪي باز ۽ ساڙولي ماڻهو کان نفرت ڏاڍي هوندي آهي، باقي يارن جو يار آهي، بشرطيڪ کيس پنهنجي طبيعت ۽ ماحول جو ماڻهو ملي وڃي. سندس لکڻين جو اڪثر موضوع معاشري جا سُور ۽ معاشري ۾ موجود برائين ۽ انهن جي اصلاح لاءِ مشورا ٿي هوندو آهي. مان سندس محنت ۽ جاکوڙ ڏسي کيس داد ڏيندو رهندو آهيان ۽ دل ٿي دل ۾ چوندو آهيان ته مان تنهنجا ڪهڙا نانءُ رکان؟ اسان وٽ ڪنهن فيلڊ سان يا ادب سان وابسته ماڻهوءَ جو جيئري ڪو قدر ناهي ڪيو ويندو ۽ مرڻ کان بعد ان جي ياد ۾ تعزيتون، ورسيون ۽ سالگراهون ملهايون وينديون آهن. انهن بابت تاثرات ۽ ڪتاب پيا ڇپرائيندا آهن. حبيب حضوري ضعیف العمر انسان ۽ رٿايرد استاد آهي، جنهن جي زندگيءَ ۽ خدمتن تي ڪتاب لکڻ ضروري هو. مون کي اڪثر ڪوثر ٻڙو جو هي گيت جيڪو سنڌ جي قومي انقلابي راڳي مرحوم سرمد سنڌي

ڳايو آهي، هر وقت اهو گيت منهنجي ذهن ۾ گردش ڪندو رهندو آهي، جنهن جا ٻول هي آهن:

رڳو ويڙهه جهيڙو جنڊا پٽ جون ڳالهيون
اها منهنجي سنڌ جي اديبن جي دنيا
اها منهنجي سنڌ جي سياست جي دنيا

ميهڙ ۾ ڪيترائي نالي وارا قلم ڌڻي موجود آهن ۽ انهن جا نالا لکي مان سندن دل آزاري ڪرڻ نه ٿو چاهيان، اگر اهي چاهن ها ته حبيب حضوري تي ڪتاب سهيڙي پئي سگهيا. اڪثر حبيب حضوري جي باري ۾ ڪجهه ڳالهيون ٻڌندو رهندو آهيان ته سائين حبيب حضوري هي ٿو ڪري هو ٿو ڪري، پرسُٺايون ۽ بُرايون هر ماڻهوءَ ۾ موجود هونديون آهن ۽ هر ماڻهوءَ جا به رُخ هوندا آهن. صحيح ۽ غلط پر اسان رڳو غلط رُخ کي ڏسندا آهيون ۽ صحيح رُخ کي نظرانداز ڪري ڇڏيندا آهيون، مولانا حبيب حضوري ۽ مولانا اعجاز علي سوڍر لاءِ وڌيڪ لکڻ جي لاءِ مون وٽ لفظ ناهن جو اڳتي بيان ڪري سگهان. بس آخر ۾ تابش بخاري جو هي شعر پڙهي اوهان پڙهندڙن جي نظر ٿو ڪيان.

مزو زندگيءَ جو وٺو زندگيءَ ۾،
ڪرڻ جي گهرو ٿا ڪيو زندگيءَ ۾
مرڻ بعد ورسيون ملهايو پلي پر
ڪنهن ماڻهوءَ کي مڃتا ڏيو زندگيءَ ۾
(تابش بخاري)

زاهد ابڙو

ڳوٺ لطف الله ٿيڻو ميهڙ

7 آگسٽ 2021

حبيب حضوري بيحد قابل انسان

سنڌ نه فقط هڪ ڌرتي يا ديس جو نالو آهي پر سنڌ نالو آهي امن جو، عشق جو، بهادريءَ جو، سهڻپ جو، قربانيءَ جو، رواداريءَ جو، تهذيب جو، پاڻ اڀڻ جو ۽ مهمان نوازيءَ جو. سنڌ ڌرتي هزارين سال پراڻي تهذيب ۽ سڃاڻپ رکندڙ آهي. سنڌ هميشه ڪيترائي عالم، سورهيه، دانشور، اديب، شاعر، سياسي، سماجي ميدان جا شهنسوار پيدا ڪيا آهن جيڪي پنهنجي پنهنجي زبان، بيان، قلم ۽ زور بازو ذريعي سنڌ ڌرتي جي عظمت ۽ خوبين کي بيان ڪندا رهيا آهن. هن حيرت ڀري واريءَ (مٽي) ۾ سدائين محبت، امن ۽ انصاف جي جوت جڳائي انساني دلين کي روشن ۽ منور ڪيو آهي. اهڙن قلم کارن جي فهرست ۾ اسان جي پياري ۽ معتبر لکاري سائين حبيب حضوري جن جو نالو به نمايان آهي. حبيب حضوري سان ڪجهه سال پهرين پياري ادبي دوست زاهد ابڙو جي معرفت سان تعلق جڙيو. سائين حبيب حضوري گورنمينٽ طرفان عربي استاد هجڻ جي باوجود ايڏي ذميواريءَ جي عهدي تي هوندي به پنهنجي قيمتي وقت منجهان ادب کي به سڻو وقت ڏنو آهي. جنهن مان ظاهر ٿئي ٿو ته کيس ادب سان سڃاڻي ۽ لڳاءُ آهي، جنهن جي نتيجي ۾ اڄ هو ڪوڙ سارن ڪتابن جو مصنف پڻ آهي. جن ۾ هند سنڌ جي مشهور علمي، ادبي، سياسي ۽ سماجي افق جي ستاري جي سوانح ۽ خدمات تي مبني ڪتاب ”موهيا ڪنهن نه مال“، سائين حبيب حضوري جي شاعري جو مجموعو ”سندا چولين چوه“، ميهڙ جي علمي افق جي بدر منير خاندان جيڪو سندس پنهنجو خاندان

آهي ۽ محسن عرب وعجم خاندان جي علمي ستارن جي سوانح ۽ خدمات تي مبني ڪتاب ”ميهڙ جي ديروي (ڏيرا) خاندان جون علمي ادبي خدمتون“، شاهه عبداللطيف ڀٽائيءَ جي فرمان ”جي تو بيت پائڻيا سي آيتون آهين“ کي سندس ئي ڪلام جي قرآن مجيد جي روشنيءَ ۾ تشريح ڪري علمي شهڪار ڪتاب ”شاهه لطيف ۽ قرآن مجيد“، ميهڙ جي تاريخ ۽ تاريخ ساز شخصيتن جي احوال تي مبني رسالو ”سوينئر 2015“، پراڻي ادب ۾ بهترين تحفو ”جيجل جهولي“، اسڪول جي ٻارن مٿان احسان ”اسڪولي ٻارن لاءِ تقريرون“ ۽ ميهڙ تعلقي جي علمي، ادبي ۽ سياسي شخصيات جيڪي ميهڙ جو ملڻ ۽ شلڻ رهيون جي احوال تي سهيڙيل معلومات جو انمول خزانو ”ميهڙ جا مڻيادار ماڻهو“ شامل آهن. سائين حبيب حضوري مضبوط ڪردار جو مالڪ، با همت ۽ بيحد قابل انسان آهي. توڙي جو سائين حبيب حضوري سان قريبي رابطو ناهي رهيو پر پوءِ به اديب دوستن ۽ علمي ماڻهن جون سندس بابت ڪيل ڳالهيون، مولانا اعجاز علي سوڍر ۽ زاهد ابڙو جا سندس لاءِ احسان مڃڻ واريون ڳالهيون ۽ تعريف ۽ سندس محبت ۽ خوش اسلوبيءَ منجهان ايئن محسوس ٿيندو اٿم جڏهن فون تي ٿورو گهڻو ڪم ڪارن سبب رابطو ٿيندو آهي ته پاڻ محسوس ڪرائيندو آهي ته سائين حبيب حضوري سان منهنجو چوويهه ڪلاڪ ئي رابطو آهي ۽ اسان هڪ ٻئي جي هر وقت قريب ٿي هجون ٿا ۽ اسان جو تعلق تمام پراڻو هجي. سندس اهڙي مؤقف ۽ پنهنجائپ واري احساسن کي بيان ڪندي خوشي محسوس ڪريان ٿو. هڪ ڀيري سائين حبيب حضوري اهو اظهار ڪيو ته توهان جي مڱڙين ”آواز سنڌ“ حيدرآباد جي

ميهڙ ۾ پٿرائي تقريبن رڪرايون ٿا. اها تقريبن هن پنهنجي ذاتي خرچ تي رڪرائي تمام سُني تقريبن منعقد ڪرايائين. جنهن ۾ سُنن نالي وارن دوست شاعرن، اديبن شرڪت ڪئي، جنهن جي رپورٽ پڻ آواز سنڌ جي ايندڙ پرچي ۾ شايع ڪئي وئي. سندس اهڙي محبت ۽ موت تي اسان مئگزين جي ست جا دوست تمام گهڻو خوش ٿياسين. جڏهن ته ان موقعي تي اسان سڀني دوستن مان اسان جي رسالي جي چيف ايڊيٽر اشرف نوناري (شهيد) حبيب حضوري جا تمام گهڻا ٿورا مڃيا هئا، جيڪو هن وقت اسان ۾ موجود نه آهي پر سندس ڏنل محبتون ۽ ڌرتيءَ لاءِ ڪيل اثڪ محنت ۽ جدوجهد هميشه ياد آهي ۽ ياد رهندي. اشرف نوناري سنڌ نيشنل تحريڪ جو چيئرمين ۽ آواز سنڌ رسالي جو چيف ايڊيٽر پڻ هو.

تازو ئي پيءُ مولانا اعجاز علي سوڍر ٻڌايو ته مان سائين حبيب حضوري جي خدمتن ۽ زندگيءَ تي ڪتاب ترتيب ڏئي رهيو آهيان، ان لاءِ مون کي مولانا حبيب حضوري تي به اکر لکي ڏيو. مون کي ان ڳالهه تي تمام گهڻي خوشي ٿي ته سائين حبيب حضوريءَ جي زندگيءَ ۾ ئي ڪنهن محقق دوست طرفان خراج پيش ڪرڻ جي همت ڪرڻ ۽ سائين کي سندس زندگيءَ ۾ ئي مڃتا ڏيڻ لاءِ ڪو اهل قلم ڏٺي رقم طراز ٿيڻ جو سندرو ٻڌي ميدان ۾ لٿو آهي. مون ڪانئس پڇيو ته ادا صرف سائين حبيب حضوريءَ تي ئي ڪتاب آڻي بس ڪندا يا اڃان به ڪنهن ٻئي تي قلم کڻڻ جو ارادو آڻو؟ منهنجي انهيءَ سوال تي پيءُ سوڍر صاحب ورائيو ته ادا هن موت کان بعد ڪنهن جي موت کي ڪيش ڪرڻ جي روايت کي توڙي سندس زندگيءَ ۾ ئي ڪيس

مڃتا ڏئي مرڻ کان پوءِ به ڪيس سارڻ جو پڪو ارادو ڪيو اٿم، انهيءَ ڪري هاڻي انشاءَ الله پنهنجي قلم کي نه روڪبو. جيسيتائين صحت، همت، علم، عقل، جيب ۽ حوصلي ساٿ ڏنو پنهنجو علمي فرض پورو ڪرڻ جي پريور ڪوشش ڪبي، پاڻ کي علمي خدمت ”ٿڪائي نفس کي اهو بانور ڪرائبو ته هي محسن قوم ڪنهن هڪ خاندان يا هڪ قبيلي جي ذاتي پراپرٽي ناهن، هي منهنجي به ميراث آهن، هنن جي وارثي ڪرڻ لاءِ ناچيز جو قلم ميدان ملهائڻ جي جدوجهد ڪندو. هنن علمي ملڪيتن جو قدر جيئري ڪرڻ وارا منهنجي اقتدلي ۾ پنهنجي وراثت سنڀالي وٺندا. ان ڪري هن کان بعد ٻين جي به خدمت تهن دل سان ڪرڻ جو پورو ۽ پختو ارادو آهي. سندس انهيءَ گفتگو تي تمام گهڻي خوشي ٿي ته ههڙا جوان ميدان ۾ لٿا ته پنهنجي وڃايل ورثي کي وري سنڀالي وٺندا. مولانا اعجاز علي سوڍر جهڙا محنتي ۽ جاکوڙي ماڻهو مون گهٽ ڏٺا آهن. هو هڪ يار ويس، سچو ۽ نه ٿڪجڻ جهڙو شخص آهي. سندس ئي قلم سان تحرير ڪيل حبيب حضوري جي شخصيت تي هي ڪتاب ادبي حلقي ۾ سُني سڃاڻپ حاصل ڪندو ۽ پڙهندڙن لاءِ ڪارائتو ڪتاب ثابت ٿيندو. اهڙي محنت تي مولانا اعجاز علي سوڍر کي جس ڏيان ٿو جنهن محنت ۽ محبت سان هي ڪتاب ”مولانا حبيب حضوري جي ديني ۽ علمي خدمتن جو تحقيقي جائزو“ ترتيب ڏنو آهي.

ديدار ”شاد“ گويانگ

ايڊيٽر روزاني سانجهي حيدرآباد

15 آگسٽ 2021ع

مهاڳ

ميهڙ جو مست الست كردار: حبيب حضوري

سنڌ جي ڪنڊ ڪڙڇ ۾ اهڙا مست الست كردار پيدا ٿيندا رهيا آهن جن پنهنجي ڌرتيءَ سان پنهنجي وس ۽ وٽ آهر پاڻ نپايو آهي. ميهڙ جي ڪنڊ به سنڌ ۾ ڀاڳپري رهي آهي، جنهن مختلف وقتن تي مختلف سياسي، سماجي ۽ علمي كردار پيدا ڪري پنهنجي حصي جو ڪردار خوب نپايو آهي. ميهڙ ۾ ماضيءَ جي ڪردارن ۾ رئيس شمس الدين بلبل، مولانا غلام محمد گرامي، سيد علي اڪبر شاهه، مولانا الاهي بخش ايري، مولانا شفيق محمد سوڍر، موالان عطاءُ الله فيروز شاهي، مولانا محمد صالح مهيسر رهڙوي، سيد علي اصغر شاهه، اسحاق راهي، ناظم منگي، حاجي غلام نبي مهيسر، ملنگ حيدري، شمس ابن ضياءُ ابن بلبل، خدابخش خادم ۽ ٻيا ڪوڙ سارا اهڙا ڪردار رهيا آهن جن علم ۽ ادب ۾ پنهنجو نالو ڪمايو. دور حاضر ۾ ميهڙ جو انتهائي ڪاهوڙي ڪردار مولانا حبيب الله ڏيرو المعروف ”حبيب حضوري“ پڻ گهڻ پاسائتي شخصيت رهيو آهي. سندس شخصيت ۽ ڪردار جا انيڪ رنگ ۽ روپ آهن، جيڪي مذهب، مٽيءَ سان محبت، ثقافت ۽ روايتن سان لڳاءُ، علم دوستي ۽ انسانيت جي پرچارڪ تائين کيس پهچائي ميجرائي چُڪا آهن. هن شخص کي جڏهن اسان گورنمينٽ هاءِ اسڪول وٺ ميهڙ ۾ هڪ

استاد جي رُوپ ۾ ڏسون ٿا ته هي سڀني استادن کان نمايان ۽ مٿيرو محسوس ٿئي ٿو. اسڪول جي هر سرگرميءَ ۾ حبيب حضوري جو هجڻ ڄڻ ته ان محفل جي ضرورت هجي. وري جڏهن کيس ادبي اجتماعن ۾ ڏسون ٿا تڏهن به هن جا رنگ ۽ رُوپ وڻندڙ ۽ نرالا نظر اچن ٿا. اسان جڏهن شهر جي مسئلن يا سماجي مسئلن تي ڪو ڌڙو يا احتجاج ڏسون ٿا ته اتي به ميهڙ واسين سان حبيب حضوري ڪلهو ڪلهي ۾ ملائي هم آواز نظر اچي ٿو. اسان جڏهن ڪو مذهبي اجتماع ڏسون ٿا ته اتي به حبيب حضوري مذهب جو فلسفو ۽ انسانيت سان پيار جا درس ڏيندي نظر اچي ٿو. بهرحال هن قسم جا ڪردار پنهنجي علائقي جي سونهن ۽ ضرورت هجن ٿا، ڇاڪاڻ ته هو هر فورم تي عام ماڻهو ۽ ڌرتيءَ جي حقن جي وڪالت ڪندي نظر اچن ٿا.

مولانا حبيب الله ڏيرو ميهڙ جي ڳوٺ ”لاکو تڪيو“ ۾ جنم ورتو ۽ ان کان پوءِ ميهڙ ۾ مولانا قاري محمد ڏيرو صاحب جي مدرسي ۾ زير تعليم رهي پنهنجي ذهانت جا جيڪي جوهر ڏيکاريا اهي اڄ به سندس شخصيت منجهه جرڪن ٿا. پاڻ درس نظاميءَ جي تڪميل جامع مسجد اڪبري ميهڙ ۾ مرحوم سائين مفتي ڪريم بخش مگسي صاحب جن وٽ ڪيائين. اڄ به سندن شمار مفتي صاحب جي نمايان شاگردن ۾ ٿئي ٿو. مولانا حبيب حضوري پنهنجي محترم استاد مفتي ڪريم بخش مگسي سان انتهائي عقيدت ۽ احترام رکي ٿو. جنهن ڪري سندن شخصيت

۽ ڪردار تي گهڻو ڪجهه لکيو اٿائين، جنهن جو مفصل بيان سندس ڪتابن ”پلا پونءِ نه وسرن“ ۽ ”ميهڙ جون مڻيادار شخصيتون“ ۾ ملي ٿو. مفتي ڪريم بخش مگسي صاحب اصل ۾ سوڀو خان مگسي جا هئا جيڪي ميهڙ ۾ مدرسه دارالقرآن جامع مسجد ميهڙ جا مهتمم ۽ روح روان رهيا ۽ تمام وڏو عرصو ديني درس و تدريس سان وابسته رهيا. ڳوٺ سوڀو خان مگسي منهنجي ڳوٺ بخش لاکير کان صرف ڏيڍ ڪلوميٽر جي فاصلي تي هئڻ ڪري مفتي صاحب جي خاندان سان اسان جا تعلقات وڏن کان وٺي هڪ صديءَ کان به وڌيڪ وقت وارا ۽ ويجهڙائيءَ وارا رهيا آهن. هن ڳوٺ ۾ منهنجي بابا سائين محمد بچل لاکير جا دوست سرائي شهاب الدين مگسي، سرائي غلام الرسول مگسي ۽ سرائي ممتاز علي مگسي کان علاوه ٻيا به ڪيترائي دوست جن ۾ سائين شرف الدين مگسي، سائين الله ورايو لاکير، سائين عبدالله لاکير ۽ سائين عبدالمجيد مگسي پڻ شامل هئا. سائين مفتي ڪريم بخش مگسي جا فرزند محمد امين مگسي ۽ ايڊووڪيٽ خواجه معين الدين مگسي سان منهنجا تعلقات ويجهڙائيءَ وارا رهيا آهن. سائين مرحوم محمد امين مگسي سان ڪچهريون منهنجي يونيورسٽيءَ جي وقت جي ڪلاسي سرائي عزيز عرف ذوالفقار مگسي جي معرفت ٿينديون رهيون ۽ خواجه معين الدين مگسي منهنجو شاگرد رهيو آهي جڏهن 1988ع کان 1990ع تائين مان مڊل اسڪول نئون ڳوٺ ۾

جونئر اسڪول ٽيچر رهيس. هي خاندان نه صرف ديني تعليم ڏيڻ وارو عالمن جو خاندان رهيو آهي پر علائقي ۾ وچولي زمينداري ۽ علمي دوستيءَ ۾ به هن خاندان جو وڏو نالو رهيو آهي. مون کي ڪيترائي دفعا ميهڙ جي جامع مسجد ۾ نماز پڙهڻ جو موقعو مليو ۽ مفتي ڪريم بخش مگسي صاحب جي امامت ۾ سندن قرآن مجيد پڙهڻ جو انداز ماشاء الله دلپذير ۽ سندن خطبو بامعنيٰ ۽ اصلاحي هوندو هو. کين مون پنهنجي اکين سان ڪجيءَ جي تڏن تي شاگردن کي درس و تدريس جي خدمت وڏي جاکوڙ ۽ سچائيءَ سان ڪندي ڏٺو. سندن مڪتب ۾ حبيب حضوري جهڙا نالي وارا شاگرد پڙهي آيا ۽ پوءِ درس و تدريس ۾ پنهنجو نالو ڪمايائون. هن مدرسي مان جيڪي پڙهي آيل شاگرد مون ڏٺا انهن کي علم ۽ ادب تي دسترس ۽ دنياوي معاملن تي وڏي ڄاڻ هوندي هئي. جڏهن استاد مفتي ڪريم بخش مگسي جهڙا ڪامل ۽ فرشتا صفت انسان هجن ته شاگرد به حبيب حضوري، مولوي نثار احمد مگسي، عبدالڪريم چانڊيو ۽ محمد امين مگسي جهڙا پيدا ٿيندا آهن. جن پنهنجي علم، ادب ۽ ڏاهپ جا درس ڏئي علائقي ۾ نالو ڪمايو.

حبيب حضوري لاءِ شاعر خوب چيو آهي ته:

هي وڏو عالم ۽ اڪابر به آ
هي استاد ماهر ۽ شاعر به آ

هي نه صرف عالم پر ديني ۽ دنياوي معاملن به هڪ اڪابر وانگر مدلل انداز ۾ سمجھائيندو آهي ۽ 30 سالن کان مٿي جو عرصو استاد رهيو آهي. ان کان پوءِ انسان دوستيءَ وارا احساس رکڻ سبب هڪ سٺو شاعر پڻ آهي. سندس شاعريءَ ۾ انسانيت، علم دوستي، امن پسندي، سنڌ ڌرتيءَ سان لازوال محبت ۽ سنڌي ماڻهن جي اهنجن سان سندس واقفيت سندس شاعري جا خاص موضوع رهيا آهن. هر انسان جي اندر ۾ فطري پهلو هوندو آهي. هن جي شاعري نازڪ احساسن ۽ قدرت جي جماليات کي ظاهر ڪندڙ خيالن سان ڀرپور آهي.

کيس محترم عاجز سرگاڙي علائقي جو مشهور شاعر هن طرح ياد ڪري ٿو:

جنهن کي بيحد ٿو سچل ڀٽائي وڻي
۽ عنايت ۽ سيد سنائي وڻي
صاف صوفي نه جنهن کي وڏائي وڻي
سو حبيب حضوري وڏي ڳالهه آ

بهرحال مولانا حبيب الله ڏيرو المعروف حبيب حضوري واقعي هڪ گهڻ رخي شخصيت آهي جنهن کي مان ميهڙ جو اهڙو مست ۽ الست ڪردار چوان ٿو جيڪو هر هنڌ نمايان ۽ جرڪندي ملندو آهي. سندس اندر ۾ ڪيني ۽ ڪلفت جو ڪٿو به ڪونهي، منجهس بس رڳو محبت ۽ ماڻهپو وڃي ٿو جنهن ڪري

هو پنهنجي فطرت ۾ سراپا پيار ۽ پاڻوھ آهي جيڪو هر جاءِ تي ڪڏي پهچندو ۽ انس ۽ پيار جون ڳالهيون سهڻي ۽ سببتي انداز ۾ پهچائڻ جو ماهر آهي. ميهڙ جو انتهائي مانائتو ڪردار جنهن جي محنتن کي اسان جي دوست ميهڙ جي عالم، اديب، استاد ۽ محقق مولانا اعجاز علي سوڍر سهيڙي ۽ سندس ڪردار ۽ ڪوششن کي مڪمل تحقيق ڪري هي ڪتاب سهيڙيو آهي، جيڪو هن شخصيت جي تاريخي ڪردار کي هميشه لاءِ امر ڪري ڇڏيندو ۽ ايندڙ نسل به روشناس ٿيندو ته:

هئا ڪي ڪل جڳ ۾ ڪاڙي

پروفيسر عبيدالله لاکير

پرنسپال گورنمينٽ ڊگري ڪاليج قاضي عارف، ميهڙ، دادو

16 آڪٽوبر 2021

0300-3093627

پنهنجي پاران

عينن کان پاڪ ذات صرف الله رب العزت جي هوندي آهي باقي مخلوق ۾ ڪو نه ڪو عيب هجڻ ڪا اڻ ٿيڻي ڳالهه ناهي. نبي عليهم السلام گناهن کان معصوم هوندا هئا جو انهن مٿان وحي جو هر وقت پهرو هوندو هو ۽ صحابه ڪرام رضي الله عنهم محفوظ هئا جو انهن کي نبوت جي زبان ۽ خالق پنهنجي ڪلام ۾ نجات جا سرٽيفڪيٽ ڏئي ڇڏيا هئا. باقي عام انسان پلي ڪيترو به وڏو رتبو حاصل ڪري وٺي پر خطا ۽ غلطي ڪرڻ سندس کان سرزد ٿي سگهي ٿي. ها گناه جو نه ٿيڻ فرشتن جي نشاني آهي، گناه ٿي وڃڻ جي باوجود ان تي اصرار ڪرڻ يا ان تي ضد ڪرڻ شيطان جو شيوا آهي باقي غلطي ٿي وڃڻ کان پوءِ توبه ڪري ان جي معافي وٺڻ حضرت انسان جو خاصو آهي. شخصيات جي سوانح ۽ خدمات کي قلمبند ڪرڻ به تاريخ جو هڪ حصو آهي.

ڪنهن اهل علم بزرگ مون کي چيو هو ته ادا توهان جيڪو زندهه ماڻهن جا مثبت پهلو کڻي سندن گڻ بيان ڪيو ٿا سي ڏاڍا خطرناڪ آهن، ڇاڪاڻ ته انسان جي حالات جو ڪو پروسو ڪونهي، ڪڏهن به هو پنهنجي ڪردار تان ڦري سگهي ٿو يا مجبوراً متجي سگهي ٿو. توهان جهڙو ظاهر ڪيو ٿا ٿي سگهي ٿو هو بعد ۾ هو اهڙو نه رهي. مون کيس عرض ڪيو ته سائين اسان انسان جي ظاهر جا مڪلف آهيون باقي دلين جا راز

۽ نيتون ته رب ئي ڄاڻي ٿو. اسان کي پنهنجي مسلمان پيءُ لاءِ حسن ظن رکڻ جو حڪم ٿيل آهي، سو مان به حسن ظن رکي سندن موجوده ۽ گذريل حالات ۽ ڪردار لکان ٿو باقي مستقبل جو مڪلف مان به ناهيان. ها ان نيت سان لکندو آهيان ته من پنهنجي لکڻ ڪري اگر منجهس ڪي باطني خاميون هجن به ته هو انهن کي درست ڪرڻ جا جتن ڪري پاڻ کي ناهي وٺي يا اهو سمجهي ته ماڻهو پنهنجي ظاهر کي ڏسي اهڙو گمان رکڻ ٿا ته پوءِ ڇو نه پاڻ کي سندن گمان ۾ ڍلڻ جي ڪوشش ڪجي. هر انسان مهان ضرور هوندو آهي بس اگر فرق آهي ته اهو صرف ۽ صرف نظر جو. ڪو ڪنهن جي نظر ۾ مهان هوندو آهي ته اهو ساڳيو ئي ماڻهو ٻئي جي نظر ۾ گهڻيا ۽ نيچ ٿي سگهي ٿو. وري پيو اهو آهي ته جنهن سان محبت ۽ چاهت هوندي آهي ته ان جون سڀ خاميون به خوبيون نظر اينديون آهن ۽ اگر نفرت هوندي آهي ته پوءِ هر خوبي به خامي ئي نظر ايندي آهي. هر انسان جي اندر اگر ڪي خاميون هونديون آهن ته منجهس ڪي خوبيون هئڻ جو انڪار ڪم عقل ئي ڪري سگهي ٿو.

ليکڪ ۽ قلمڪار قوم جو امانتي هوندو آهي مٿس حق ۽ سچ لکي ايندڙ نسل کي پنهنجي ماضي کان آگاهي ڏيڻ ذمي هوندو آهي. ظاهر آهي ته هو ڪنهن جون به خاميون نه لکي سگهندو آهي، ڇاڪاڻ جو هڪ اهو ته هو ايندڙ نسل لاءِ ايلچيءَ جو ڪم ڪري ٿو ته ظاهر آهي هو مثبت پيغام ڏيڻ جي ئي

ڪوشش ڪندو آهي باقي اگر هو خامي لکڻ چاهي ته کيس لکڻ هرگز نه ڏنو ويندو ۽ کيس چيو ويندو ته لکڻو هو ته توکي خوبيون نظر نه آيون باقي خاميون لکي ڪنهن جو پردو ڪڍي کيس موت کان پهريان مارڻ جي ضرورت ڪهڙي هئي، ٻيو ته خامي لکي ايندڙ نسل کي ڪو مثبت پيغام ته نه ٿو ڏئي سگهجي. سو موجوده دور جي ماڻهن جا مثبت پهلو قلمبند ڪري سڀاڻي جي تاريخ کي محفوظ ڪرڻ ۾ ڪو حرج مون کي نظر ڪونه ٿو اچي. انهيءَ ڪري زنده انسان مٿان لکڻ کي غلط نه ٿو سمجهان. هر انسان جا چاهيندڙ ۽ مخالف به ضرور هوندا آهن. چاهيندڙن کي ان انسان جي حالات کان باخبر ٿيڻ تي خوشي ملندي آهي ته وري مخالفن کي تڪليف رسندي آهي. اها ئي حقيقت آهي. خير هي ڳالهيون ڪجهه خدشن کي ذهن ۾ پيدا ٿيڻ کان پوءِ اڀرندڙ سوالن جا جواب ڏيڻ جي ڪوشش جي نتيجي ۾ لکيم. باقي هر ڪنهن انسان جي پنهنجي پنهنجي سوچ ۽ سمجهه آهي. ڪجهه منهنجي هن عمل کي سٺو ڄاڻندا ته ڪي وري منهنجي مٿان تنقيد جا پٿر اچيندا. هونئن به جڏهن ڪنهن اديب يا قلمڪار سان ڪا رهاڻ يا شام ملهائي ويندي آهي ته سندس تعريف جا ڪيترائي قصيده پڙهندي قلم ڏٽين کي ٻڌندا آهيون، انهن محفلن ۾ انهيءَ ميدان جي شهنسوارن تي لکيل مقبوتون، سندن لاءِ لکيل تعريفِي ڪلمات ٻڌڻ لاءِ به ججهي انداز ۾ ملندا آهن ۽ اها روايت ڪافي پراڻي آهي، اگر زنده ماڻهوءَ سان محفل

۾ ويهندي ٻين جي سامهون سندس تعريف سرعام ڪرڻ ۾ ڪوبه حرج نه ٿو سمجهيو وڃي ۽ نه ئي ان کي ڪو برو عمل سمجهي ٿو ته پوءِ ساڳي روايت کي قلمبند ڪرڻ ۾ ڪهڙي برائي آهي. دنيا ڇڏي وڃڻ وارن ماڻهن جي حالات کي قلمبند ڪرڻ ۾ به ڪي ڳالهيون اڻ پوريون رهجي وينديون آهن يا انهن ۾ وڏا ٿي ويندو آهي. ان ماڻهوءَ جي زندگيءَ جا ڪي اهم پهلو به ۾س پرده رهجي ويندا آهن ۽ ڪجهه ڳالهيون جي تصديق ڪرڻ ناممڪن ڪم بڻجي ويندو آهي، جنهن ڪري اهل قلم صرف پنهنجي گمان موجب تخمينا وٺڻو لڳائيندو آهي. جيئن اگر ڪنهن قلم ڏٽيءَ جي ڪلام جي تشريح ڪجي ته ان ڪلام جي تشريح مالڪ کان وڌيڪ صحيح ۽ حقيقي تشريح ٻيو ڪوبه نه ٿو ڪري سگهي. اهڙي طرح هر انسان پنهنجي حالات ۽ پنهنجي ڪلام جو سڀ کان وڏو شارح هوندو آهي. ڀلي ڪوئي ڪانئس علم، عقل ۽ ڏاهپ ۾ ڪٿي گنا وڌيڪ هجي پر مالڪ جي دل جي حالت، ان ڪلام جو پس منظر، ان ڪلام جي اصل تشريح پاڻ ئي ڪري سگهي ٿو. ٻيو صرف پنهنجو علم ۽ عقل استعمال ڪري تخمينو ئي لڳائي سگهندو آهي، بلا تميز ان جي ته هو ان ڪلام جي اصل حقيقت تائين پهچي وڃي يا مالڪ کان وڌيڪ بهتر تشريح ڇو نه ڪري پر اصل ۽ حقيقي شارح مالڪ پاڻ ئي هوندو آهي. منهنجي زندگيءَ ۾ به مون سان هڪ اهڙو واقعو پيش آيو جنهن منهنجي هن ڳالهه جي تصديق 100 سيڪڙو سچ ثابت ڪري

ڏيکاري. مون جڏهن پنهنجو ڪتاب لکيو ”مهان ماڻهو ميهڙ جا“ ته ان ڪتاب جي حوالي سان ڪجهه شاعري به لکي ته ان ڪتاب ۾ شامل ڪندس. منهنجي ان غزل جو موضوع منهنجا اباڻا مطلب منهنجي ميهڙ تعلقي جا هي مهان ماڻهو هئا. انهن بابت پنهنجي دل جا جذبات ۽ تاثراتي احوال غزل جي روپ ۾ لکيم. شاعري جي صنف کان ڪو گهڻو واقف نه آهيان ۽ نه ئي وري ان ۾ منهنجو ڪو استاد آهي. بس سٺا لفظ منتخب ڪري جملي جي بيهڪ کي مدنظر رکي ڪنن کي فرحت بخشيندڙ ڪلام جي صورت ۾ ئي پيش ڪندو آهيان. جنهن ڪري ان ڪلام جي اصلاح لاءِ ميهڙ جي هڪ مشهور ۽ معروف شاعر کي عرض ڪيم. ان کي پنهنجو غزل پيش ڪيم جنهن جو ڪافيو هئو ”ابائڻ کي ته ساريان ٿي“ ته هن صرف ڪجهه لفظن کي تبديل ڪيو ۽ ڪجهه لفظن جي جاءِ تي هر معنيٰ لفظ سيٽ ڪيا. جڏهن ان غزل کي اصلاح ٿيڻ کان بعد پڙهيم ته ان جو پس منظر بلڪل تبديل ٿي ويو. گويا اهو غزل ڪربلا جي منظر تي لکيل پاتم. ان شاعر کي عرض ڪيم ته سائين هي مون کي هاڻي ڪربلا جي پس منظر ۾ لکيل غزل لڳي ٿو. چيائين ته بلڪل صحيح ٿا چئو، بلڪل ڪربلا جو ئي پس منظر آهي. مون کي ڏاڍي حيرت لڳي ته هن ڪلام کي مون ميهڙ جي مهان ماڻهن جي باري ۾ پنهنجي سڪ ۽ محبت جو اظهار ڪرڻ جي نيت سان ۽ ان ئي پس منظر ۾ لکيو هو، هينئر ته هن غزل جو مطلب

بلڪل به ساڳيو نه رهيو. ان ڪري پنهنجي انهيءَ غزل کي ساڳي حالت ۾ رهڻ ڏنم. بلڪل اهڙي طرح اهل ممات جي ڪنهن به قول، فعل يا ڪلام جي تشريح پيو صرف تخميني ۽ اندازي سان لڳائي سگهي ٿو، پوءِ ڀلي هو ان قول، فعل ۽ ڪلام جي رُوح تائين بلڪل صحيح پهچي به وڃي پر پوءِ به گويا ان ۾ شڪ جي گنجائش ضرور رهجي ويندي آهي. ان ڪري اهل ممات جي مقابلي ۾ زندهه ماڻهو جي تقريباً سموري حالات جي ڄاڻ هوندي آهي يا ان جي باري ۾ يقيني معلومات حاصل ڪرڻ بلڪل آسان هوندي آهي ۽ ڪجهه ڳالهين جي تصديق ڪانئس پاڻ کان ڪري سگهجي ٿي.

مولانا حبيب الله ڏيرو جي زندگي به اسان جي سامهون آهي. اسان سندس ڪافي حالات کان واقف آهيون. ٿي سگهي ٿو سندس ڪجهه ڳالهين کي پس پرده ٿي رهڻ ڏنو هجي يا ان جي باري ۾ معلومات نه ملي هجي ته به سندس ظاهر ۽ باطن کي ڪنهن حد تائين واکو ڪري سندس زندگيءَ کي قلمبند ڪري کيس زندگيءَ ۾ ئي خراج تحسین پيش ڪرڻ جي ڪوشش ڪئي اٿم. اڄ ڪلهه ڪنهن اديب يا سماجي ماڻهوءَ کي سندس زندگيءَ ۾ اهو ملڻ ۽ مرتبو نه ڏنو ويندو آهي پر مرڻ کان فوراً بعد ڪو کيس ڪيش ڪرڻ لاءِ ميدان عمل ۾ لهي پوندو آهي. سو انهيءَ روايت کي نامناسب سمجهان ٿو. منهنجي پنهنجي ذاتي راءِ آهي ته جيڪو سَمَلُ جنهن جو حق آهي سو کيس زندگيءَ ۾ ئي ڏنو

مقدمو

هن ڌرتيءَ جي گولي تي جيڪي اٺ هزار (8000) خشڪي ۽ بارهن هزار (12000) آبي مخلوقات رهي ٿي انهيءَ (20000) مخلوقات منجهان حضرت انسان کي سڀني کان وڌيڪ محترم ۽ مڪرم مخلوق جو اعزاز بخشي اشرف المخلوقات جو تاج پارايو ويو. ڌرتيءَ تي موجود ڪل مخلوقات منجهان انسان ئي واحد متمدن ۽ تهذيب يافته مخلوق آهي. حضرت انسان کي ايترو ملڻ ۽ مرتبو سندس علم جي ڪري عطا ڪيو ويو. انسان ۽ جنات دنيا جي گولي تي صرف ٻه ئي اهڙيون مخلوقون آهن جن کان الله رب العزت حساب ڪتاب وٺندو. هنن کان ئي سندس عملن جي پڇا ڪري ان مطابق سندن شقي يا سعيد ٿيڻ جو اعلان ڪري سزا يا جزا جو فيصلو ڪيو ويندو. بعد ۾ کين هميشه جي لاءِ اعزاز و اڪرام جي جاءِ يا سزا جي جاءِ تي پهچائي ابدي زندگي عطا ڪئي ويندي. پوءِ هميشه لاءِ يا ته انعام واري زندگيءَ جو مزو ماڻيندا يا هميشه جي عذاب ۾ پيا رهندا. باقي ٻي ڪُل مخلوق کي حساب ڪتاب ڪري مليا ميت ڪيو ويندو. انسانن ۽ جنات کي جنهن اعلى مقصد لاءِ خلقيو ويو اهو مقصد خالق ڪائنات پاڻ ئي پنهنجي ڪلام ۾ ٻڌائي کين آگاهه ڪري ڇڏيو. الله رب العزت قرآن مجيد ۾ فرمائي ٿو ته:

وڃي باقي مرڻ کان پوءِ قبرن جي مجاوري ڪرڻ محبت جي علامت هرگز نه ٿو سمجهان. انهيءَ ڪري پنهنجي سوچ کي ڪنهن حد تائين شروع ڪري چڪو آهيان ۽ جيسيتائين ممڪن ٿي سگهيو ان تي عمل ڪندو رهندس. موت پڄاڻان به ڪنهن جي مري وڃڻ جو حامي هرگز ناهيان، بس مخالف آهيان ته ڪنهن جي موت کي ڪيش ڪرڻ جو. موت کان بعد مڃتا ڏيڻ تڏهن سونهين ٿو جڏهن زندگيءَ ۾ به ڪيس ڪجهه مڃتا ڏني وڃي. هي منهنجي ذاتي سوچ ۽ ذاتي خيال آهي، ٻين جو خيال مٿ به ٿي سگهي ٿو يا منهنجو خيال ٻئي کي ناپسند به ٿي سگهي ٿو. بس زندگيءَ ۾ ڪجهه ملڻ سَمَلُ ڏيڻ جي نيت سان هن ڪتاب کي لکيو اٿم.

اعجاز علي سوڍر

پي ايڇ ڊي اسڪالر ميهڙ

Aijazsodhar58@gmail.com

03013349366

03463087790

”وَمَا خَلَقْتُ الْجِنَّ وَالْإِنْسَ إِلَّا لِيَعْبُدُونِ“¹

ترجمو: مون جنن ۽ انسانن کي صرف پنهنجي عبادت لاءِ ئي خلقيو آهي.

انساني تخليق جو اصل مقصد ته الله رب العزت جي عبادت ئي آهي، ان سان گڏ انسان کي پنهنجي زندگي صحيح نموني سان گهارڻ لاءِ ڪجهه قانڊن ۽ قانونن جو پابند بڻايو ويو. انسان ۽ سندس خالق جي وچ ۾ ايلچيءَ جي ڪم لاءِ انهيءَ قانون کي لاڳو ڪرڻ ۽ انسانن کي انهيءَ قانون سمجهاڻ لاءِ انبياءَ ڪرامن عليهم السلام جو هڪ مقدس سلسلو شروع ڪيو ويو. انهيءَ مقدس سلسلي جي ڪڙيءَ جي شروعات ابوالبشر حضرت آدم عليه السلام کان ٿي ته جيئن انسانيت پنهنجي ابتدا کان ئي پنهنجي خالق جو قانون ڄاڻي ۽ سندس چاهت وارو رستو اختيار ڪري دنياوي زندگي گهاري. ابوالبشر ۽ سندس اولاد جو ازلي دشمن ابليس به مهلت وٺي انسانيت کي خالق کان متنفر ڪرڻ جي سعي کي جنبي ويو. سندس اها دشمني انسانيت جي ابتدا کان وٺي رهندي دنيا تائين جاري رهندي. ابليس پنهنجي ڪوشش ۾ ڪنهن حد تائين ڪامياب به ٿي چڪو آهي، بس سندس چنگل کان اهو بچي سگهيو جنهن پنهنجي خالق سان ناتو جوڙي سندس پناهه ورتي. هڪ طرف شيطاني لشڪر انسانيت کي تباهي جي

طرف سڏڻ لڳو ته ٻئي پاسي الله رب العزت جي برگزيده بندن جو ٿولو انسانيت کي ڪاميابي ۽ ڪامرانيءَ جي طرف سڏيندو رهيو. هنن برگزيده بندن جي ٽولن جا سردار هر دور ۾ انبياءَ ڪرام ٿيندا آيا. هن مقدس لڙهي جو اختتام امام الانبياءِ خاتم النبيين امام المرسلين رحمت للعالمين حضرت محمد مصطفيٰ احمد مجتبيٰ ﷺ جن تي فرمائي.

صرف انبياءَ ڪرامن جي آمد جو اهو مڪرم سلسلو ختم ڪيو ويو باقي دنيا کي اڃان ڪجهه وقت برقرار رکڻو هو ان ڪري نبوت جي مقدس پيغام کي ايندڙ انسانن تائين رسائڻ لاءِ عالمن سڳورن کي نبين جي علم جو وارث بڻايو ويو. العلماء ورثة الانبياءِ جي فرمان تحت هر اهل علم عالم سڳورو نبوت جي علمي ميراث جو قانوني طور تي برابر جو حصيدار آهي ۽ نبوت جي مقدس پيغام کي ايندڙ نسلن تائين پهچائڻ هنن جي ئي ذمي آهي. اهو کين اعلى قسم جو فرض ڏئي کين باقي انسانن کان مرتبي ۾ ملڻ پريو رکيو ويو. خاتم النبيين کان بعد نبوت واري ساري ڪار عالمن سڳورن جي ڪلهي تي آهي. هن آخري نبي ﷺ جي آخري اُمت جي برگزيده بندن پنهنجي فرض کي خوب نڀايو، پنهنجون ساريون ڪاوشون هن فرض ۾ صرف ڪيون. پنهنجي جان مال جا نذرانه پيش ڪيا. پنهنجون زندگيون هن مقدس ڪم لاءِ وقف ڪري ڇڏيون. نبوت جو سلسلو ختم ٿي چڪو آهي مگر انسانيت جي رهنمائي ڪرڻ لاءِ برگزيده بندن جو

اچڻ ختم نه ٿيو آهي. رهندي دنيا تائين اهڙا بزرگ ايندا رهندا جيڪي پتڪيل انسانيت کي پنهنجي خالق طرف سڏي سڏي راه تي آڻڻ جي جستجو ڪندا رهندا. اسلام جو الهامي پيغام دنيا جي ڪنڊ ڪڙڇ تائين پهچي چڪو آهي. هي الهامي پيغام دنيا جي سموري انساني آباديءَ تائين پهچائڻ جو سهرو هن امت جي انهن مبلغن، مقرر ۽ عالمن سڳورن جي سر آهي جن پنهنجو جيون اسلام جي مڪرم پيغام کي پهچائڻ لاءِ وقف ڪري ڇڏيا. مسلمان امت جي آبادي وارن علائقن ۾ عالم سڳورا پيدا ٿيندا رهيا آهن. هر هڪ علائقي پنهنجي وت ۽ وس آهر دين متين جي خدمت ۾ پنهنجا فرائض سرانجام ڏنا آهن. جنهن جي نصيب ۾ جيترو آيو انهن پنهنجو حصو ورتو آهي. اسان جي خداداد مملڪت اسلامي جمهوريه پاڪستان جي تقريباً سڀني شهرن توڙي ٻهراڙين پنهنجي حصي جو ڪم احسن طريقي سان ڪيو آهي. اسان جي سنڌ به علمي شهپارا پيدا ڪيا ۽ سنڌ امڙ اڃان به بانجهه نه ٿي آهي، اڄ به سنڌ امڙ الهامي دين جا متوالا پيدا ڪري رهي آهي.

سنڌ جي ٻين علائقن جيان ميهڙ به علمي سپوت پيدا ڪرڻ ۾ نمايان رهي آهي. ميهڙ علمي اعتبار سان جوڏا جوان پيدا ڪرڻ ۾ ٻين علائقن کان ڪجهه سرس رهي آهي. ميهڙ جي جن سپوتن نبوي علم جي خدمت ۾ اعلى درجو حاصل ڪيو انهن شهنشوارن ۾ ميهڙ جي ڏيرا خاندان جون خدمتون ناقابل

فراموش آهن. هن علمي خاندان استاد العلماء والصلحاء جو لقب حاصل ڪيو ته ان سان گڏ شيخ العرب والعجم جو مقام به حاصل ڪيو. پاڪستان جي مسجدن ۾ امامت جا فرائض سرانجام ڏنا ته ان سان گڏ نبوي مصلي تي بيهي رمضان المبارڪ جي بابرڪت مهيني ۾ پورو پورو مهينو تراويحن ۾ قرآن مجيد ٻڌايو ته وري حرمين شريفين جي امامن جا استاد پڻ رهيا. هن خاندان جو مورث اعلى حضرت مولانا عبدالڪريم ڏيرو (ديروي) آهي. ان کان بعد هن خاندان جو پيو عظيم سپوت حضرت مولانا قاري محمد ڏيرو آهي. هن بزرگ سنڌ، هند، خراسان ۽ عرب جي وڏن وڏن قاري حضراتن کي علم تجويد جا سبق پڙهائي قرآن مجيد جي اهڙي ته خدمت ڪئي جو جنهن جو فيض تقريباً هنن ملڪن جي هر شهر توڙي ٻهراڙيءَ تائين پهتو ۽ سندس علمي فيض جو سرچشمو اڃان به سندس شاگردن، شاگردن جي شاگردن ۽ شاگردن جي شاگردن جي شاگردن جي صورت ۾ جاري آهي. هن بزرگ جا شاگرد پنهنجي وقت جا عظيم قاري، اهل تصوف شيوخ، مهتم، امام العصر، فقيه، حافظ، شيوخ الحديث، شيوخ القرآن، شيوخ التفسير، آفيسر، محقق، مدبر، دانشور، سياستدان، سماجي ورڪر، مبلغ، مقرر، وڏا عالم ۽ وڏا مڙس رهيا آهن ته وري سنڌ جي وڏين گادين جا گادي نشين به سندس شاگرد رهيا آهن. هن علمي خاندان جا امت تي عظيم احسان رهيا آهن ۽ بلا مبالغه هي گهراڻو هر طبقي جو استاد رهيو آهي. هن خاندان جي

علمي شخصيتن ۾ ماضي قريب ۾ مولانا قاري سعيد احمد به هڪ اعلى پايي جو سبب عشر قاري ۽ مڊرس ٿي گذريو آهي. هن وقت به هن عظيم خاندان جا موجود فرد علمي خدمتن ۾ پنهنجون زندگيون وقف ڪري خدمت ۾ مصروف عمل آهن. هي امت جو غمخوار خاندان آهي، هن خاندان تي اسان کي ناز آهي ۽ هميشه رهندو. هن خاندان جي علمي فردن ۾ هڪ نالو مولانا حبيب الله ڏيرو المعروف حبيب حضوري جو به آهي. هن بزرگ جي علمي ادبي خدمتن جو ڪجهه تعارف هن ڪتاب ذريعي قارئین جي خدمت ۾ پيش ڪجي ٿو.

مولانا حبيب الله ڏيرو جي زندگيءَ جو احوال

مولانا حبيب الله جا وڏا اصل ۾ ڪولاجي ڀرسان ڳوٺ رضا محمد ڏيرو تعلقو خيرپور ناٿن شاهه جا رهاڪو هئا. قحط سالي ۽ غربت جي ڪري اتان لڏو ڪڍي ڪاچي جي ڳوٺ ڪنڊو ڏيرو ۾ رهڻ لڳا. اتي ڪافي عرصو رهيا. اتي هنن ڪجهه زمينون به خريد ڪيون جيڪي اڄ به حبيب الله ڏيرو جي وڏڙن جي نالن سان رڪارڊ تي موجود آهن. اتي هارپو ڪندي زندگي بسر ڪرڻ لڳا. اتي جون زمينون باراني هيون. اتي پوکي راهي بارش جي رحم و ڪرم تي ٿيندي هئي. اتي به ڏڪر ۽ قحط سالي ٿي جنهن ڪري مجبور ٿي اتان به لڏو ڪڍي ڪجهه وقت جي لاءِ ڳوٺ لاکو تڪيو ۾ رهيا. انهيءَ ڳوٺ ۾ ئي مولانا حبيب الله جو جنم ٿيو. بعد ۾ اتان آهستي آهستي ميهڙ ۾ هجرت ڪرڻ لڳا.

پيدائش

حبيب الله بن محمد عثمان بن عيسن (عيسى) بن عثمان ڏيرو. ڪاچي جي ڳوٺ لاکو تڪيو تعلقو وارھ ضلع لاڙڪاڻو (هاڻي تعلقو وارھ قبر شهداد ڪوٽ ضلعي ۾ آهي) ۾ 8 ذوالحج

1378هجري مطابق 15 جون 1959ع بروز سومر جنم ورتو.¹ مولانا حبيب الله ڏيرو علمي خاندان جو فرد هو. سندس والد صاحب ديني علم سان سلهاڙيل، نيڪ سيرت ۽ اسلامي اصولن تي عمل پيرا رهڻ وارو بزرگ هو. سندس چاچو حضرت مولانا عبدالڪريم ڏيرو پنهنجي وقت جو مسلم ولي الله، استاد العلماء والصلحاء، علمي اڪابر جو استاد ۽ رهنما رهيو. پوري سنڌ اندر علم تجويد کي جهر جهنگ عام ڪرڻ ۾ اهم ڪردار ادا ڪري پنهنجي لاءِ رهندي دنيا تائين صدمه جاري ڪرڻ وارو، حڪمت ۽ دانائي ۾ اعلى رتبو ماڻڻ وارو، مسڪين ۽ ابوجهه ماڻهن جو في سبيل الله علاج ڪرڻ وارو ماهر حڪيم هو. هن بزرگ جي علمي استعداد ميهڙ جي ڏيرن جو ڳات هميشه لاءِ اونچو ڪري رکيو. حاجي محمد عثمان جو پيءُ يعني حبيب الله جو چاچو مولانا قاري محمد پنهنجي وقت جو استاد القراء والعلماء والصلحاء ۽ شيخ العرب والعجم جو رتبو ماڻي عرب ۽ عجم جي وڏين وڏين علمي شخصيتن جو استاد رهيو. هن خاندان جي علمي شخصيتن مولانا قاري سعيد احمد، مولانا قاري احمد، مولانا قاري رشيد احمد، مولانا قاري محمد عيسى قاري امان الله، مولانا قاري عبدالجليل ۽ قاري خليل احمد ڏيرو جا نالا ميهڙ جي علمي شخصيتن منجهه صف اول ۾ شامل ٿين ٿا.

1. سوڍر، اعجاز علي، مولانا، مهان ماڻهو ميهڙ جا، ص 34، حيدرآباد، شاد پبليڪيشن 2021.

ديني خدمت ۽ علمي استعداد سان سلهاڙيل گهراڻي ۾ پيدا ٿيڻ ڪري مولانا حبيب الله جي پرورش خالص ديني ماحول ۾ ٿي. هن خاندان جو هر فرد بلا تميز ننڍو توڙي وڏو مرد توڙي عورت اسلامي احڪامات تي سختيءَ سان عمل پيرا رهڻ وارو هو. جنهن ڪري هر ٻار جيان مولانا حبيب الله پڻ بچپن کان ئي اسلامي احڪامات کان چڱيءَ ريت واقف ٿيو. هن خاندان ۾ نماز باجماعت، شرعي پردو، اسلامي تعليمات جي تبليغ ۽ عبادت ۾ انهماڪ جي پابندي هئڻ ڪري مولانا حبيب الله به ننڍي عمر کان ئي اسلامي احڪامات تي عمل ڪندي پرورش پائڻ لڳو. هن خاندان جو هر هڪ فرد بلا تفریق الله رب العزت جي عبادت ۽ علمي خدمت ۾ پاڻ مڃائي چڪو هو. هي خاندان اسلامي علوم جو استاد گهراڻو هو. هن خاندان جا ٻارڙا پنهنجن وڏرن کي عبادت ڪندي ۽ اسلامي حڪم تي عمل پيرا رهندي پنهنجي اکين سان ڏسندا هئا ۽ گهر کان ٻاهر ۽ گهر جي اندر گذارڻ واري زندگيءَ ۾ دين متين جي هر حڪم جو خيال رکڻ سندن سامهون ٿيندو هو. ان ڪري انهن ڳالهين جو سٺو اثر هن خاندان جي هر ٻار تي پوندو هو، اهي ٻار بعد ۾ وڏا ٿي استاد العلماء بڻجندا رهيا. اهو ئي ڪارڻ آهي جو ان جو اثر اڄ هيتري وڏي عمر گذرڻ باوجود مولانا حبيب الله ڏيرو جي ڪردار ۽ عمل منجهان عيان نظر اچي ٿو.

تعليم

مولانا حبيب الله ڏيرو پنهنجي ابتدائي درسي تعليم مسلم پرائمري اسڪول ڳوٺ محبوب خان لاشاري منجهان حاصل ڪئي. انهيءَ اسڪول ۾ ان وقت جا قابل استاد محترم عبداللطيف سولنگي ڪنڊو واه وارو ۽ محترم سائين جان محمد چانڊيو ڳوٺ گرڪڻ وارو مُدرس هئا. انهن وٽان درسي تعليم حاصل ڪندي ست درجا پڙهي مڪمل ڪيائين. انهيءَ سان گڏ ڳوٺ محبوب خان لاشاري ۾ ئي حضرت مولانا غلام حيدر چٽو جي حلقه درس ۾ شامل ٿي ابتدائي ديني تعليم پڻ حاصل ڪندو رهيو. انهيءَ کان بعد سندس والد حاجي محمد عثمان کيس 1973ع ۾ پنهنجي پيءُ مولانا قاري محمد صاحب جن جي مدرسي ۾ علم حاصل ڪرڻ لاءِ ويهاريو. ان وقت مولانا قاري محمد صاحب پاڪستان ۾ علمي خدمت ۾ نمايان مقام حاصل ڪري پنهنجي بهترين ۽ قابل جاءِ نشين تيار ڪري ديار يار ۾ دفن ٿيڻ جي شوق ۾ سعودي ۾ عرب جي نونهالن کي علم تجويد جي زبور سان آراسته ڪرڻ لاءِ روانو ٿي چڪو هو. مولانا قاري محمد صاحب 1969ع ڌاري پاڪستان کي ڇڏي حجاز مقدس ۾ مستقل مقيم ٿيڻ لاءِ روانو ٿيو.

جنهن وقت ۾ مولانا حبيب الله ڏيرو پنهنجي چاچي جي قائم ڪيل مدرسي ۾ حصول علم لاءِ داخل ٿيو ان وقت مولانا قاري محمد صاحب جا قابل شاگرد علمي خدمت ۾ مصروف هئا.

ان وقت مدرسي ۾ تدريسي مسند تي مولانا ابوبڪر رند، مولانا قاري سعيد احمد ڏيرو ۽ مولانا تاج محمد سڌايو جلوه افروز هئا. مولانا حبيب الله ڏيرو فارسي مولانا ابوبڪر رند صاحب وٽ پڙهڻ لڳو ۽ عربي جي تعليم پنهنجي سوٽ مولانا قاري سعيد احمد ۽ مولانا تاج محمد سڌايو صاحب کان حاصل ڪئي. اتي تعليم حاصل ڪرڻ دوران سندس والد محترم حاجي محمد عثمان ۽ مولانا تاج محمد سڌايو صاحب جي وچ ۾ اختلاف ٿي پيا، جنهن ڪري مولانا حبيب الله پنهنجي ڀائرن لطف الله، عزيز الله، ثناء الله ۽ حزب الله ۽ ڀاڻجن مولانا محمد اسماعيل ۽ حافظ محمد ابراهيم ڏيرو کي ساڻ ڪري ميهڙ جي مشهور علمي شخصيت حضرت مولانا مفتي ڪريم بخش مگسي صاحب جن جي حلقه درس ۾ مدرسه عربيه دارالقرآن جامع مسجد ميهڙ ۾ داخل ٿيو. ان وقت مدرسه عربيه جامع مسجد جي مُدرس ۽ مهتمم جي مسند تي مولانا مفتي ڪريم بخش مگسي صاحب جن فائز هئا. مفتي صاحب جن جي هڪ سوچ اها هوندي هئي ته علمي شمع جي پروانن کي علم سان پرپور ڪجي باقي عقيدتي ۾ کين آزاد ڇڏجي ته جيئن پاڻ علم ۽ عقل کي استعمال ڪري تحقيق کان بعد پنهنجي عقيدتي تي ڪاربند رهن ته جيئن منجهن عقيدتي تي رهڻ ۾ پختگي پيدا ٿئي. اها ڳالهه حاجي محمد عثمان صاحب کي ڏاڍي پسند آئي جنهن ڪري پنهنجن سڀني پٽن ۽ ٻن ڏهتن کي مفتي صاحب جي تدرس ۾ ويهاريو. مفتي صاحب مذهبي

رواداري ۽ اخوت جو اعلى مثال پيش ڪندي نه رڳو هنن علم جي عشاقن کي درس ۾ داخلا ڏني بلڪ سندن کاڌ، خوراڪ ۽ لٽي ڪپڙي جو ذمو پڻ پاڻ کنيو. مولانا حبيب الله هن مدرسي ۾ مفتي صاحب سان جيڪي استاد ڪرام تدريس ۾ معاون هئا انهن وٽان به تعليم حاصل ڪئي. مولانا ڏڻي بخش لغاري صاحب وٽ عربي ادب، منطق، صرف، نحو ۽ فلسفي جا ڪتاب پڙهيو. علم تفسير، حديث، فقه، اصول فقه ۽ علم فرائض جا ڪتاب مولانا مفتي ڪريم بخش مگسي صاحب جن وٽ پڙهيا. اتي ئي تعليم جي تڪميل ڪري 1980ع ۾ دستار فضيلت ٻڌائين. حصول علم ڪرڻ کان بعد اتي ئي پنهنجي استاد محترم جي نگرانيءَ ۾ تدريسي خدمت کي لڳي ويو. کيس ٻيا علوم حاصل ڪرڻ جو شوق طالب علمي واري دور کان وٺي هوندو هو. جنهن ڪري توريت، زبور ۽ انجيل جو مطالعو ڪرڻ لاءِ شڪارپور جي عيسائي اسڪول منجهان ٽپال ذريعي اهي آسماني ڪتاب گهرائي انهن جو مطالعو ڪيائين. انهيءَ ڪورس جي تڪميل تي 1979ع ۾ کيس تڪميل ڪورس جي سند پڻ ڏني وئي. ايتري ۾ سندس علمي پيلاس اجهامي نه سگهي جنهن ڪري ٻين علوم جي تحصيل لاءِ ٻين ادارن جو رخ ڪيائين.

حيدرآباد جي مشهور مدرسه ”جامعہ مفتاح العلوم“ ۾ دوره حديث ٻيهر پڙهي ٻين ملڪي سطح جي بحر العلوم عالمن سڳورن ۽ جليل القدر اساتذہ کان استفادو ڪرڻ جي نيت سان

1980ع ۾ داخلا ورتائين. اتي مولانا سيد جمال الدين شاه صاحب وٽ صحيح بخاري ۽ صحيح مسلم پڙهيائين، مولانا مفتي عبدالرؤف صاحب جيڪو ان مدرسي جو مهتمم به هو وٽ جامع سنن ترمذي، مولانا بحر العلوم وٽ سنن ابی داؤد. مولانا مفتي شمس الدين وٽ سنن نسائي ۽ طحاوي ۽ مولانا قاضي عبدالله وٽ ابن ماجه پڙهيو. دوره حديث جي تڪميل تي هڪ عاليشان جلسو ڪرايو ويو ۽ انهيءَ جلisi ۾ کيس به سَنَدَ عطا ڪئي وئي. 1980ع ۾ حيدرآباد بورڊ منجهان مولوي عربي، 1981ع ۾ مولوي عالم ۽ 1982ع ۾ مولوي فاضل جا امتحان پاس ڪري سرٽيفڪيٽ پڻ حاصل ڪيائين. انهن امتحانن جي تياري دوران مختلف ڪتابن جو مطالعو ڪري هر امتحان لاءِ الڳ الڳ نوٽ بوڪ به تيار ڪندو رهيو. امتحانن لاءِ انهن منجهان پاڻ به استفادو ڪيائين ۽ بعد ۾ اهي نوٽ بوڪ ٻين شاگردن به کائڻس وٺي امتحانن جي تياري ڪئي. اهي نوٽ بوڪ اڄ به وٽس اڻ ڇپيل حالت ۾ موجود آهن. پاڻ ايتري ۾ به بس ڪين ڪيائين. درسي تعليم کي جاري رکڻ لاءِ اسڪول ۾ داخلا وٺي 1983ع مئٽرڪ جو امتحان اورينٽل گروپ ۾ هاءِ اسڪول ميهڙ مان پاس ڪري گورنمينٽ ڊگري ڪاليج خيرپور ناٿن شاه ۾ داخلا وٺي 1988ع ۾ انٽرميڊيئيٽ جو امتحان پاس ڪيائين. ان کان پوءِ شاه عبداللطيف يونيورسٽيءَ ۾ داخلا وٺي 1990ع ۾ بي اي جا

امتحان ڏنائين ۽ اتي ئي اسلامڪ ڪلچر ۾ ايم اي جي ڊگري سيڪنڊ ڪلاس ۾ پاس ڪري سندون حاصل ڪيائين.

درس نظامي جي تڪميل ڪرڻ کان پوءِ تنظيم المدارس اهل سنت لاهور جي سند حاصل ڪرڻ لاءِ ”پير جو ڳوٺ“ واري مدرسي منجهان فارم پري امتحانن جي تياري ۾ جنبي ويو. 1991ع ۾ پنهنجن ٻين دوستن سان گڏجي مدرسه عربيہ دارالقرآن جامع مسجد ميهڙ طرفان حاضر ٿيو. اهو امتحان به سُنن نمبرن ۾ پاس ڪري ”الشهادة العالمية في العلوم العربية والاسلامية“ جي سند حاصل ڪيائين. هيءُ سند هائير ايجوڪيشن ڪميشن طرفان ايم اي عربيڪ ۽ ايم اي اسلاميات جي برابر آهي. هي سند حاصل ڪرڻ مدرسه عربيہ دارالقرآن جامع مسجد ميهڙ لاءِ به هڪ وڏو اعزاز بڻي. عادت موجب انهيءَ امتحان لاءِ به وڏن وڏن ڪتابن منجهان نوٽ تيار ڪري امتحانن جي تياري ڪيائين. سندس اهي نوٽ بعد ۾ ٻين شاگردن کي به اهي امتحان ڏيڻ ۾ تياريءَ لاءِ ڪم آيا.

خانداني ۽ استادن جي تربيت جو اثر

جيئن ته مٿي ذڪر ڪري چڪو آهيان ته مولانا حبيب الله ڏيرو ”حبيب حضوري“ جنهن خاندان جو فرد آهي ان خاندان علمي استعداد ۾ هڪ اهڙو مقام حاصل ڪيو جيڪو يقيناً ميهڙ جي ڪنهن به خاندان کي حاصل نه ٿي سگهيو آهي. هن خاندان

جو هر هڪ فرد بلاتفريق علمي هيرو ته رهيو پر پنهنجي ڪردار ذريعي ٻين دلين کي به موهي ٿي ورتو ۽ خالق جي چاهت وارو ڪردار اپنائڻ هن خاندان جي هر هڪ فرد جي خاص سڃاڻپ رهي. هن خاندان جيڪي علمي ناياب گوهر پيدا ڪيا انهن جون خدمتون ناقابل فراموش آهن. هي گهراڻو بلاشبہ سنڌ، هند، خراسان ۽ عربستان جي ماڻهن جو استاد گهراڻو رهيو آهي. هن گهراڻي جو ذڪر خير ڪرڻ عبادت کان گهٽ نه ٿو پائن. هن خاندان ۾ ننڍن جي تربيت جو خاص خيال رکيو ويندو هو ۽ رکيو ويندو آهي.

هن خاندان جي هر هڪ ٻار کي سڀيءَ ۾ اسلامي اخلاق گهڻي پيارا ويندا هئا. هن گهراڻي جي مرد حضراتن ته علمي سمند ۾ غوطه هڻي موتي ميڙي ٻين ۾ ورهايا ته وري هن گهراڻي جي عورتن به علمي ۽ تربيتي ماحول ۾ پنهنجو پاڻ مڃايو آهي. هن گهراڻي جي ٻارن جي گهر کان ٻاهر جي تربيت مرد حضرات ڪندا رهيا ته گهر اندر عورتن اسلامي اخلاق جا سبق به خوب پڙهايا. مولانا حبيب الله ڏيرو به هن گهراڻي جو هڪ ٻار هو. سندس تربيت تي به اسلامي اخلاق ۽ ضابطه خوب اثر انداز ٿيا. هن خاندان ۾ علمي گل ته خوب نچاور ڪيا پر هن گهراڻي جون عورتون به پٺ تي نه رهيون. هن خاندان جي عورتن شڪارپور، ميهڙ ۽ انهن جي آسپاس جي عورتن کي علمي دولت سان خوب مالا مال ڪيو. هن عظيم ڪل خير مولانا

عبدالڪريم ڏيرو جي گهرواري، سندس نياڻي، مولانا قاري محمد صاحب جي گهرواري (مولانا قاري سعيد احمد جي سڳي امڙ)، مولانا قاري سعيد احمد جي گهر واري، مولانا حبيب الله جي امڙ ۽ هن وقت مولانا عبدالجليل ڏيرو جي گهرواري پنهنجون ڪاوشون صرف ڪري پنهنجون زندگيون وقف ڪري چڪيون.

مولانا حبيب الله ڏيرو جي امڙ جيجل صفوران ڏاڍي نيڪ سيرت ۽ صبر واري عورت هئي. حاجي محمد عثمان طبيعت ۾ ڪجهه تيز هوندو هو. امڙ جيجل پنهنجي اولاد کي پروانو ٿي پاليو. هر حال ۾ رب ڪريم جو شڪريو ادا ڪري ڏنل زندگيءَ تي راضي رهڻ واري عورت هئي. پنهنجي اولاد کي ديني علم سان سرشار ڪرڻ ۾ پنهنجي وسان کين گهٽيائين. هن صابر عورت کي الله سندس صبر جو ڦل سندس اولاد کي صالح بنائڻ جي رُوپ ۾ عطا ڪيو.

جنهن گهراڻي جي مَرَدن ۽ عورتن ايترا وڏا علمي ڪارناما سرانجام ڏنا انهيءَ گهراڻي جي هن فرد مولانا حبيب الله ڏيرو کي به گهر ۽ گهر کان ٻاهر جو جيڪو ماحول مليو اهو خالص اسلامي هو. جنهن ڪري هو اسلامي اصولن ۽ قاندين جي چاڻو ۾ پليو. هن خاندان تمام وڏو علمي مقام حاصل ڪيو ته ان سان گڏ سخاوت ۾ به پنهنجو مٿ پاڻ رهيو. حرام کان سختيءَ سان بچڻ جي ڪوشش ڪئي ويندي هئي. حرام کان تمام گهڻو پري ۽ ڊنل رهندا هئا. حلال جي رُڪي سَڪي ڪاڻ هنن جي اولين

ترجیح هوندي هئي. مولانا حبيب الله جو بچپن عالمن جي گود ۾ پلجندي گذريو، جنهن جي گهر جا سڀ فرد اسلام جا سچا جبالا ۽ علمي استعداد ۾ اعلى رهيا ۽ استاد به ولايت تي رسيل رهيا ان ماڻهوءَ جي تربيت جو اندازو انهيءَ ڳالهه منجهان ئي چڱيءَ ريت لڳائي سگهجي ٿو. تحصيل علم وارو دور به عالمن سڳورن جي نگراني ۾ گذريو ۽ تدريسي دور جو ڪافي عرصو به الله وارن جي نگراني ۾ گذريو. اهڙي ماحول جو اثر اڄ به سندس شخصيت کي ڏسي ۽ ملاقات ڪري ڏسي ۽ پرکي سگهجي ٿو. ساڻس ڪچهريءَ جي دوران سندس ڳالهين منجهان سندس علم جهلڪندو نظر ايندو آهي ته وري ظاهري صورت به بزرگن ۽ عالمن واري هر ڪنهن کي کيس عزت ۽ احترام ڏيڻ تي مجبور ڪري وجهي ٿي.

علم جي سخا هن خاندان جي پرمپرا رهي آهي. راقم ان ڳالهه جو خود گواهه آهي ته جڏهن به پنهنجي تحقيق يا لکڻي ۾ ڪنهن به ڳالهه جو مونجهارو ٿيو ته مولانا حبيب حضوري سان ملاقات ڪري ان جو حل گهريو. هر بار ڏاڍي شفقت ۽ پاڻوھ سان رهنمائي ڪري پنهنجي خانداني روايت کي زندهه رکڻ جو ثبوت پيش ڪيائين. هر مواد طرف رهنمائي ڪيائين، مواد تائين تڪليفون کاتي به رسائي ڏيڻ جا جتن ڪندو رهيو. پنهنجن ڪتابن سان گڏ ٻين جا ڪتاب به حاصل ڪرڻ ۾ سندس ڪردار اهم رهيو. هن بزرگ ميهڙ جي تاريخ تي ڪافي حد تائين تحقيق

پنهنجي زندگيءَ کي ان جي سانچي ۾ دلچ جي تبليغ ڪرڻ ۾ گذاريندو رهيو آهي.

تدريسي خدمتون

الله رب العزت حضرت انسان کي دنيا تي موڪلي بي يارو مددگار هرگز نه ڇڏيو بلڪه ان جي رهنمائي لاءِ نبوت جو جيڪو عظيم سلسلو شروع ڪيو ان جو مقصد به اهو ئي هئو ته انسانيت کي پنهنجي خالق جو پيغام رسائجي. انهيءَ مقصد لاءِ سوا لک انبياءِ ڪرام مبعوث فرمايا. انهيءَ مالها جو آخري موتي حضرت محمد مصطفيٰ ﷺ جن کي بڻائي اهو ناياب هار پروئي مڪمل ڪيو. آقا ﷺ جن تي نبوت جو سلسلو اختتام پذير فرمائي ان سلسلي جو اختتام ڪيو. آقا ﷺ جن کان بعد نبوت جو پيغام رهندي دنيا جي انسانن تائين پهچائڻ جو ذمو هن امت جي عالمن سڳورن جي سپرد ڪيو ويو. عالمن سڳورن کي نبوت جو نائب بڻائي کين محترم ۽ مڪرم بڻايائين. هاڻي هن امت جي عالمن سڳورن جو اهو فرض بڻجي ويو آهي ته انسانيت کي پنهنجي خالق جي تعليمات سان روشناس ڪن، انسانن کي پنهنجي خالق جي طرف حڪمت ۽ دانائيءَ سان سڏن، گمراهن کي حق ۽ سچ جو رستو ڏيکارن ۽ ظالمن کي ظلم ڪرڻ کان روڪين. هن امت جي عالمن سڳورن مٿان امر بالمعروف ۽ نهی عن المنکر جو بار رکي ٻين امتن جي عالمن کان مٿانهون رکيو

ڪري بنيادي ڄاڻ سهيڙي ڪتابي صورت ۾ اسان جهڙن نون محققن لاءِ راهه هموار ڪئي آهي. سندس تصنيفي خدمتن تي ذڪر ڪندس ته قارئین کي سندس تخليقي ۽ تصنيفي خدمتن جو چڱي نموني اندازو ٿي ويندو.

مولانا حبيب الله ڏيرو جون ديني ۽ علمي خدمتون

مولانا حبيب الله صاحب پنهنجي خانداني روايت کي برقرار رکندي پنهنجي پوري زندگي علم حاصل ڪرڻ، علم کي ٻين تائين رسائڻ، انساني خدمت ۽ ايندڙ نسلن تائين پنهنجي دور ۽ سابق دور جا حالات ۽ بزرگن جي خدمات کي محفوظ ڪري پهچائڻ لاءِ وقف ڪري ڇڏي آهي. سندس زندگيءَ جا مختلف پهلو رهيا آهن. سندس زندگيءَ جون ڪافي خدمتون ٻين جي لاءِ قابل تقليد رهيون آهن. پاڻ پنهنجي زندگيءَ کي الله رب العزت جي رضا حاصل ڪرڻ ۾ گذارڻ جي پرپور نموني ڪوشش ڪندو رهيو آهي. پاڻ پنهنجي تقرير، تحرير، تدريس ۽ تصنيف ذريعي امت مسلمہ کي اهو درس ڏيڻ چاهيندو رهيو ته زندگيءَ جو اصل مقصد شريعت مطهره موجب زندگي گهاري پنهنجي خالق جي ٻڌايل رستي تي عمل پيرا رهجي، انهيءَ ۾ ئي دنيا ۽ آخرت جي ڪاميابي پوشيده آهي. پاڻ پنهنجي پوري زندگي شريعت جي مسئلن کي واکو ڪري عوام کي ٻڌائڻ، اسلامي تعليمات کي ٻين تائين منتقل ڪرڻ، ان جي تشريح ڪري آسان بنائڻ ۽

ويو. اڳين امتن جي عالمن کي ان ڪري ننديو ويو جو اهي حق جون ڳالهيون لکائيندا هئا. پنهنجي نفس جي مرضي مطابق خالق جي قانون منجهه تحريف ڪرڻ کان به ڪين لنوائيندا هئا. وڏن ۽ امير ماڻهن لاءِ الهامي قانون ۾ تحريف ڪرڻ جهڙو ڪڏو عمل ڪري وٺندا هئا ۽ غريب ۽ بيوس مٿان ان قانون کي اڃان به وڌيڪ سخت ڪري ڇڏيندا هئا. غريب عوام مٿان وڏي سزا مڙهيندا هئا ۽ وڏن ماڻهن کي هلڪي سزا ڏئي انهن جي خوشنودي حاصل ڪندا هئا. الله رب العزت ان کي پنهنجي ڪلام ۾ هن طرح ٻڌايو آهي:

فَمَا تَقْضِيهِمْ مِّيثَاقَهُمْ لَعْنُهُمْ وَ جَعَلْنَا قُلُوبَهُمْ قَاسِيَةً يُحَرِّفُونَ الْكَلِمَ عَنْ مَوَاضِعِهِ¹ وَ نَسُوا حَظًّا مِّمَّا ذُكِّرُوا بِهِ.

ترجمو: پوءِ هنن عهد شڪني ڪئي جنهن ڪري اسان مٿن لعنت ڪئي ۽ سندن دلين کي سخت بڻائي ڇڏيوسين جو هو ڪلام کي پنهنجي جاءِ تي تبديل ڪري ڇڏيندا آهن ۽ جيڪا نصيحت انهن کي ڪئي وئي هئي ان جو وڏو حصو وساري وينا.

اهو ئي سبب آهي جو اهي قومون الله رب العزت جي غضب هيٺ اچي ويون. هن آخري امت کي دعوت ۽ تبليغ، نيڪي جو حڪم ڪرڻ ۽ برائي کان روڪڻ جي ڪري ”خير امت“ يعني ڀلي امت جو لقب عطا فرمايو.

كُنْتُمْ خَيْرَ أُمَّةٍ أُخْرِجَتْ لِلنَّاسِ تَأْمُرُونَ بِالْمَعْرُوفِ وَ تَنْهَوْنَ عَنِ الْمُنْكَرِ وَ تُوْمِنُونَ بِاللَّهِ *

ترجمو: توهان بهترين امت آهيو جو ماڻهن لاءِ پيدا ڪئي وئي آهي ته توهان سُننن ڳالهيون جو حڪم ڪندا ۽ بري ڳالهيون کان روڪيندا آهيو ۽ الله تعاليٰ تي ايمان رکندا آهيو.

هيءَ دنيا دارالعمل آهي. آخرت جا انعامات يا آخرت جي سزا هن دنيا ۾ ڪيل عملن تي منحصر آهي. هتي جيڪو پوڪيو اهو ئي لڳبو. مولانا حبيب حضوري هڪ باعمل ۽ اهل علم عالم ۽ شريعت تي عمل پيرا رهڻ وارو انسان آهي. شريعت جي تعليم حاصل ڪرڻ کان بعد مٿس اهو بار پئجي ويو ته هو الهامي احڪامات ٻين تائين پهچائي. ڪجهه علماء ڪرام مدارس ۾ ويهي تعليم جي تبليغ ۽ اشاعت ڪن ٿا، ڪجهه پنهنجي تقريرن ذريعي الهامي پيغام ٻين تائين رسائن ٿا، ڪجهه پنهنجي تصنيفن ذريعي اهو فرض پورو ڪن ٿا ۽ ڪجهه اسڪولن، ڪاليجن ۽ يونيورسٽين ۾ پنهنجا فرائض سرانجام ڏين ٿا. مولانا حبيب حضوري به اسڪولن ۾ درسي تعليم سان گڏ پنهنجو فرض نپاڻڻ جي ڪافي سعي پڻ ڪندو رهيو ته ان سان گڏ تقرير ۽ تحرير ذريعي پنهنجو پيغام ٻين تائين پهچائيندو رهيو آهي.

مولانا حبيب حضوري 1980 ع کان 1983 ع تائين پنهنجي استاد محترم مولانا مفتي كريم بخش مگسي صاحب جي نگرانيءَ ۾ اسلامي تعليمات جي خدمت ۾ پيش پيش رهيو. ان عرصي ۾ پاڻ دل جي سچي لڳن سان پنهنجن شاگردن کي شريعت جي لازمي علمن جي تعليم ڏيندو رهيو. هن مدرسي ۾ پنهنجي استاد کان رهنمائي وٺي عربي ادب جا ڪتاب، منطق ۽ فلسفو پڙهائيندو رهيو. ان سان گڏ فقه ۽ اصول فقه به پڙهائيندو رهيو ته وري اصول تفسير، عربي گرامر (صرف ۽ نحو) حديث، اصول حديث ۽ عقائد جا ڪتاب پڙهائي پنهنجو فرض ڪنهن حد تائين پورو ڪرڻ جي سعي ڪندو رهيو. اها ڳالهه مولانا مفتي كريم بخش مگسي صاحب پنهنجي ڪتاب ”ميهڙ جون ديني درسگاهون“ ۾ هن ريت لکي آهي: ”1398ھ ۾ قاضي ڌڻي بخش لغاري وفات ڪري ويا ته عربي جو مُدرس مولانا حافظ محمد طاهر سولنگي کي مقرر ڪيو ويو، پر سندس دل درس سان ڪانه لڳي. تنهن ڪري ان جي جاءِ تي مولوي حبيب الله ديروي کي رکيو ويو، جيڪو اخڏم جو شاگرد ۽ دستاربنده عالم آهي، ان جي معاونت لاءِ مولوي نثار احمد مگسي اخڏم جو ڀائيٽيو ۽ مولانا عبدالحليم چنا مولانا مفتي عبدالباقي ڪرمپور وارن جي ڀائيٽي جيڪي هتي علم ڪيڏن لاءِ آيا هئا مقرر ٿيا. مولوي حبيب الله

ديروي، مولانا نثار احمد مگسي ۽ حافظ غلام مصطفيٰ شاهه پوءِ امتحان ڏئي عربڪ ٽيچر ٿيا.“¹ هتي اهڙي انهيءَ سان پڙهائڻ لڳو جو سندس استاد محترم کي مٿس ناز ٿيڻ لڳو ۽ مفتي صاحب دنيا جي دلدار ۾ قاسمي پوڻ جي خدشي تحت پنهنجن شاگردن کي اسڪولن ۾ تعليم ڏيڻ کان منع ڪندو رهيو. حالانڪ مدرسن منجهه ته صرف اهي ٻار داخلا وٺي الهامي علم پڙهندا آهن جن جا والدين ڪجهه دين سان محبت ڪندڙ ۽ شريعت تي عمل ڪرڻ وارا هوندا آهن. باقي جيڪي ٻار اسڪولن ۽ ڪاليجن ۾ پڙهندا آهن انهن کي به شريعت جي علمن کان واقف ڪرڻ لاءِ قابل استاد گهرجن جيڪي پاڻ شريعت جا عالم ۽ عامل هجن. انهن اسڪولي ٻارڙن کي به دين جي تعليم ڏيڻ لاءِ سرڪار طرفان استاد مقرر ٿيل هوندا آهن. هاڻي هڪ عالم سڳوري ۽ اسڪولي تعليم حاصل ڪرڻ واري استاد جي علم ۽ عمل ۾ فرق سڳو پاڻ سمجهي سگهي ٿو. هر ٻار تي سندس استاد جي علم ۽ عمل جو اثر ضرور ٿيندو آهي. سو انهيءَ ڪري اسڪولن، ڪاليجن ۽ يونيورسٽين اندر به عالمن سڳورن جي خدمتن جي اشد ضرورت ۽ وقت جي تقاضا آهي. انهيءَ تقاضا جي پوري ڪرڻ لاءِ مولانا حبيب حضوري پنهنجن ڪجهه دوستن سان گڏجي عصري علوم حاصل ڪرڻ لاءِ پنهنجي

1. مگسي، كريم بخش، مفتي، مولانا، ميهڙ جون ديني درسگاهون، ص 88، ڪراچي، عربيه پبليڪيشن 2015.

استاد محترم کان چوري داخلا وٺي انهن جو نصاب پڙهندو امتحان ڏيندو ۽ سرٽيفڪيٽ حاصل ڪندو رهيو.

1983ع ۾ سرڪار طرفان هاءِ اسڪول سن ۾ عربي معلم طور ڀرتي ٿيو. سندس انهيءَ عمل تي سندس استاد محترم کانئس ڪجهه وقت سخت نالان رهيو. حضوري صاحب کي استاد جي عظمت ۽ سندس ناراضگي سبب ٿيڻ واري دنياوي ۽ اخروي نقصان جو بخوبي اندازو هو جنهن ڪري استاد محترم کي خط لکي معافي وٺندو رهيو ۽ استاد محترم جي ويجهن شاگردن ۽ سندس دوستن ذريعي کيس راضي ڪري معافي به گهرندو رهيو. بالاآخر استاد محترم به وقت جي تقاضا کي سمجهندي کيس معاف ڪيو. مولانا حبيب حضوري جڏهن اسڪولن ۾ پڙهائڻ شروع ڪيو ته ميهڙ اچڻ وقت اڪثر وقت مفتي ڪريم بخش صاحب جي صحبت ۾ گذارڻ جي ڪوشش ڪندو هو ۽ پڙهائڻ لاءِ پنهنجي استاد جي رهنمائي به وٺندو رهيو. پاڻ ڏاڍي ايمانداري ۽ شوق سان پنهنجن شاگردن کي سرڪار طرفان ڏنل نصاب سان گڏ شريعت جا موٽا موٽا ضروري مسئلا پڻ سيکاريندو رهيو. پاڻ سن، آمري، مانجهڊ، بوبڪ، بوٿرو، فريڊآباد، سنڌي بٽڙا ۽ ميهڙ جي هاءِ اسڪولن ۾ شاگردن کي اسلامي تعليمات سان خوب سنواريندو رهيو. ميهڙ جي هاءِ اسڪول وٽ ۾ مقرري کان پوءِ ميهڙ جي اعواڻ ڳوٺ جي جامع مسجد ۾ خطابت ۽ جمعي نماز جي امامت جا فرائض به بخوبي سرانجام ڏيڻ لڳو. پاڻ پنهنجي

تدريسي دور ۾ شاگردن جي تعليمي سرگرمين ۾ ڏاڍي دلچسپي وٺي غير نصابي سرگرمين ۾ به روح روان رهڻ لڳو. شاگردن ۾ تقرير ڪرڻ جي اهليت پيدا ڪرڻ لاءِ تقريري مقابلا، تصنيفي ميدان ۾ قابل بنائڻ لاءِ مضمون نگاري جا مقابلا ڪرائي شاگردن ۾ انهيءَ ميدان جو شوق جاڳائيندو رهيو. مولانا حضوري جتي به مُدرس رهيو اتي پنهنجي ايمانداريءَ سان تدريسي خدمت ڪرڻ جي ڪري معزز ۽ محترم رهيو ته وري غيرنصابي سرگرمين جي محفلن جو روح روان ۽ هر دلچيز پڻ رهيو. کيس ان ڳالهه جو بخوبي اندازو آهي ته صرف درسي ڪتاب پڙهڻ ئي تعليم جو معراج ناهي بلڪه انهيءَ سلسلي ۾ تقرير ۽ تحرير به هڪ لازمي عنصر آهي. سندس پوري تدريسي دور ۾ هزارين شاگرد ٿيا جن جو صحيح تعداد کيس به معلوم نه آهي. پاڻ پنهنجي محنت سان شاگردن کي پنهنجو روحاني اولاد سمجهي تعليمي ميدان ۾ سُٺي استعداد پيدا ڪرڻ لاءِ ڪوشاڻ رهيو ته تقرير ۽ تصنيف جي ميدان جا شهسوار پيدا ڪرڻ جو خواهشاڻ پڻ رهيو. مولانا حبيب الله ڏيرو مفتي ڪريم بخش صاحب جي انهن شاگردن منجهان هڪ آهي جن تي مفتي صاحب کي ناز هوندو هو. هن علمي عشاق شخصيت پنهنجي علمي پياس اجهائڻ دوران ئي 1980ع کان 1983ع تائين پنهنجي استاد محترم مولانا مفتي ڪريم بخش مگسي صاحب جي نگرانيءَ ۾ عربي علوم جو مُدرس مقرر ٿيو. انهيءَ عرصي دوران عربي ادب، منطق،

فلسفو، فقه، اصول فقه ۽ عقائد جا ڪتاب موقوف عليه تائين پڙهائيندو رهيو. ان وقت ساڻس مولانا عبدالحليم چنو سيوهڻ وارو ۽ مولانا نثار احمد مگسي سويو مگسي وارو به مُدرس هئا.

عربي معلم طور مقرر ٿيڻ

مولانا حبيب الله ڏيرو 20 سيپٽمبر 1983ع ۾ تعليم کاتي ۾ عربي معلم مقرر ٿيو. سندس پهرين پوسٽنگ هاءِ اسڪول سن ۾ ٿي. سن ۾ تدريس دوران سنڌ جي رهبر ۽ سنڌي قوم جي جياڻي محترم جي ايم سيد سان ملاقاتون ڪندو رهيو. انهن ملاقاتن جو اثر مٿس اهو ٿيو جو پاڻ به سندس فڪر، فلسفي ۽ نظريي جو حامي ٿي ويو. ان دوران پاڻ قومپرستيءَ ڏانهن مائل ٿيو. انهيءَ اثر هيٺ سيد صاحب جي زندگيءَ ۾ ۽ زندگيءَ کان بعد به سندس هر سالگرهه ۽ ورسي جي موقعي تي سن ۾ ضرور پهچندو آهي. سن ۾ نوڪري ڪرڻ کان پوءِ آمري، مانجهڊ، بوبڪ، بوٿرو، فريڊآباد، سنڌي ٻٽڙا ۽ آخر ۾ هاءِ اسڪول وٺن ميهڙ ۾ تدريس خدمت تي مامور رهيو. پاڻ 9 اسڪيل مان ترقي ڪندو 19 اسڪيل ۾ پهتو. پاڻ 14 جون 2019ع ۾ هاءِ اسڪول مان 19 اسڪيل ۾ رٽائرڊ ٿيو.

تصنيفي خدمتون

مولانا حبيب حضوري تقرير ميدان جي اهميت سان گڏ تحريري ميدان ۾ خدمتون ڪرڻ جي اهميت کان بخوبي واقف هو جنهن ڪري پاڻ انهيءَ ميدان ۾ به هڪ شهسوار جي حيثيت سان داخل ٿيو ۽ اڃان به انهيءَ جوش و خروش سان انهيءَ محنت ۾ مگن آهي. پاڻ ڪيترين ئي اخبارن ۾ مختلف مضمون ۽ آرٽيڪل لکندو رهيو آهي. ان سان گڏ پاڻ ڪيئي ڪتابن جو مصنف آهي. جن منجهان جيڪي ڇپيل آهن انهن جو ذڪر هيٺ ڪجي ٿو. باقي وٽس اڃان به ڪيترن ئي ڪتابن جو مواد قلمي صورت ۾ ۽ تمام گهڻو احوال سندس سيني ۾ سانڍيل آهي. اها دعا آهي ته پاڻ پنهنجي علمي ۽ ادبي فيض سان اسان جهڙن تي اڃان پيو احسان ڪندو.

1. موهيا ڪنهن نه مال

هي ڪتاب مولانا حبيب الله حبيب حضوري جو مرتب ٿيل آهي. هن ڪتاب جو موضوع ميهڙ جي هند سنڌ ۾ مشهور و معروف بي باڪ سياسي ۽ سماجي شخصيت حضرت سيد علي اڪبر شاهه جي سوانح، علمي، ادبي، سياسي ۽ سماجي خدمتون آهي. هي ڪتاب 2000ع ۾ سيد علي اڪبر شاهه يادگار ڪاميٽي ميهڙ پاران ڇپرايو ويو ۽ علامه آءِ آءِ قاضي اڪيڊمي ميهڙ جي سهڪار سان ڇپرايو ويو. هي ڪتاب 325 صفحن تي مشتمل

آهي. هن ڪتاب جو مهاڳ سنڌ جي مشهور اديب ۽ ليکڪ سيد علي مير شاه صاحب جو لکيل آهي. سيد علي مير شاه صاحب به سيد علي اڪبر شاه جي خدمتن کان ڪافي واقف هو جنهن ڪري پنهنجي مختصر مهاڳ اندر سيد صاحب جي خدمتن تي ڪافي روشني وڌي اٿائين. هي مهاڳ به سيد علي اڪبر شاه صاحب جي باري ۾ اهم معلومات فراهم ڪري ٿو ۽ پڙهڻ وٽان آهي. هن ڪتاب جو انتساب حضوري صاحب پنهنجي استاد محترم مولانا مفتي ڪريم بخش مگسي صاحب جن کي اڀريو آهي. انهيءَ کان پوءِ مرتب پنهنجي پاران لکيو آهي. جنهن ۾ هن سيد صاحب جي جوڙايل مدرسي ۾ پڙهڻ دوران ڪجهه يادون وٺيئون آهن ۽ ”الحاج مرحوم سيد علي اڪبر شاه يادگار ڪاميٽي ميهڙ“ جي بنياد وجهڻ واري روداد لکي اٿائين. ان کان بعد ڪتاب مرتب ڪرڻ جي وجه بيان ڪئي اٿائين. پنهنجي پاران کان بعد مرحوم محمد امين مگسي صاحب طرفان لکيل اظهار تشڪر ڇپيل آهي. هن ڪتاب ۾ ”شجره نسب، خانداني پس منظر، ولادت ۽ بالڪ پڻو، حليو مبارڪ ۽ پوشاڪ، تعليم و تربيت، استاد عظام مولانا عبدالڪريم ديروي، مولانا الاهي بخش ايري، روحاني سلسلو، زهد ۽ پرهيزگاري، سادگي ۽ تواضع، توڪل علي الله، علمي خدمتون، دعوت نامي جو ڪارڊ، اشتهار جو متن، سنڌ يونيورسٽيءَ جو ليٽر، ادبي خدمتون، حوالا، ديپاچہ مولانا مثنوي روم، مخدوم نوح سرور، شمس الدين بلبل،

اسان جو سنڌ ديس، مولانا غلام محمد گرامي جي گواهي، پنهنجي ڪهاڻي پنهنجي زباني، سائين علي اڪبر شاه جن جي شاعري، سياسي خدمتون، حقيقت جو انڪشاف مخدوم امير احمد، دائري جو هڪ ورڪ، اسيمبلي جون تقريرون، سماجي خدمتون، شهنشاه خطابت، تقرير بندگي، پيغام محرم، واعظ جي هڪ مجلس، حاتم دوران سفر حجاز، خاندان جا افراد، اوسار منصور ويراڳي، وصال، اڃان ڪي آهن ڪل جڳ ۾ ڪاڙهي، حضرت علامه مفتي ڪريم بخش مگسي، سانگين لڏي سار (خط و ڪتابت)، سائين جي ايم سيد جو تاثر ۽ سندس ڏانهن خط، علامه عمر بن محمد دائود پوٽو، عزيز الله شيخ، حسن علي آفندي، ذوالفقار علي ڀٽو ڏانهن، خان بهادر محمد ايوب کهڙو، مرحوم پير الاهي بخش، سر غلام حسين هدايت الله، سيد ميران محمد شاه، عبدالستار پيرزادو، پروفيسر غلام حسين جلباڻي، مولانا عبدالواحد سنڌي، شير محمد راهو جو، عبدالله مهيسر، محمد علي جوهر، حضرت سائين پير منظور حسين، مولوي رحمت الله ميمڻ، خان بهادر قادر بخش خان جتوئي، پير نظام الدين پاتائي، مخدوم غلام حيدر هالائي ڏانهن خط، مخدوم امين فهميد ڏانهن، منصور ويراڳي، حاجي محمد حسين شاهڻي، حاجي محمد حسين شاهڻي ڏانهن، سيد ولي محمد شاه سيوهاڻي، حڪيم محمد حسن صديقي سيوهاڻي، حاجي عبدالحميد خان جتوئي، رئيس ضياءُ الدين بلبل، سيد جميل واسطي، پير غلام

حسين سرهندي، مولانا تاج محمد آريجو، امام بخش محمد بخش، سيد فضل شاه حسيني، مولانا حبيب الله ميمڻ، منظر عالم، يارمحمد تانوري، سيد كاظم علي شاه، مراد كاظمي، مولانا محمد سليمان نوناري واعظ الاسلام، عبدالجليل عبدالجبار، مڙيا مٿي مڇ ڊاڪٽر عبدالرسول غازي، آخوند عبدالرسول لاکير، وڪيل محمد سچل رند، عبدالرسول کوسو، رئيس خدا بخش خادم، ميان عبدالرحمان سومرو، حصہ النظر (شاعرن جي منظوم پيٽا)، مولانا غلام محمد گرامي، مولانا نصيرالدين چنو، درمحمد قريشي، اردو شاعري، محمد نجار، مولانا شمس الدين شمسي، عبدالحق متعلم، حاجي غلام نبي مهيسر، حاجي ميرل جويو، ملنگ حيدري، محبوب ڏيپر، حبيب ڏيرو، گلزار حسين، وفا پٽي، سيد علي اڪبر شاه اهل قلم ۽ اهل دانش جي نظر ۾، علامہ غلام مصطفیٰ قاسمي صاحب، ڊاڪٽر عبدالواحد هاليپوتو، خانصاحب عبدالحميد خان جتوئي، نياز همايوني، علا احمد بروهي، علامہ سيد وصي مظهر ندوي، مرڻ محزون، مخدوم غلام محمد، پروفيسر سيد قوي احمد، ڊاڪٽر محمد نواز بلوچ، ڊاڪٽر درمحمد پٺاڻ، مولانا محمد حسن قلندران، حاجي محمد حسن شاهڙي ۽ يوسف جا خريدار“ جا عنوان ڏئي سيد علي اڪبر شاه جي سوانح، خدمات، اهل علم ماڻهن جا تاثرات ۽ ساڻن سيد صاحب جا تعلقات بيان ڪري سيد صاحب جي زندگيءَ جي باري ۾ مختصر ۾ جامع معلومات سهيڙي اٿائين. آخر ۾ 17 ناياب

تصويرن سان ڪتاب کي سڃاڻڻ لاءِ به مولانا حضوري جس لهڻو. هي ڪتاب پڪي جلد ۾ آهي جنهن جي قيمت 150 روپيا مقرر ٿيل آهي. بيڪ ٽائيتل ميهڙ جي مشهور علمي شخصيت مرحوم محمد امين مگسي صاحب جو لکيل آهي. هي ڪتاب مولانا حبيب حضوري جي محنت جو زندهه ثبوت ۽ علمي پندار جو جيئرو جاڳندو ثبوت آهي. هن ڪتاب جي ذريعي مولانا صاحب ميهڙ جي سڀ کان وڏي سياسي قداور شخصيت جنهن جي سياسي ۽ سماجي اونچائي کي ڏسي ٿو پي مٿي تان ڪري پوي ٿي جي خدمتن ۽ زندگيءَ جو احاطو ڪرڻ جي ڪوشش ڪئي اٿائين. ميهڙ جي هن بي بها هيري جي خدمات کي سهيڙي ڪتابي شڪل ۾ هڪ اهڙو ته تحفو ڏنو اٿائين جو اسان جا نسل به سندس شڪرگذار رهندا. هي ڪتاب مولانا حضوري صاحب جي خلوص ۽ پنهنجي جنم پوميءَ سان بيحد پيار جو اعلى مثال آهي. مولانا صاحب هي ڪتاب سنڌي ادب کي اڀري سنڌي ادب ۾ هڪ سونهري اضافو ته ضرور ڪيو آهي پر ان سان گڏ اسان ميهڙ وارن جي آن، مان ۽ شان ۾ اضافو ڪري اسان کي وڏو احسان ڪيو اٿائين. اسان ميهڙ وارن کي سيد صاحب جي خدمتن تي صدين تائين فخر رهندو ۽ هميشه ڳاڻ اونچو ڪري هن شخصيت جي خدمتن کي بيان ڪنداسين. اگر مولانا صاحب سيد صاحب جي خدمتن ۽ زندگيءَ کي قلمبند نه ڪري ها ته هوند سيد صاحب ۽ سندس خدمتون اسان کان وسري وڃن ها. هي ڪتاب ميهڙ

وارن جي انمول پراپرٽي آهي، سندن ڳاٽ اونچو ڪرڻ جو ثبوت آهي. هن ڪتاب کي شايع ٿيندي 20 سال گذري چڪا آهن ۽ هي ڪتاب ناياب ٿي چڪو آهي. هن ڪتاب کي وري ڇاپڻ جي اشد ضرورت آهي. مان هن ڪتاب ذريعي اهل علم ۽ وس وارن کي درخواست ڪيان ٿو ته هن ڪتاب کي بيهري ڇپرائي عام ڪيو وڃي ته جيئن اسان جو وڃايل ورثو اسان جي ايندڙ نسلن تائين پهچي وڃي.

2. سوينئر 2015 هاءِ اسڪول وٽن ميهڙ ضلع دادو

مولانا حبيب الله حبيب حضوري جي هيءَ تصنيف به قابل تحسين آهي. مولانا صاحب 2015ع ۾ هاءِ اسڪول وٽن ميهڙ جو هڪ دستاويزي رڪارڊ پبلش ڪرايو. هن رڪارڊ ۾ مولانا صاحب ميهڙ جي تاريخ، ميهڙ جي علمي ادبي شخصيتن جي سوانح ۽ خدمات، هاءِ اسڪول جون يادون ۽ تاريخ کي تصويري البم ۽ قلم جي نوڪ تي آڻي اهڙو ته علمي شاهڪار ڏنو آهي جو نه چاهيندي به دل منجهان آفرين صد آفرين جي صدا بلند ٿي پوي ٿي ته ان سان گڏ سندس احسان مڃڻ کان به دل رهي نه ٿي سگهي. مولانا صاحب جو هي شهڪار ميهڙ وارن تي تمام وڏو علمي احسان آهي. لوهارن کي ڪهڙو قدر سون جو جيڪي سارو ڏينهن وينا لوهه کڻن، جوهر کي ئي هيري جي سڃاڻپ هوندي آهي. اسان ميهڙ وارن کي جيڪا علمي ڪاڻ هن بزرگ ڪتابي صورت ۾

عطا ڪئي آهي انهيءَ مڃتا خاطر مون هيءَ ٿورڙي محنت ڪري سندس شڪريو ادا ڪرڻ جي ڪوشش ڪئي آهي. مولانا حبيب الله هن سوينئر ذريعي ميهڙ جي پراڻي تاريخ کوتي اسان ناچيزن جي سامهون رکڻ جو احسان ڪيو آهي. هي سوينئر 2015ع ۾ ساحل پرنٽرز حيدرآباد ڇپائي پڌرو ڪيو. هن سوينئر جي اڀرنا هاءِ اسڪول وٽن ميهڙ جي باني سنڌي صحافت ۽ ادب جي بي تاج بادشاهه سڀ کان پهريان به قومي نظريو پيش ڪرڻ واري محسن سنڌ بلبل هند علمي افق جي بدر منير ملڪ الشعراءِ محترم جناب شمس الدين بلبل صاحب کي ڪئي آهي. ان کان بعد واري صفحي تي اسڪول جو لوگو ۽ ٻئي صفحي تي جناب شمس الدين بلبل صاحب جي وڏي تصوير ڏني اٿائين. ان کان پوءِ فهرست ڏني اٿائين. هن سوينئر جي شروعات حمد باري تعاليٰ ۽ نعت شريف جيڪي ميهڙ جي بزرگ عالم ۽ بحرالعلوم شخصيت مولانا غلام حسين چانڊيو (ڪارو) سيدپوري جا لکيل آهن ڏني پوءِ پنهنجي پاران ۾ هن سوينئر جي پبلش ڪرائڻ جي وضاحت ڪئي اٿائين. هن سوينئر ۾ ”هاءِ اسڪول وٽن ميهڙ تاريخ ۽ تحقيق (حبيب حضوري)، ميهڙ تاريخي ۽ تحقيقي مضمون (حبيب حضوري)، تعلقي ميهڙ جا عالم سڳورا جن اسان جي ديني رهنمائي ڪئي، ميهڙ تعلقي جا مرحوم شاعر شال الله پاڪ جي رحمت ۾ هجن، ميهڙ شهر جا زندهه شاعر الله ڪين سلامت رکي آمين، ميهڙ تعلقي جا اديب، ميهڙ تعلقي جا

صحافي، ميهڙ تعلقي جا پي ايڇ ڊي ڊاڪٽر، ميهڙ تعلقي جا فنڪار، ميهڙ تعلقي جا تحفا، ميهڙ تعلقي جا ملهه پهلوان، ميهڙ تعلقي جون ذاتيون، ميهڙ تعلقي ۾ هندن جون ذاتيون، ميهڙ تعلقي جا سرڪل، ميهڙ تعلقي جا تپا، ميهڙ تعلقي جون ديهون، ميهڙ تعلقي جون يونين ڪائونسلون، ميهڙ تعلقي جون پوکون، ميهڙ تعلقي جي زمين کي سيراب ڪندڙ وڏا واھ، ميهڙ تعلقي جون حدون، ميهڙ شهر کي پر رونق بڻائيندڙ خارجي رستا، ميهڙ تعلقي جا سياستدان، ميهڙ تعلقي جون ڍنيون، ميهڙ تعلقي جون نيون، ميهڙ تعلقي جا ميوا، مها ٻوڏ 2010ع ۽ ميهڙ، فوٽو البم 1957ع، رئيس شمس الدين بلبل: سيد علي اڪبر شاهه، سنڌ جي هڪ عظيم شخصيت حاجي علي اڪبر شاهه مرحوم: انور ضياءُ عباسي، مرزا قليچ بيگ ۽ ميهڙ: آزاد انور ڪانڌڙو، هاءِ اسڪول وٺ ميهڙ ڪتب جي روشنيءَ ۾، ميهڙ (نظم): جوهر بروهي، گورنمينٽ هاءِ اسڪول ميهڙ جي هيڊ ماستر صاحبان جا نالا، 1993ع: J.A. هاءِ اسڪول ميهڙ جي بلڊنگ ۾ چنڊو ڏيندڙن جا نالا، 1933ع جي بلڊنگ جي ڊزائين ڪندڙ، گورنمينٽ هاءِ اسڪول وٺ ميهڙ جا سڌا بهار شاگرد ميٽرڪ ۾ 1933ع، ڪرڪيٽ ۾ بهترين 1933ع، ٽينس ۾ بهترين 1933ع، فٽبال ۾ بهترين 1933ع، والي بال ۾ بهترين 1933ع، استادان جي حاضري جو رجسٽر 1987ع، سيرت النبي ﷺ (نبي ﷺ جو خلق عظيم): اعجاز علي هالو، قرآن مجيد ۽ حديث شريف جي روشني ۾ علم جي اهميت: ذوالفقار

علي کوسو، ٻارن جي ديني ۽ اخلاقي تربيت ننڍپڻ کان ٿيڻ گهرجي: مولانا محمد زڪريا، هڪ تقرير (شاهه لطيف پورهيتن جو شاعر): شڪيل احمد مهيسر، هڪ تقرير (فڪر لطيف): مهتاب سومرو، بمبئي يونيورسٽي جو سرٽيفڪيٽ، سنڌ يونيورسٽي جو سرٽيفڪيٽ، روءِ زمين تي سڀ کان پهريون مدرسو (اسڪول)، اسلام ۾ ٻارن جا حق: عبدالواحد سمون، معاشرتي تعلقات سيرت نبوي جي روشني ۾: منور علي راهمون، اڄ جو ٻار ڇو استاد کي آئيڊيل نٿو سمجهي؟: لياقت علي ڏيپر، استادان جي حاضري جو رجسٽر 1990ع، پيڇ چريا مست ٿا اچن: آخوند عبدالقادر لاکير، لطيف جي پيغام ۾ عدم تشدد ۽ عفو (بيت)، چرچائي پڪي: پرمانند ميوا رام، چرٻٽ ۽ قلبي: امر جليل، منهنجي خواهش: روشن علي پگهيو، استادان جي حاضري جو رجسٽر 1995_1996ع، هاءِ اسڪول ميهڙ ۾ منهنجون پنج بهارون: زين العابدين سومرو، منهنجون آخري يادون: غلام رسول بلوچ، علم دولت کان بهتر آهي: سعيد علي زرداري، يادون: احمد شاکر گائڻچو، علم جو اڃالو هاءِ اسڪول ميهڙ (نظم) حبيب حضوري، ميهڙ هاءِ اسڪول جو مائٽ ناز شاگرد ايمر ايڇ پنهور: محمد امين مگسي، نامور تعليمي ماهر سيد علي اصغر شاهه: حبيب حضوري، ميهڙ هاءِ اسڪول جو هڪ مائٽ ناز استاد مرن محزون: محمد امين مگسي، هڪ استاد، هڪ ادارو سائين سعد الله سومرو: حبيب حضوري، صوفي چنيسر خان

جهتيلال : مولوي عبدالله لاشاري، ميهڙ تعلقي جو هڪ سُنو عالم
 مولانا عبدالمالڪ خاصخيلي : احمد شبير خاصخيلي، منهنجو
 محسن استاد سائين محمد ابراهيم جتوئي : علي گوهر سيال،
 سائين محمد صديق خميساڻي : نصرالله خميساڻي، سائين خدا
 بخش مهيسر هڪ داناءُ استاد : حبيب حضوري، هڪ زنده دل
 انسان سائين نورالدين سومرو : محمد حسن سومرو، سائين نثار
 احمد پٽو (حال حيات) سٽون : حبيب حضوري، گستا ضلعي دادو
 جو صدر رفيق احمد جتوئي : حبيب حضوري، ميهڙ تصويرن جي
 آئيني ۾، هر سبجيڪٽ تي دسترس رکندڙ سائين علي انور چنه :
 حبيب حضوري، هڪ ڪاهوڙي ڪردار سائين ارشاد علي سولنگي
 سٽون : حبيب حضوري، منهنجا استاد منهنجا رهبر : عابد حسين
 مهيسر، 2015ع جي مسترول مطابق استادن جا نالا ۽ سندن عهدا،
 خدمتگار استاف، هندو پنجاٽ جو مُڪي دادا تولا رام ڳالهه ٻولهه
 : حبيب حضوري، ڇا ته اسڪول هو، ڇا ته استاد هئا : نذير احمد
 چانڊيو، مطالعي جا اصول، گستا يونٽ هاءِ اسڪول وَن ميهڙ جا
 عهديدار 2015ع، گستا تعلقي ميهڙ جا عهديدار 2015ع، گستا
 ضلعي دادو جا عهديدار 2015ع، هاءِ اسڪول وَن ميهڙ ۾ داخل
 شاگردن جو تعداد، هاءِ اسڪول وَن ميهڙ ۾ مقرر استاف جون
 پوسٽون، ناليوارو هيڊ ماستر سائين شمس الدين ٻٽ : سٽون :
 حبيب حضوري، سدا بهار شخصيت سيد عبدالرحيم شاه : سٽون
 : حبيب حضوري، خودي ۽ خود اعتمادي وارو ٽيچر سائين اختر

سهول : سٽون : حبيب حضوري، هاءِ اسڪول ميهڙ لاءِ دعا،
 پروفائيل سائين عبدالرؤف لاکير، پروفائيل ذوالفقار علي
 کوسو، هاءِ اسڪول ميهڙ جا مثالي استاد : سڪندر علي منگي،
 هاءِ اسڪول وَن ميهڙ جو ذهين استاد اختر علي مگسي سٽون :
 حبيب حضوري ۽ وزير بوڪ“ جا عنوان قائم ڪري جيڪا ميهڙ
 ۽ هاءِ اسڪول جي تاريخ سهيڙي ورتي اثاين اهڙي تاريخ شايد
 ڪنهن سهيڙي هوندي. هي ڪتاب رجسٽر سائيز جي 160 صفحن
 تي مشتمل تاريخي دستاويز آهي. هن قيمتي ۽ ناياب مجموعي
 جي قيمت 500 روپيا رکي وئي آهي.

3. ميهڙ جي ديروي (ڏيرا) خاندان جون علمي ۽ ادبي خدمتون

هي ڪتاب مولانا حبيب الله حضوري پنهنجي خاندان جي
 علمي شخصيتن تي لکيو آهي. هي ڪتاب به سندس علمي ۽
 ادبي مقام جو گواهه آهي. راقم جو تعلق خود ميهڙ سان آهي ۽
 منهنجي ايم فل جي ٿيسز مولانا حبيب حضوري صاحب جي
 چاچي مولانا قاري محمد ڏيرو صاحب تي بعنوان: (حضرت مولانا
 قاري محمد ڏيرو جون ديني ۽ علمي خدمتون ۽ معاشري تي ان
 جا اثر) لکيل آهي. هن ٿيسز لکڻ لاءِ شڪارپور، گهوٽڪي،
 روهڙي، ڪنڊيارو، مٽياري، شهدادپور، نوشهروفيروز، درٻيلو ۽
 ميهڙ تعلقي جي اڪثر اهل علم وٽان معلومات سهيڙي گڏ ڪيم.

ميهڙ جي ڏيرا خاندان جي علمي اونچائي ۽ استاد گهراڻي هئڻ ۽ سندن ڪردار جا تعريفِي ڪلمات ٻڌي رشڪ ٿيندو هو. اهو اعتراف ڪيان ٿو ته منهنجي تحقيق موجب مولانا حبيب حضوري پنهنجي هن ڪتاب ۾ جيڪو پنهنجي خاندان جي باري ۾ لکيو آهي اهو تمام گهٽ لکيو آهي، هي خاندان اڃان به وڏي مرتبي تي رسيل آهي. مولانا حبيب الله هي ڪتاب ميهڙ جي اهم علمي شخصيتن کي سهيڙي ميهڙ وارن تي ته احسان ڪيو آهي پر ان سان گڏ سنڌي ادب ۾ هڪ سونهري باب جو اضافو پڻ ڪيو اٿائين. هي ڪتاب جي صورت ۾ دراصل ميهڙ جي تاريخ جو هڪ سونهري دور قلمبند ٿيل آهي. سندس هي ڪتاب ميهڙ جي علمي گهراڻي جي علمي فردن جن ۾ ”حضرت مولانا عبدالڪريم ڏيرو (ديروي)، حضرت مولانا قاري محمد ڏيرو، حضرت مولانا قاري سعيد احمد، حضرت مولانا قاري احمد ڏيرو، قاري رشيد احمد، مولانا قاري حافظ محمد عيسيٰ ڏيرو ۽ مولانا حبيب الله ڏيرو (ڪتاب جو مصنف پاڻ)“ جي سوانح ۽ خدمات کي قلمبند ڪيو اٿائين. هي ڪتاب علمي شهڪار چئي سگهجي ٿو. هن ڪتاب جي ارپنا پنهنجي امڙ جيئل کي ڪئي اٿائين. هي ڪتاب علامه آءِ آءِ قاضي اڪيڊمي ميهڙ طرفان ساحل پرنٽرز اينڊ پبلشر حيدرآباد مان 2015ع ۾ ڇپرايو ويو. هي ڪتاب 208 صفحن تي مشتمل پڪي جلد ۾ ڇپيل آهي. هن ڪتاب جي شروع ۾ فهرست کان به اڳ ۾ استاد العلماءِ والصلحاء شيخ العرب

والعجم علم تجويد کي سنڌ، هند، ايران، خراسان ۽ عربستان جي جهر جهنگ عام ڪرڻ واري بزرگ هستي حضرت مولانا قاري محمد ڏيرو نورالله مرقده جي هڪ صاف تصوير پوري صفحي تي ڏئي ڪتاب کي چار چنڊ لڳائي ڇڏيا اٿئين. ان کان بعد هن علمي خاندان جي اهم شخصيتن جا فوتو ڏئي وري جامع مسجد اڪبري ميهڙ، جامع مسجد گاهي مهيسر، جامع مسجد محمدي ميهڙ ۽ مدرسه عربيه دارالقرآن والحديث ميهڙ جون تصويرون لڳائي ڪتاب جي سونهن ۾ وڌيڪ اضافو پڻ ڪيو اٿائين. اصل ۾ هي سڀ تصويرون به ميهڙ جي تاريخ جون يادگار آهن ڇو ته هنن مسجدين جي بعد ۾ نئين سر اڏاوت ٿيڻ ڪري پراڻي عمارتن کي تبديل ڪيو ويو آهي. هن ڪتاب جو مهاڳ ميهڙ جي مشهور علمي ادبي شخصيت مولانا عبدالقيوم المعروف جوهر بروهي لکيو آهي. مولانا جوهر بروهي مولانا قاري محمد ڏيرو وٽ 8 سال پڙهيو آهي. پنهنجي استاد گهراڻي جي باري ۾ پنهنجون ڪجهه يادون ۽ هن گهراڻي جي باري ۾ پنهنجا تاثرات ۽ ڄاڻ لکي اٿائين. ان کان بعد ليکڪ پنهنجي پاران لکيو آهي. ان ۾ پاڻ پنهنجي هن ڪتاب لکڻ جو مقصد بيان ڪيو اٿائين. هن ڪتاب جو بيڪ ٽائٽل بوائز هاءِ اسڪول ڪوٽڙي جي استاد سڪندر علي کوسو لکيو آهي.

4. جيجل جهولي

مولانا حبيب حضوري جو هي ڪتابچو 2016ع ۾ علامہ آءِ قاضي اڪيڊمي ميهڙ طرفان باڪ ڦٽي پبليڪيشن ميهڙ مان ڇپرائي پڌرو ڪيو ويو آهي. هي ڪتاب 39 صفحن تي مشتمل آهي. هن ڪتاب جا موضوع ”لقمان حڪيم جون پٽ کي نصيحتون، سيرت پاڪ جا سونهري ورق، لولي (استاد بخاري)، سنڌ بابت ڄاڻ، محنت جو ڦل، غريبن جا ٻار جيڪي دنيا جا وڏا ماڻهو ٿيا، تندرستي هزار نعمت آهي، هميشه ياد رکڻ جون ڳالهيون، جهڙي آيس تهڙي موٽيس، ٻاراڻيون ڳجهارتون، سياڻو ڪانو، ڇا اوهان ڄاڻو ٿا؟ بادشاهه ۽ مسخري جي ڳالهه، جانورن جي عمر، نه وڃائجي، پکين جي عمر، غريب جو ٻار ۽ عيد (حبيب حضوري)، ڪجهه ٻاراڻيون رانديون، سنڌ جا وڏا شهر، سنڌ جا هيرا، رڪو علم ادب سان ياري (حبيب حضوري)، عقلمند شخص، قرآن پاڪ جي باري ۾ اهم معلومات“ آهن. هن ڪتاب تي ميهڙ جي اديب ۽ محقق محترم پاويل جوڻيجو طرفان حبيب حضوري بابت ٻه اکر لکيل آهن، هن ڪتاب جي اڀرنا فرمانبردار شاگردن کي ڪئي اٿائين ۽ هن ڪتاب بابت مرتب پاران نوٽ پڻ لکيو اٿائين. هن ڪتابچي جي بيڪ ٽائيتل تي ليکڪ جو تعارف ڇپيل آهي. سندس هي ٻاراڻي ادب لاءِ هڪ بهترين ڪاوش چئي سگهجي ٿي.

5. سندا چولين چوهه

مولانا حبيب الله حبيب حضوري پنهنجو پاڻ کي شاعريءَ جي صنف تي به آزمائيندو رهيو آهي. سندس شاعري جو مجموعو ”سندا چولين چوهه“ به علامہ آءِ قاضي اڪيڊمي ميهڙ طرفان ساحل پرنٽرز اينڊ پبلشر حيدرآباد مان فيبروري 2017ع ۾ ڇپجي چڪو آهي. پاڻ هن ڪتاب جي اڀرنا مزاحمتي شاعري کي ڪئي اٿائين. سندس هن ڪتاب ۾ پنهنجي پاران کان بعد ميهڙ جي بهترين ۽ پخته شاعر اسحاق راهي جي گهراڻي جي بهترين ڪردار واري فرد محترم امتياز عادل سومرو جو مهاڳ لکيل آهي. ان کان پوءِ يوسف سنڌي جا ٻه اکر : محبت جا، پر گوهر گل ڳورڙ جا ٻه اکر ”سنڌ ۽ سنڌ واسين جي دردن جا ڪيڏارا لڪندڙ شاعر“ جي نالي سان لکيل آهن، ان کان بعد ۾ محترم عاجز سرگاڻي صاحب جي حبيب حضوري کي منظوم پيٽا لکيل آهي. مولانا حبيب حضوري جي هن ڪتاب ۾ حمد باري تعاليٰ، نعت رسول مقبول، ٻه سٽا، ٽي سٽا، چو سٽا، پنج سٽا، ڇهه سٽا، پيٽا، نظم، غزل ۽ گيت شامل آهن. هي ڪتاب 236 صفحن تي مشتمل آهي. هن ڪتاب جي قيمت 500 روپيا مقرر ڪئي وئي آهي. مولانا حبيب الله جي شاعري ۾ قومي جذبو، حب الوطني، سماج جي برائي خلاف اندر جي پڙڪندڙ باهه ۽ عوام لاءِ اتساهه واضع نظر اچي ٿو. سندس شاعري پڙهي سماج جي اندر موجود برائين جو پتو پئجي وڃي ٿو، قومي جذبو جاڳي اٿي، پنهنجي وطن ۽

مولانا حبيب حضوري جي ديني ۽ علمي خدمتن جو تحقيقي جائزو

جنم پُوميءَ سان محبت پڙڪا کائي اٿي ٿي ۽ اصلاح لاءِ دل
اپاري ڇڏي ٿي. سندس شاعري جو نمونو پيش آهي:

اڃان پي چوين ٿو مان توسان رهان
هتي ناهي محفوظ منهنجو نسل
معاشي انهن جو ٿئي پيو قتل
امن پيار محبت به نيلاڻ ٿيو
منهنجو خون ناحق سرعام ٿيو
جنازن تي ويٺو سدائين روٽان
اڃان پي چوين ٿو مان توسان رهان

وسيلا سڀئي سنڌ جا تون کڻي وئين
اسان جي مفادن تي ڏاڙو هڻي وئين
صدين کان غلامي جا تحفا ڏئي وئين
ڪهڙا داغ ڏوئي وري ڪهڙا ڏوٽان
اڃان پي چوين ٿو مان توسان رهان

پنهنجي وطن ۾ مان ناشاد آهيان
ڌاريا خوش خرم ۽ مان ناشاد آهيان
آخر مان به سنڌڙي جو اولاد آهيان
اهي سور سختيون مان کيسين سهان

مولانا حبيب حضوري جي ديني ۽ علمي خدمتن جو تحقيقي جائزو

اڃان پي چوين ٿو مان توسان رهان
ميرون پٽائي جون مون کي ملن
اياز ۽ بخاري به مون تي کلن
مزارن اسان جن تي جوتا تنگن
۽ لعنتن جا وسڪارا ٿين
انهيءَ کان اڳي ئي مري مان وڃان
اڃان پي چوين ٿو مان توسان رهان

مفاد پرست مڪار اهو ٿئي
ڌرتيءَ جو غدار اهو ٿئي

سنڌ ڪپائي وري آيو ٿئي
نڪ ڪپائي وري آيو ٿئي
پڙون جو پوتار اهو ٿئي
ڌرتيءَ جو غدار اهو ٿئي

دودو تڃانءِ هوشو تڃانءِ
هن غدار کي ووت نه ڏجانءِ
آمريڪا جو يار اهو ٿئي
ڌرتيءَ جو غدار اهو ٿئي

مولانا حبيب حضوري جي ديني ۽ علمي خدمتن جو تحقيقي جائزو

دين وارن رهبرن مان دينداري وٺي هلي
قرب وارن مان منا اچ قربداري وٺي هلي
تي بجيت کان ئي وڃي اڳ، چوٽ تي هر شيءِ چڙهي
ملڪ جي واپارين مان اچ ايمانداري وٺي هلي

رهو گڏجي سڀئي انسان، اهو آ امر قدرت جو
تو ماڻهو مان ڄمي ماڻهو، اهو قانون فطرت جو
پڄايو پوت نفرت جو، ڪيو دل مان ڪدورت کي
ميڙيو سڀ محبتي ماڻهو ٻڌو ڳوٺ محبت جو

ڌرتي منهنجي ڏي اک نه ڪٽ نولا
ملندئي ڪين سولا، پتر هن پونءِ جا

ڌرتي منهنجي ڏي تون نه ڏس ڳ
لاهي وجهندئي ڀڳ دودا هن ديس جا

اچ ته پرچئون پاڻ ۾ ڪري ڪو تول
پيار ۽ پریت جو بهڳڻ ڪري بول
محبت جي مال جو پري ڏي ڪو جهول
اچي ويه ڪول ته درد وڃن دفع ٿي

مولانا حبيب حضوري جي ديني ۽ علمي خدمتن جو تحقيقي جائزو

ووت ڏي ٺاهي ڌيان اسان جو
آزادي اعلان اسان جو
قول پڪو اقرار اهو ٿئي
ڌرتيءَ جو غدار اهو ٿئي

ڏاڙا چوريون ڦرون ڪرائڻ
ڏينهن ڏني جو اغوا ڪرائڻ
ڪندو ڪاروبار اهو ٿئي
ڌرتيءَ جو غدار اهو ٿئي

سند جو دشمن گهر جو دشمن
قوم جو دشمن تر جو دشمن
ڌارين جو ڪمدار اهو ٿئي
ڌرتيءَ جو غدار اهو ٿئي

خدا ڪري ڪا هن جي پوري
حق چوي ٿو حبيب حضوري
لعنت جو حقدار اهو ٿئي
ڌرتيءَ جو غدار اهو ٿئي

مولانا حبيب حضوري جي ديني ۽ علمي خدمتن جو تحقيقي جائزو

ستون ناهي سڪ جون آيا اديب دانشور
لکن ظلم ستم تي ٿيا جيڪي قوم سان قهر
امن، انسان، محبت اٿن اڪريل اهي اکر
نڪا دل دنيا سان، رڳو پرين جي پچر
هوڪو ڏين حق جو شام هجي يا سحر
”حضوري“ تن کي لوڏو نه لهر محشر جي ميدان ۾.

قرب ويو ماڻهن مان ٿي محبت مات
الفت جي انسان مان ڏور هلي وئي ذات
ڪانهي ڪنهن وٽ بات الفت جي اکر جي

پرين تنهنجي پسڻ سان ٿيون اميدون پوريون
ختم ٿي ويون ملڻ سان درد ۽ دوريون
منهنجون سموريون پرور ڪڍي پوريون ڪيون

جاويد عباسي، ممتاز لاشاري ۽ احمد بخش کوسو سندس شاعري
ڳائي چڪا آهن.

مولانا حبيب حضوري جي ديني ۽ علمي خدمتن جو تحقيقي جائزو

6. اسڪولي شاگردن لاءِ تقريرون

جيئن ته مولانا حضوري صاحب اسڪول ۾ تدريس دوران
غير نصابي سرگرمين جو روح روان ۽ شاگردن جو رهنما رهيو
آهي. شاگردن کي مضمون نگاري، سيڪارڊ، تقريرون لکي ڏيڻ ۽
تقرير ڪرڻ جا گر سيڪارڊ ۾ پاڻ پيش پيش رهيو آهي. انهيءَ
محنت جي هڪ ڪڙي سندس هي ڪتاب به آهي. هن ڪتاب جو
موضوع مختلف موضوعن تي اسڪولي شاگردن لاءِ تقريرون
آهن. هي ڪتاب به علامه آءِ آءِ قاضي اڪيڊمي ميهڙ طرفان ساحل
پرترز اينڊ پبلشر حيدرآباد مان آگسٽ 2018ع ۾ ڇپرايو ويو.
هي ڪتابچو 72 صفحن تي مشتمل آهن، هن ڪتاب ۾ ٽوٽل 7
تقريرون آهن جيڪي عيد ميلاد النبي ﷺ، معراج النبي، لطيف
شناسي، علم جي اهميت، يوم آزادي 14 آگسٽ، علامه اقبال جو
ڏهاڙو، الوداعي تقرير ڪلاس ڏهون ۽ تقرير ڪلاس نائون جو
موضوع تي لکيل آهن. دراصل مولانا حضوري صاحب اسڪول
جي شاگردن کي تقرير لکڻ ۽ تقرير ڪرڻ لاءِ هي بطور نمونو
(Sample) هي ڪتاب ڏئي کين همٿايو آهي ته توهان هن طرز سان
ٻيون ڪيتريون ئي تقريرون لکي ۽ پڙهي سگهو ٿا. هن ڪتاب
لکڻ جو مقصد پاڻ پنهنجي پاران ۾ لکي ڇڏيو اٿائين ته جيئن
شاگردن جو تقرير ڪرڻ جو جذبو جاڳندو رهي ۽ هو هي ڪتاب
آسانيءَ سان خريد ڪري پنهنجي جذبن جو اظهار ڪري سگهن.
هن ڪتاب جي فرنٽ تي ان وقت نائون ڪلاس پڙهندڙ شاگرد

سعيد احمد سوڊر جي تقرير دوران ورتل تصوير ڏنل آهي. بيڪ
ٽائيتل اظهر آدرش لکيو آهي. هن ڪتاب جي قيمت هڪ سؤ
روپيا مقرر ڪئي وئي آهي.

7. قرآن مجيد ۽ شاهه لطيف

هن ڪتاب ۾ حبيب حضوري صاحب شاهه عبداللطيف
جي بيتن جي تشريح قرآن مجيد جي آيتن جي ترجمي ۽ تشريح
سان ڀيتي آهي. گويا شاهه صاحب جي دعوى ”جي تو بيت ڀانڻيا
سي آيتون آهين“ کي سچو ڪري ڏيکارڻ لاءِ هڪ علمي وڪ
وڌائڻ جي ڪوشش ڪئي آهي. شاهه عبداللطيف ڀٽائي رح جو
ڪلام اسان سنڌين وٽ قرآن مجيد جيترو مقدس مڃيو ويو آهي.
اسان جي اڪابرن جو قرآن مجيد، حديث، فقه، تفسير مطلب ته
الهامي علمن سان جيترو شغف ۽ چاهه هوندو هو اوترو ئي شاهه
جي رسالي ۽ ڪلام سان هوندو هو. شاهه صاحب جي شارحن ۾
جيڪي اسان جي ميهڙ جو بلند پايه شخصيتون شامل آهن تن ۾
مولانا عبدالڪريم ديروي ۽ حاجي رسول بخش ڏيرو صف اول
جا شهنسوار آهن. ذات ۽ خاندان جو اثر هن بزرگ تي به ڀيو،
جنهن ڪري هن پنهنجي خانداني پرمپرا کي نڀائيندي ان تي به
قلم کنيو. سندس هي ڪتاب علامه آءِ آءِ قاضي اڪيڊمي ميهڙ
طرفان ساحل پرنٽرز اينڊ پبلشر حيدرآباد مان ڊسمبر 2018ع ۾
ڇپرايو ويو آهي. هي ڪتاب لکڻ لاءِ شارح کي قرآن مجيد جي

آيتن جو ايترو مفهوم لازمي طور تي مستحضر هئڻ ضروري
آهي جو هو شاهه صاحب جي ڪلام کي پڙهي ته سندس ذهن ۾
قرآن مجيد جي اها آيت يا ان آيت جو ترجمو يا مفهوم فوراً ذهن
۾ اچي جيڪا ان شعر سان مطابقت رکندي هجي. سندس هي
ڪتاب به سندس علمي استعداد جو زندهه گواهه آهي. هن ڪتاب
جو مهاڳ به شاهه صاحب جي شارح ۽ ميهڙ جي مشهور ۽
معروف شخصيت مولانا جوهر بروهي جو لکيل آهي. هي ڪتاب
224 صفحن تي مشتمل آهي جنهن جي قيمت 300 روپيا رکي وئي
آهي. هن ڪتاب جو بيڪ ٽائيتل مور ساگر جو لکيل آهي. هن
ڪتاب ۾ مهاڳ کان بعد شارح پنهنجي پاران لکيو آهي. هن
ڪتاب ۾ قرآن مجيد جون 132 آيتون پيش ڪري انهن جو ترجمو
لکي شاهه صاحب جي ڪلام مان شعر پيش ڪري ان جي
سمجهاڻي ڏني وئي آهي. انهيءَ جو مقصد اهو آهي ته اصل ۾
شاهه صاحب جو هي شعر قرآن مجيد جي هن آيت جي ترجمي يا
مفهوم کي ظاهر ڪري ٿو.

8. ڀلا پونءِ نه وسرن

مولانا حبيب حضوري پنهنجي استاد محترم مولانا مفتي
ڪريم بخش مگسي صاحب کي خراج تحسین پيش ڪرڻ لاءِ هي
ڪتاب لکيو. جيڪو جولاءِ 2019ع ۾ ساحل پرنٽرز حيدرآباد مان
ڇپجي پڌرو ٿيو. مولانا حضوري صاحب جو هي ڪتاب 208

صفحن تي مشتمل آهي. هن ڪتاب جي قيمت 300 روپيه طئي ڪئي وئي آهي. هن ڪتاب جي اڀرنا مولانا صاحب پنهنجي والد گرامي حاجي محمد عثمان ڏيرو کي ڪئي آهي. هن ڪتاب جو مهاڳ سندس تمام گهرو رهندڙ دوست، هم درس ساٿي ۽ سندس استاد محترم جي وڏي صاحبزادي مرحوم محمد امين مگسي لکيو. ان کان علاوه ٻه اکر ”ليکڪ جي باري ۾ همعصرن جا رايو“ جي نالي سان سندس استاد محترم جي ٻئي نمبر صاحبزادي حافظ احمد ذهين مگسي، ”ڪاچي جي مهڪندڙ مٽي جي پيداوار سائين حبيب حضوري“ سندس پياري دوست ۽ هم سبق محترم حافظ نور احمد جتوئي، ”ميهڙ جو مڻيادار ماڻهو“ صوفي جي ايم پٽي ۽ ”ديس جو راهي“ جي نالي سان حافظ الهندو تيوڻو صاحب لکيا آهن. ان کان بعد پنهنجي پاران ۾ پنهنجون يادون ۽ ڪتاب جي باري ۾ ڪجهه وضاحت ڪئي اٿائين.

هي ڪتاب پنهنجي استاد محترم جي سوانح ۽ خدمات تي تفصيلي لکڻ جي نيت سان لکيائين. سچ ڏاڍو ڪڙو ٿيندو آهي پر گستاخي ڪرڻ جي معافي طلب ڪندي عرض ڪندس ته هي ڪتاب بلڪل به پنهنجي مضمون سان نه ٿو ٺهڪي. هن ڪتاب ۾ جيڪو ڪجهه لکيو ويو آهي اهو ڪتاب جي مقصد ۽ نالي سان بلڪل به مناسب نه ٿو رکي. اهو چوڻ مناسب ته نه ٿو لڳي ته مولانا حبيب حضوري صاحب هن ڪتاب کي لکڻ وقت ذهن ۾ ڇا رکي لکڻ چاهيو ٿي جو ڪتاب جو مقصد پوري ڪتاب ۾ ڪٿي

به نظر نه ٿو اچي. هن ڪتاب ۾ جيڪي عنوان ڏنا ويا آهن انهن تحت انهن جي وضاحت بلڪل نظر ئي ڪونه ٿي اچي. ها اهو ضرور آهي ته هي ڪتاب پڙهڻ سان ايئن محسوس ٿئي ٿو گویا مولانا صاحب پنهنجون يادون رقمطراز ڪيون آهن. باقي عنوان يا ذيلي عنوان منجهان جيڪو مقصد حاصل ڪرڻو هو اهو بلڪل عدم آهي. حسن ظن رکندي اهو چئي سگهجي ٿو ته مولانا مفتي ڪريم بخش مگسي^ح جن تي هن ڪتاب کان پهريان سندس شاگرد ڊاڪٽر عبدالرسول قادري صاحب ”قرب ڪريمي“ جي نالي سان جيڪو تحقيقي ڪتاب آندو آهي اهو مفتي صاحب جي سوانح ۽ خدمات تي مختصر پر جامع ڪتاب آهي. شايد مولانا حبيب حضوري انهيءَ ڪتاب جي اختصار کي وضاحت واري روپ ۾ آڻڻ لاءِ هي ڪتاب آندو. ايئن چوڻ به ڪو غلط نه هوندو ته اگر قرب ڪريمي ڪتاب ۽ هن ڪتاب ٻه ڪتاب پڻ آهن نه ورنه کي گڏ ڪجي ته اهو مختصر پر جامع مقالو ڪافي حد تائين تفصيلي مقالو بڻجي ويندو. بهرحال قرب ڪريمي جي اختصار کي ڪجهه واڌاري لاءِ هي ڪتاب پنهنجي جاءِ تي هڪ اهميت جو حامل آهي ۽ ميهڙ جي ايڏي وڏي قداور شخصيت مولانا مفتي ڪريم بخش مگسي صاحب جي باري ۾ هي ڪتاب ڪافي نئون مواد مهيا ضرور ڪري ٿو. اهو راقم جو ذاتي رايو آهي، ان سان ٻئي جو متفق ٿيڻ لازم ناهي.

9. ميهڙ جون مڻيادار شخصيتون

مولانا حبيب حضوري جو هي ڪتاب ميهڙ جي تاريخ جو اهم حصو آهي ۽ اسان ميهڙ وارن لاءِ علمي ميراث ۾ لاپائتو اضافو آهي. سندس هي ڪتاب ميهڙ تعلقي جي 127 عالمن، حافظن، شاعرن، اديبن، سياسي ۽ سماجي شخصيتن جي سوانح ۽ علمي خدمات تي مبني ناياب ذخيرو آهي. هي ڪتاب ڊيمي سائيز جي 352 صفحن تي مبني ميهڙ تعلقي جي شخصيات تي تاريخي دستاويز آهي. هن ناياب نسخي جي قيمت 400 روپيا رکي وئي آهي. هي ڪتاب علامه آءِ آءِ قاضي اڪيڊمي ميهڙ طرفان ساحل پرنٽرز اينڊ پبلشر حيدرآباد مان جنوري 2021ع ۾ ڇپرايو ويو آهي. هن ڪتاب جو مهاڳ مرحوم محمد امين مگسي جو لکيل آهي. هن ڪتاب جي ارپنا شيخ العرب و العجم حضرت مولانا قاري محمد ڏيرو کي ڪئي اٿائين. هن ڪتاب ۾ موجود اڪثر شخصيتن تي مختلف وقتن ۾ مختلف ڪتابن ۽ رسالن ۾ مضمون لکيل هئا، انهن مضمونن جيڪي اوائلي دور جي مختلف ڪتابن يا رسالن ۾ ڇپيل هئا تائين رسائي تمام مشڪل ڪم هو. اهي وڪريل مضمون مولانا صاحب پنهنجي هن ڪتاب ۾ سهيڙي لازوال خدمت جو ثبوت پيش ڪيو آهي. هن ڪتاب کي ميهڙ جي شخصيات سان سڃاڻي ايندڙ نسل لاءِ سندن آباء و اجداد جون زندگيون سامهون رکڻ کان وڌيڪ ٻيو ڪهڙو ناياب تحفو ٿي سگهي ٿي؟ مولانا صاحب هي موجوده ۽ ايندڙ نسل لاءِ

بيش قيمتي تحفو پيش ڪيو آهي. هن ڪتاب جي هڪ خصوصيت ته اها آهي جو هن ڪتاب اندر ميهڙ تعلقي جي علمي شهپارن جن ۾ مَرَدَن سان گڏ عورتون به هيون کي سهيڙيو اٿائين ته مسلمانن سان گڏ هندن کي به شامل ڪري سڄي وطن پرست هجڻ جو ثبوت پڻ پيش ڪيو اٿائين. هن ڪتاب ۾ ڪجهه اهڙن گمنام شخصيتن کي ڪڍي منظرعام تي آندو اٿائين جن جي خدمتن کان موجوده نسل بلڪل به ناواقف هو ۽ هو وقت جي وهڪري ۾ لڙهي اسان کان هميشه لاءِ وسري وڃن ها. مولانا صاحب پنهنجي هن ڪتاب ۾ شامل ڪجهه بزرگن جي سوانح جي آخر ۾ مولانا دين محمد اديب فيروزشاهي جا لکيل تاريخ قطعہ ارتحال فارسي زبان ۾ جيڪي پهريان مهراڻ ۽ شريعت جي سوانح نمبرن ۾ ڇپيل آهن ۽ بعد ۾ انهن بزرگن جي سوانح لکڻ وارن انهن قطعن کي فارسي ۾ لکي بنا ڪنهن ترجمي جي لکي ڇڏيو. اسان وٽان فارسي جي تعليم تقريباً موڪلائي رهي آهي، هاڻي صرف چند بزرگن کان فارسي ڄاڻڻ وارا ملڻ تقريباً ناڀيد ٿي چڪو آهي. ان ڪري مولانا دين محمد اديب فيروزشاهي جي انهن تاريخي قطعن جو ترجمو ڪرڻ جي اشد ضرورت هئي. انهيءَ جو ازالو مولانا حبيب حضوري ڪافي حد تائين ڪري ڇڏيو آهي. پنهنجي هن ڪتاب جي انهن شخصيتن جن جي باري ۾ مولانا اديب صاحب قطعاً لکيا هئا، اهي فارسي ۾ لکي انهن

جو سولي سنڌي زبان ۾ ترجمو ڪري هڪ نئون ڪارنامو پڻ سرانجام ڏنو اٿائين.

مولانا حبيب حضوري جا لکيل مضمون، مقالا ۽ مهاڳ

ڪتاب آس جو مهاڳ

مولانا حبيب حضوري الشفيق ويلفيئر ايسوسيئيشن جي خدمات ۽ اديبن مٿان لکيل مضمونن جي مجموعي ”آس“ جيڪو ڪتابي صورت ۾ ڇپجي پڌرو ٿيو جو مهاڳ لکيو آهي. سندس هي مهاڳ سماجي خدمتن ۽ صدقہ جاريه جي باري ۾ هڪ اهم علمي آرٽيڪل آهي. پاڻ هن مهاڳ کي قرآن مجيد جي آيتن جي تشريح، احاديث رسول جي وضاحت ۽ صحابه ڪرام جي واقعات کي بيان ڪندي ڏاڍي عمدہ پيرا ۾ لکيو آهي. هن مضمون جي مناسبت سان وڏن شاعرن جا شعر بطور دليل پيش ڪري مضمون کي وڌيڪ مزيدار بڻائي ڇڏيو اٿائين. مولانا حبيب حضوري جو هي مهاڳ به سندس علمي استعداد جو زندهه گواهه پڻ آهي. پاڻ هي مهاڳ 6 ڊسمبر 2016 ع ۾ لکيائين جيڪو ڪتاب جي صفحي نمبر 11 کان 17 تائين ڇپيل آهي.

ڪتاب رحيم لطيفي جو مهاڳ

مولانا حبيب حضوري ميهڙ جي مشهور علمي، ادبي شخصيت رئيس شمس الدين بلبل صاحب جو لکيل منظوم

ڪتاب ”رحيم لطيف“ سندس پوٽي محترم شمس ابن ضياء ابن بلبل نئين سر ڪجهه اضافي سان شايع ڪرايو جو مهاڳ لکيو آهي. سندس هي مهاڳ علمي مضمون آهي. هن مهاڳ ۾ مولانا حبيب حضوري لکي ٿو ته الله جي عشق جا متوالا محبت جا پيالا پي پڙ ٿي هليا ويا مت شراب طهور جا خالي ڪري سفر لاءِ راهي ٿي ويا. ان کان اڳتي مولانا صاحب لکي ٿو ته مانوارو سائين شمس الدين بلبل به اهڙن انمول آبدار موتين مان هڪ هو، جنهن پنهنجي قابليت، خداداد صلاحيت ۽ اعلى ذهانت جو پرپور مظاهرو ڪري ڏيکاريو ۽ ڪافي ڪتابن جو ذخيره پوئتي ڇڏي اسان جي حوالي ڪيو. هن سنڌي قوم جي محسن فرد ۽ وڏي ڏاهي تمام گهڻو لکيو! مسلمانن جو ڪيس اعلى اختيارين تائين پهچائڻ ۾ ڪابه گهٽتائي ڪانه ڪئي. هو صاحب گهڻ رُخي شخصيت جو مالڪ هو. ان کان بعد مولانا صاحب کي هن مهاڳ لکڻ لاءِ محترم شمس ابن ضياء جي طرفان چوڻ جي ڳالهه ۽ ڪتاب کي پڙهي ان بابت به اکر (مهاڳ) لکڻ جي ڳالهه لکي اٿائين. ان کان پوءِ ڪتاب جي باري ۾ بلبل صاحب جي ڪتاب ”رحيم لطيف“ منجهان ڪجهه شعر حوالي ۽ سمجهاڻي طور پيش ڪري انهن جي باري ۾ ٻڌايو آهي. آخر ۾ ان ڳالهه جي وضاحت ڪئي اٿائين ته جيڪي دوست چون ٿا ته ”رحيم لطيف“ ”ڪريما“ جو ترجمو آهي. اهي غلط فهمي جو شڪار ٿيا آهن. پوءِ ان جي وضاحت ڪئي اٿائين ته هي ڪتاب ان جو ترجمو ناهي. آخر ۾

شمس ابن ضياء جو ٿورو مڃيو اٿائين ته پاڻ ڪتاب ”رحيما لطيف“ تيون پيرو چيرائي اسان تي احسان ڪيو اٿائين. آخر ۾ پنهنجو نالو ۽ ايدريس لکي اٿائين. هن مهاڳ جي آخر ۾ 10_12_2016 تاريخ لکي اٿائين.

ڪتاب وجود جو هڳاءُ جو مهاڳ

مولانا حبيب حضوري کي ڊاڪٽر فيض جوڻيجي پنهنجي ڪتاب ”وجود جو هڳاءُ“ جو مهاڳ لکڻ لاءِ چيو. مولانا صاحب هن ڪتاب جو مهاڳ لکي کيس ڏنو، پر پوءِ الائي ڪهڙي سبب اهو مهاڳ هن ڪتاب ۾ شامل ٿي نه سگهيو، بلڪ هن ڪتاب تي مهاڳ سري کان آهي ئي ڪونه ۽ نه ئي وري ڪنهن جا به اکر هن ڪتاب ۾ شامل آهن. صرف اداري طرفان نوٽ لڳل آهي. مولانا صاحب جي لکيل ان مهاڳ جي ڪاپي راقم کي هٿ اچي وئي. ان باري ۾ ڪجهه لکي ڦارئين جي نظر ڪجي ٿو. مولانا صاحب جو هي مهاڳ قابل مدح شاعري جنهن کي ايئن چئجي ته جائز ۽ ادب جي دائري اندر رهندڙ شاعري جي جواز جي باري ۾ ڪافي مفصل علمي بحث ڪيو آهي. هن علمي مضمون اندر مولانا صاحب عرب حضرات ۾ شاعري جو هڪ مثال، شاهه عبداللطيف ڀٽائي جي شاعري، استاد بخاري، مسڪين سمون، شيخ اياز ۽ يوسف شاهين جي شاعري جا ڪجهه نمونا بطور دليل پيش ڪيا آهن. ان کان بعد مولانا صاحب جناب عباس ڪوريجو جو ڊاڪٽر

فيض جوڻيجو جي شخصيت، محنت، شوق، جدوجهد ۽ جتن جي باري ۾ تحرير ٿيل مضمون پيش ڪيو آهي. ان کان پوءِ ڊاڪٽر فيض جي ڪافي ۽ وائي جا نمونا پيش ڪيا اٿائين. ان کان پوءِ سندس هن شاعري جي مجموعي بابت لکيو اٿائين. آخر ۾ مرتب لاءِ دعا ڪري پنهنجو نالو ۽ ايدريس لکي اٿائين. هن مهاڳ تي 12_11_2017 جي تاريخ لکيل آهي. ڊاڪٽر فيض صاحب پنهنجي هن ڪتاب جي شروع ۾ ”مان پريا هٿ وٺائيندڙ“ جي نالي سان پنهنجن سهڪاري دوستن جون تصويرون ۽ نالا لکيا آهن، انهن ۾ مولانا حبيب حضوري صاحب جي تصوير ۽ نالو پڻ شامل آهي.

ڪتاب شعور جي لات جو مهاڳ

مولانا حبيب حضوري ميهڙ جي اديب ڊاڪٽر عبدالوهاب گلال جي سهيڙيل ڪتاب ”شعور جي لات“ جيڪو ساحل پرنٽر حيدرآباد مان مارچ 2021ع ۾ ڇپجي منظر عام تي آيو جو مهاڳ لکيو آهي. هي مهاڳ ڪتاب جي صفحي نمبر 11 کان 19 تائين ڇپيل آهي. مرتب جو هي ڪتاب اصل ۾ سندس مطالعي جو نچوڙ آهي. هي ڪا سندس پنهنجي تخليق نه آهي بلڪ پاڻ جڏهن به جيڪو به ڪتاب پڙهندو هو ته ان ۾ جيڪا ڳالهه کيس پسند ايندي هئي ته ان کي لکي محفوظ ڪري ڇڏيندو هو. مولانا حبيب حضوري صاحب هن ڪتاب جي مهاڳ ۾ مرتب سان پنهنجي

واقفيت ۽ تعلق جي وضاحت ڪئي آهي ۽ علمي انداز ۾ هن ڪتاب جي اهميت کي اجاگر ڪيو اٿائين.

انٽرويو

مولانا حبيب حضوري اڄ ڪلهه اخبارن جي نمائندگي ڪندي ڪافي اخبارن لاءِ مختلف ماڻهن جا انٽرويو وٺي رپورٽ ڪري چڪو آهي پر پاڻ ”الشفيق ويلفيئر ايسوسيئيشن ميهڙ“ جي سرواڻ محترم جناب شفيق احمد چنا کان انٽرويو وٺي ان کي قلمبند ڪري ”آس“ ڪتاب جي صفحي نمبر 21 کان 25 تائين ڇپرائي ڇڏيو. هن انٽرويو ۾ الشفيق ويلفيئر ايسوسيئيشن جي سرواڻ کان انٽرويو ذريعي سندس زندگي، خاندان جي سماجي خدمات ۽ پنهنجي خدمتن جي باري ۾ سوال پڇي گويا سائين شفيق احمد کي کولي عوام جي سامهون رکيو اٿائين. سندس هي انٽرويو سندس بهتر صحافي ۽ اينڪر پرسن هجڻ جو هڪ ثبوت پڻ آهي.

حضرت مولانا مفتي ڪريم بخش مگسي رح

مولانا حبيب حضوري پنهنجي استاد محترم مولانا مفتي ڪريم بخش مگسي صاحب جي سوانح ۽ خدمات تي هڪ علمي مضمون لکيو. سندس هي مضمون ميهڙ منجهان نڪرندڙ ماهوار بلند حوصلو حيدرآباد جيڪو ساحل پرنٽرز حيدرآباد منجهان ڇپجي پڌرو ٿيندو رهيو. هن رسالي جي سيپٽمبر آڪٽوبر 2020ع

واري شماري جي صفحي نمبر 14 کان 17 تائين چئن صفحن تي مشتمل ڇپيل آهي. شاهه عبداللطيف ڀٽائي جو شعر لکي هن مضمون جي شروعات ڪئي اٿائين. ان کان بعد مفتي صاحب جي پيدائش ۽ ابتدائي تعليم حاصل ڪرڻ کان وٺي درس نظامي مڪمل ڪرڻ ۽ پنهنجي استاد مولانا عبدالڪريم مگسي صاحب جن جي زيرنگراني تدريسي خدمت جو ذڪر ڪيو اٿائين. ان کان اڳتي هلي مولانا حبيب حضوري مفتي صاحب جو ميهڙ اچڻ بيان ڪيو آهي. ميهڙ جي مدرسه عربيه دارالقرآن جامع مسجد ميهڙ ۾ تدريسي خدمتن ۽ اتي علم جي شمع تي پروانن جو اچڻ بيان ڪيو اٿائين. اتي مفتي صاحب جي محنت ۽ لڳن جي ڪري شاگردن جو تعداد وڌڻ ڪري ٻين استادن کي مقرر ڪرڻ ۽ مسجد جو اوقاف کاتي حوالي ٿيڻ ۽ مفتي صاحب جو انهيءَ مسجد ۾ اوقاف کاتي پاران امام ۽ خطيب مقرر ٿيڻ جو ذڪر ڪيو اٿائين. انهيءَ کان پوءِ مفتي صاحب جي تصوف جي سلسلي ۾ بيعت ڪرڻ، سندس مرشدن جو احترام ۽ انهن جي حاضري ڀرڻ جو تذڪرو ڪيو اٿائين. انهيءَ کان پوءِ مفتي صاحب جي تدريسي ڪردار تي روشني وجهي سندس پتن جو تفصيلي ذڪر ڪري آخر ۾ مفتي صاحب جي وفات جو تفصيلي بيان ڪري مضمون پورو ڪيو اٿائين.

ميهڙ تاريخ ۽ تحقيق جي آئيني ۾

مولانا حبيب حضوري جو هي ميهڙ جي تاريخ تي تحقيقي مضمون به ميهڙ منجهان نڪرندڙ ماهوار بلند حوصلو حيدرآباد جيڪو ساحل پرنٽرز حيدرآباد منجهان ڇپجي پڌرو

ٿيندو رهيو. هن رسالي جي ڊسمبر 2020ع واري شماري جي صفحي نمبر 21 ۽ 22 تي ڇپيل آهي. مولانا حبيب حضوري پنهنجي هن مضمون جي شروع ۾ لکي ٿو ته ”ميهڙ جي نالي جي تحقيق جو دروازو کليل آهي ۽ کليل رهندو، ڀل تحقيق به ٿئي ۽ تنقيد به ٿئي، مون ڪجهه رايو ڏنا آهن ته جيئن محقق اسان جي رهنمائي ڪن!“ مولانا صاحب ميهڙ شهر جي نالي بابت پنج مخلف رايو تاريخي پراڻن ڪتابن جي حوالن سان پيش ڪيا آهن. سندس رايو ۾ تحقيق ته شامل آهي ۽ سندس هر هڪ رايو ميهڙ جي نالي جي اهم وجه نظر اچي ٿو. سندس پيش ڪيل هر هڪ رايو مسلم اهميت جو حامل آهي. چئي سگهجي ٿو ته ميهڙ جو ميهڙ نالو هنن رايو منجهان ڪنهن هڪ رايي سان متفق ضرور هوندو.

نئين سال جو غمناڪ تحفو: گوهر گل ڳورڙ جي جدائي
مولانا حبيب حضوري جو ميهڙ جي اديب، ليکڪ ۽ شاعر مرحوم گوهر گل ڳورڙ جي وفات جي مناسبت سان لکيل تعزيتي مضمون آهي. مولانا صاحب جو هي مضمون ميهڙ منجهان نڪرندڙ هفتيوار اخبار ”سچ جو آواز“ جلد 4، شمارو 50، 3 اپريل کان 11 اپريل 2018ع تائين ۾ ڇپيو. مولانا صاحب جو هي مضمون مرحوم گوهر گل ڳورڙ جي ڪردار ۽ خدمات بابت سٺي تفصيل سان لکيل آهي. هن مضمون ۾ گوهر گل ڳورڙ جي وڇوڙي سان ميهڙ جي شاعرن مان هڪ بهترين شاعر جي ڪوٽ جو درد بيان ڪيو ويو آهي. هن مضمون ۾ سندس شاعري کي به بطور دليل پيش ڪيو اٿائين. آخر ۾ محترم عاجز سرگاڻيءَ جو

قطعو ان ڌڪ جي صداقت پيش ڪرڻ لاءِ ڏنو اٿائين. اهو قطعو هن طرح آهي:

نئين سال غمناڪ تحفو ڏنو آ
ادب جي گلشن منجهان گل چنو آ
ڪيئن ٿيندو برداشت گوهر جو صدمو
هي سرگاڻي عاجز سڄڻ لئي رنو آ

استاد القراء حضرت مولانا حافظ قاري محمد ميهڙ وارو
مولانا حبيب حضوري پنهنجي چاچي ميهڙ جي عظيم هستي ۽ شيخ العرب والعجم حضرت مولانا قاري محمد صاحب جي سوانح ۽ علمي خدمتن تي مشتمل هي مضمون لکيو آهي. سندس هي مضمون روھڙي منجهان نڪرندڙ ”ماهوار شريعت“ رسالي جلد 43، شمارو 7، جنوري 2016، ربيع الثاني 1437ھ ۾ صفحي نمبر 17 کان 21 تائين پنج صفحن تي ڇپيو. مولانا صاحب پنهنجي هن مضمون کي ڏاڍي شاندار پيرا ۾ حضرت مولانا قاري محمد صاحب بابت لکيو آهي. هن مضمون ۾ سندس زندگيءَ جي اڪثر پهلوئن کي ڪوَر ڪري ورتو اٿائين. سندس هي مضمون علمي اعتبار سان تمام گهڻي اهميت جو حامل مضمون آهي. مولانا صاحب هن مضمون ۾ ”مولانا قاري محمد صاحب جي پيدائش، تعليم ۽ تربيت، درس تدريس، قاري محمد ديروي جن جي ميهڙ ۾ آمد، قاري محمد ديروي جي حرمين شريفين علم قرائت و تجويد سکڻ لاءِ روانگي ۽ مسجد نبوي ۾ تراويح پڙهائڻ جوشرف، قاري محمد ديروي جا پنج وڏا ماياناز شاگرد، پير جو ڳوٺ ۾ دوره قرائت ۽ مولانا ثناء الله جتوئي جي شاعري،

خميس مشيطن سعودي عرب، قاري محمد پهريان پاڻ عمل ڪيو، قرآن جو عاشق، مدرسه عربيہ دارالقرآن ميهڙ جو قيام، وصال، تصنيف، اولاد، حضرت مولانا حماد الله هاليجوي ۽ قاري محمد “ جا عنوان قائم ڪري هر هڪ عنوان جو تفصيل لکيو اٿائين. هن مضمون جي آخر ۾ مولانا قاري محمد صاحب جي شاگردن جا نالا مختصر تعارف سان پڻ پيش ڪيا اٿائين. مولانا حبيب حضوري جو لکيل هي مضمون سندس ڪتاب ”ميهڙ جي ديروي (ڏيرا) خاندان جون علمي ۽ ادبي خدمتون“ ۾ ساڳي ريت ڇپيل آهي. سندس هي مضمون راقم جي ايم فل ٿيسس جنهن جو عنوان ” حضرت مولانا قاري محمد صاحب جون ديني ۽ علمي خدمتون ۽ معاشري تي ان جا اثر “ جو بنياد هو. هن مضمون مون کي ٿيسس لکڻ ۾ ڪافي مدد ڪئي.

خوبين جي ڪاڻ

مولانا حبيب حضوري جو هي مضمون ميهڙ جي نوجوان سماجي ورڪر ۽ جاکوڙي ڪردار واري انسان مرحوم عبدالشڪور ٻگهيو جي وفات تي تعزيتي مضمون آهي. سندس هي مضمون ڪتاب ”سرهاڻ جا گيسو“ جيڪو حاجي عبدالڪريم فائونڊيشن المعروف ” حق فائونڊيشن “ طرفان پارس پرنٽنگ پريس حيدرآباد منجهان مارچ 2020ع ۾ ڇپجي پڌرو ٿيو. مولانا صاحب جو هي مضمون ڪتاب جي صفحي 85 ۽ 86 تي ڇپيل آهي. مولانا صاحب هي مضمون ميهڙ جي نوجوان سماجي خدمتگار جي ڪردار، اخلاق ۽ سماجي خدمتن بابت سُنِي ۽ عمدہ پيرا ۾ لکي مرحوم جي خدمتن ۽ ڪردار تي روشني وڌي آهي.

هر ڏکي انسان جو درد سمائيندڙ شخص

مولانا صاحب جو هي مضمون به مرحوم عبدالشڪور ٻگهيو جي اوچتي وڇوڙي تي تعزيتي مضمون آهي. هي مضمون به ڪتاب ”سرهاڻ جا گيسو“ جي صفحي 86 ۽ 87 تي ڇپيل آهي. هي مضمون مرحوم جي نيڪ ڪردار، اخلاق ۽ سماجي خدمتن تي لکيل آهي. هي مضمون مرحوم جي خوبين کي ڪافي حد تائين واضع ڪري ٿو.

الشفيق ويلفيئر ايسوسيئيشن ميهڙ جي باري ۾ مولانا حبيب حضوري جو رايو

مولانا حبيب حضوري الشفيق ويلفيئر ايسوسيئيشن ميهڙ جي باري ۾ پنهنجا جيڪي تاثرات پيش ڪيا اهي ڪتاب ” آس “ جي صفحي 26 تي ڇپيل آهن. هن تاثر ۾ مولانا صاحب ويلفيئر جي ڪمن جي ساراهه ۽ نيڪ جذباتن جو اظهار ڪيو ۽ دعائن سان نوازيو آهي.

سماج سڌارڪ سائين شفيق احمد ”شفيق“ چنا

مولانا حبيب حضوري جو لکيل هي مضمون ڪتاب ” آس “ جي صفحي نمبر 42 ۽ 43 تي ڇپيل آهي. مولانا صاحب جو هي مضمون الشفيق ويلفيئر ايسوسيئيشن ميهڙ جي سرواڻ محترم سائين شفيق احمد جي باري ۾ لکيل آهي. پاڻ هن مضمون ۾ الشفيق ويلفيئر ايسوسيئيشن ميهڙ جي ڪيل خدمتن ۽ سائين

شفیق احمد جي ڪردار ۽ سماجي خدمتن جي باري تفصيل سان لکيو اٿائين.

صاحب رهاڻ حبيب حضوري جي تقرير

22 مئي 2016ع تي ميهڙ جي اديبن ۽ ليکڪن طرفان مولانا حبيب حضوري جي ادبي خدمتن کي ملڻ ڏيندي ساڻس هڪ شام (رهاڻ) ملهائي وئي. پاڻ انهيءَ رهاڻ واري پروگرام ۾ جيڪا تقرير ڪيائين سا ڪتاب ”آس“ جي صفحي نمبر 72 کان 75 تائين ڇپيل آهي. پاڻ هن تقرير ۾ محفل منعقد ڪندڙن، شريڪ ٿيندڙن سڀني ماڻهن جا نالا وٺي ۽ جن بن فنڪارن انور پتوجو ۽ قمر منظور سرهيو جن سندس ڪلام ان محفل ۾ پڙهيو جو شڪريو ادا ڪيو. ان کان پوءِ پنهنجي علمي ادبي خدمتن جي باري ۾ ڪجهه ڳالهائي سندس ان خدمت تي ٿيل تنقيد جي وضاحت ڪئي ۽ انهيءَ تنقيد جي اصلاح جو عزم ڪيو. انهيءَ کان بعد وري آخر ۾ سڀني جا ٿورا مڃي پنهنجي تقرير جي پڄاڻي ڪيائين.

صحافي ڪامريڊ الاهي بخش چانڊيو سان ادبي رهاڻ

27 نومبر 2016ع بروز آچر تي ميهڙ جي سڀ کان پراڻي اخباري هاکر، صحافي ۽ سماجي شخصيت محترم الاهي بخش چانڊيو سان ”الشفیق ویلفیئر ایسوسی ایشن ميهڙ“ پاران

الشفیق پبلڪ اسڪول ميهڙ ۾ رهاڻ ملهائي وئي. انهيءَ پروگرام جو تفصيلي احوال مولانا حبيب حضوري هن مضمون تحت پيش ڪيو آهي ته هن پروگرام رکڻ جو مقصد، هن پروگرام جي صدارت، هن پروگرام جي ڪمپيئرنگ ڪندڙ، هن پروگرام جا شرڪاءَ ڪهڙا ڪهڙا هئا؟ ڪهڙي مهمان هن پروگرام ڇا ڇا ڳالهائيو، اهل علم ۽ قلم ڏٺين ڪهڙا ڪهڙا رايو پيش ڪيا. مطلب ته هن پوري پروگرام جو اڪين ڏٺو احوال لکيو اٿائين، جيڪو ڪتاب ”آس“ 113 صفحي کان 115 صفحي تائين ڇپيل آهي.

انور علي پتوجو هڪ سالڪ، سگهڙ ۽ ملوڪ ماڻهو

مولانا حبيب حضوري جو هي مضمون 25 آڪٽوبر 2016ع تي دارالبقا جي طرف راهي ٿيڻ واري مرحوم انور علي پتوجو جي باري ۾ پنهنجون يادگيريون ۽ تاثرات تي مبني آهي. هي مضمون ڪتاب ”آس“ جي صفحي 116 کان 118 تائين ڇپيل آهي.

هاري اڳواڻ ڪامريڊ بگن چانڊيو جي 12 ورسي جو احوال

مولانا حبيب حضوري جو هي مضمون 22 جنوري 2017ع تي ”الشفیق ویلفیئر ایسوسی ایشن ميهڙ“ طرفان الشفیق پبلڪ اسڪول ميهڙ ۾ 12 ورسي ملهائڻ واري پروگرام جو مڪمل

آهي. جيڪو پاڻ ڪتاب جي مهوري پروگرام ۾ پڙهيو هئائين. مولانا صاحب هن مقالي ۾ ڪتاب جو مختصر احوال پيش ڪيو آهي، ان کان پوءِ جناب بلبل صاحب جي سماجي ۽ علمي خدمتن جو ذڪر ڪيو اٿائين. هن مضمون ۾ بلبل صاحب جي شاعري تي ڪافي سٺو علمي بحث پڻ ٿيل آهي. مولانا جو هي مضمون ڪتاب ”آس“ جي صفحي 124 کان 127 تائين ڇپيل آهي.

بلبل جي شاعري بابت ذات ڏٺين جا رايا

مولانا حبيب حضوري جو هي مضمون بلبل جي شاعري بابت قلم ڏٺين جا رايا ۽ تاثرات لکيا آهن. هن مضمون ۾ بلبل جي شاعري تي محترم ايڊوڪيٽ عبدالڪريم چانڊيو، مرن محزون پٽي، سيد علي اڪبر شاهه (پير آف ميهڙ)، شعبان بخت، احمد خان ايمر سيال، حاجي محمود خادم لاڙڪاڻوي، ظفر ڪاظمي، ديوان ليلارام ڏيونداس رچنداڻي (انڊيا)، مخدوم طالب الموليٰ، مولانا غلام محمد گرامي، حافظ محمد احسن چنا، ضياءُ ابن بلبل ۽ محمد امين مگسي صاحب جا تاثرات لکيا اٿائين. سندس هي علمي مقالو ڪتاب ”آس“ جي صفحي نمبر 128 کان 132 تائين ڇپيل آهي.

احوال آهي. پاڻ ان پروگرام جو احوال قلمبند ڪري ڪتاب ”آس“ جي 119 کان 121 تائين ڇپرايو اٿائين.

ڪتاب ”محسن قوم، شمس العلماء، ملڪ الشعراء سنڌ

رئيس شمس الدين بلبل“ جي مهوري تقرير

هي مضمون به اصل ۾ ميهڙ جي مشهور و معروف علمي ادبي شخصيت جناب رئيس شمس الدين بلبل جي سوانح ۽ خدمات تي مشتمل مختلف قلم ڏٺين جي مضمونن جو ناياب مجموعي ڪتاب ”محسن قوم، شمس العلماء، ملڪ الشعراء سنڌ رئيس شمس الدين بلبل“ جي مهوري پروگرام جيڪو 12 مارچ 2017ع تي ٿي گذريو جو سربستو احوال آهي. هن ڪتاب جي مهوري تقرير جو پروگرام ”بلبل هائوس“ ميهڙ ۾ ”الشفيق ويلفيئر ايسوسيئيشن ميهڙ“ طرفان منعقد ڪيو ويو. مولانا صاحب جو هي احوالي مضمون ڪتاب ”آس“ جي صفحي 122 ۽ 123 تي ڇپيل آهي.

شمس الدين بلبل جي شاعري تي هڪ نظر

مولانا حبيب حضوري جو هي علمي مقالو رئيس شمس الدين بلبل صاحب تي لکيل مختلف مضمونن جي مجموعي ڪتاب ”محسن قوم، شمس العلماء، ملڪ الشعراء سنڌ رئيس شمس الدين بلبل“ جي مهوري پروگرام جي حوالي سان لکيل

نامياري شاعر مجبور ميمڻ سيتائي سان رهاڻ

مولانا صاحب هي خبري مضمون ” الشفيق ويلفيئر ايسوسيئيشن ميهڙ “ ۽ سرجهار فورم پاران سنڌ جي پلوڙ ۽ قومي شاعر خادم حسين ميمڻ المعروف مجبور ميمڻ جيڪو ڪيترن ئي سالن کان وٺي فالج جي بيماريءَ سبب بستري پيڙو هو جنهن ڪري هيءَ رهاڻ سندس گهر جي اڱڻ تي سيتا ۾ ملهائي وئي. ان رهاڻ جو سربستو احوال هن مضمون ۾ لکي محفوظ ڪري ڪتاب ” آس “ جي صفحي 139 کان 140 تي ڇپرائي ڇڏيائين. پاڻ هن رهاڻ جو احوال پيش ڪندي لکي ٿو ته هن پروگرام جي صدارت استاد الشعراءِ قلندر بخش ” قلندر “ ميمڻ ڪئي، هن پروگرام جو خاص مهمان حبيب حضوري هيو، اعزازي مهمانن ۾ ” الشفيق ويلفيئر ايسوسيئيشن ميهڙ “ جو صدر شفيق احمد چنا، برڪ صحافي پاويل جوڻيجو، ڪالم نگار ممتاز همراهي، سگهڙ شاعر محبوب ڏيپر، استاد عبدالستار چوهاڻ ۽ گلزار ڪلهوڙو هئا. ان کان بعد محفل ۾ شريڪ مهمانن جيڪي چيو يا پڙهيو ان جو احوال لکيو اٿائين.

شايان انقلابي رستي جو سپهه سالار ۽ سنڌ جو سپوت

مولانا حبيب حضوري جو لکيل هي تعزيتي مضمون ميهڙ جي نوجوان اديب ۽ سماجي خدمتگار مرحوم شايان علي گورڙ جي وفات کان احمد خان چانڊيو ۽ منظور مهيسر طرفان

سهيڙي 2018ع ۾ سنڌيڪا اڪيڊمي ڪراچي منجهان ڇپرايل ڪتاب ”پتنگ جيئن پيدا ٿيو“ ۾ ڪتاب جي صفحي نمبر 58 ۽ 59 تي موجود آهي. سندس مضمون جيئن جو تيئن پڙهندڙن جي نظر ڪجي ٿو:

شايان انقلابي رستي جو سپهه سالار ۽ سنڌ جو سپوت

هي دنيا آهي، جنهن کي اسان سدائين رهڻ جو مقام سمجهيو آهي، اسان جي زندگي ۾ ئي الاهي ماڻهو ڄميا آهن ۽ فوت ٿي راه رباني ورتي اٿن. موت ۽ زندگي جو فلسفو حڪيمن، ڏاهن، باخبر انسانن ۽ باشعور عقلمندن ٻڌايو آهي پر اسان ان تي ڌيان ڏيڻ کان سواءِ، حياتيءَ جون قيمتي گهڙيون گذاري رهيا آهيون. قرآن پاڪ چيو آهي ته: ”موت ۽ زندگي جو سلسلو ان ڪري رکيو ويو آهي ته اسين ڏسون ته اوهان مان ڪير ٿو سڻا ۽ سهڻا عمل ڪري ڏيکاري!“ (احسن عملاً) سهڻي، سني، صالح ۽ سالم عمل ڪرڻ وارا تمام گهڻا ماڻهو آهن، ته وري ڏسون ته انهن مان به +وڌيڪ سٺو ۽ سهڻو عمل ڪنهن ڪري ڏيکاريو! ان جو مقام ۽ مرتبو وري ٻين کان اعلى ۽ ارفع آهي. هي ڳالهه طئه ٿيل آهي ته موت زندگيءَ جو پيڇو ڪري رهيو آهي، هتي ڪوبه هميشه ناهي رهيو. هي حسين پر شوق زندگي ڪنهن به وقت موت جي ويران ۽ اڻ ڪٽ وادي ۾ وڃي اختتام پذير ٿيندي، اها به پڪ آهي ته حياتي جو ڏيئو ڪنهن به وقت طوفان جي ور چڙهي وسامي ويندو، پر ان هوندي به وسيلو ۽ وڪ بڻجي زندگي جي شاهراهه تي ملندا رهون ٿا، پڪي پوک ۾ لاٻارو پوي ته ڪا عجب جهڙي ڳالهه ناهي! پر ڪچڙيون ڪليون

ٽوڙ کان اڳ ۾ مرجھائجي وڃن ته ذهن، دل ۽ دماغ تي ڪاپاري ڌڪ ضرور لڳي ٿو.

شايان علي شير ڳورڙ هڪ نوجوان عزم ۽ همت سان سرشار ذهانت ۽ اهليت سان ڀرپور، ڪي ٿو، هماليه جهڙو حوصلو رکندڙ، سنڌ جي خوشحالي ۽ ترقي جا خواب سيني ۾ سانڍي گهمندڙ، باضمير، باشعور سنڌ جو آئيندو، ايئن ٽڪڙو ڏوراهين سفر تي هليو وڃي! ته سندس والدين ۽ عزيز و اقارب ته ضرور سوڳوار ٿيندا، پر اسين دوست، احباب ۽ سنڌ واسي به غمگين ۽ ڏڪارا ضرور ٿينداسين. اهو هڪ فطري عمل آهي، جيتوڻيڪ منهنجي ذاتي طرح ڪا شايان سان ويجهڙائپ ڪانه هئي، ڇو ته نوجوان نوخيز ۽ نو عمر 21، 22 سالن جو ڳيرو ۽ شهزادو ۽ آءٌ عمر رسیده، پڪو پوڙهو، جهونو، پر سائين علي شير ڳورڙ ۽ سائين حسين بخش ڳورڙ سان نه رڳو پراڻي شناسائي، پر محبت، قرب ۽ دوستي جو به رشتو آهي. ها! پر شايان سان ذهني ۽ نظرياتي هم آهنگي هئي، هو منهنجو آئيندو، منهنجو روشن مستقبل ۽ سنڌ جو سڀوت انقلابي دستي جو سپهه سالار هو.

ڌارين جي ڪاهه ۽ سنڌ جي جوڌن جو ڪردار

مولانا حبيب حضوري جو لکيل هي سنڌ جي سورهيه سڀوت ۽ سائين جي ايم سيد جي سڄي سپاهي سميع الله ڪلهوڙو جي خدمتن تي لکيل هي مضمون اپريل 2005ع ۾ آزاد پبلشنگ هائوس، ديش ميڊيا حيدرآباد طرفان محترم آزاد انور ڪانڌڙو صاحب جي سهيڙيل ڪتاب ”ڌرتيءَ جو شهيد، سميع الله ڪلهوڙو“ جي صفحي نمبر 151 کان 153 تائين ٽن صفحن تي

مشمول ڇپيل آهي. مولانا صاحب هن مضمون ۾ سنڌ مٿان ٿيل ڌارين جون ڪاهون ۽ انهن جي اڳيان سينا سپر ٿي بيهڻ وارن جوڌن جوانن جو ذڪر ڪري سميع الله ڪلهوڙي جي خدمتن ۽ بهادريءَ تي روشني وڌي آهي. سندس لکيل هي مضمون سنڌ پرستي، ڌرتي پرستي ۽ قوم پرستيءَ مٿان هڪ دليل آهي.

بلبل هائوس ميهڙ

مولانا حبيب حضوري جو هي مضمون ميهڙ جي قديمي ۽ علم جو پندار عمارت ”بلبل هائوس“ جي باري ۾ لکيل آهي. بلبل هائوس خود ميهڙ جي تاريخ جو هڪ باب آهي. مولانا حبيب حضوري ان بابت ڪتاب ”آس“ جي هڪ صفحي جيترو لکيو آهي، سندس هي مضمون ڪتاب جي صفحي 141 تي ڇپيل آهي. مولانا صاحب هن بنگلي جو تعارف ڏاڍي عمدہ پيرا ۾ ڪرايو آهي. قديم آثارن سان چاهت رکندڙن لاءِ سندس هي مضمون لاڀائتو آهي.

ميهڙ ۾ ٽن ڀلوڙ سگهڙ شاعرن سان ادبي رهاڻ ملهائي وئي

مولانا حبيب حضوري جو هي مضمون اصل ۾ رهاڻ پروگرام جو احوال آهي. هي رهاڻ 30 آگسٽ 2017ع تي ”حق فائونڊيشن“ پاران ٽن ڀلوڙ شاعرن محبوب ڏيپر، اويس قرني ۽ منظور مولائي کوسو سان ”الشفيق ويلفيئر ايسوسيئيشن ميهڙ“ جي سهڪار سان الشفيق پبلڪ اسڪول ۾ ملهائي وئي. هن

پروگرام جو مهمان خاص پروفيسر اياز لاکير هو ۽ صدارت شمس ابن ضياء ابن بلبل ڪئي. اعزازي مهمانن ۾ پروفيسر عبيدالله لاکير، حبيب حضوري، عبد مگسي، سڪندر سوڍر، نور نبي بگهيو، فيض محمد بگهيو، معصوم بخاري، الاهي بخش چانڊيو، رياض چانڊيو، آزاد انور ڪانڌڙو، ساجد چانڊيو ۽ ممتاز سومرو هئا. مولانا حبيب حضوري هن مضمون ۾ انهيءَ پروگرام جو احوال قلمبند ڪيو آهي. سندس هي مضمون به ڪتاب ”آس“ جي صفحي 142 ۽ 143 تي ڇپيل آهي.

ميهڙ ۾ عيد مشاعرو ۽ ليڪچر پروگرام ٿيو

مولانا حبيب حضوري جو هي مضمون ميهڙ ۾ عيدالاضحيٰ جي موقعي تي ”سنڌي ماڻهن کي موجوده حالتن ۾ ڇا ڪرڻ کپي؟“ جي عنوان تحت ٿيو. هن پروگرام کي ”الشفيق ويلفيئر ايسوسيئيشن ميهڙ“ طرفان منعقد ڪيو ويو. هن پروگرام ۾ ايدوڪيت معين مگسي ليڪچر ڏنو. انهيءَ پروگرام ۾ شرڪاءَ ڇا ڇا ڳالهايو ۽ پروگرام ڪيئن ٿي گذريو تي بحث ڪيو اٿائين. سندس هي مضمون به ڪتاب ”آس“ جي صفحي 144 ۽ 145 تي ڇپيل آهي.

پهرين مئي مزدورن جي عالمي ڏهاڙي جي مناسبت سان مولانا حبيب حضوري مزدورن جي محنت، عظمت ۽ همت تي هڪ نظم لکيو جيڪو ڪتاب ”آس“ جي صفحي 183 تي ڇپيل آهي.

پلوڙ شاعر مرحوم ناظم منگي کي حبيب حضوري پاران پيٽا

هي نظم مولانا حبيب حضوري صاحب ميهڙ جي مشهور ۽ معروف شاعر مرحوم امان الله منگي المعروف ناظم منگي کي پيٽا ڏيڻ لاءِ هڪ نظم لکيو جيڪو ڪتاب ”آس“ جي صفحي 185 تي ڇپيل آهي.

12 مارچ 2017 ڪتاب جي مهورت وقت شمس الدين بلبل کي ڏنل منظوم پيٽا

هي نظم مولانا حبيب حضوري ميهڙ جي مان ۽ شان بنجڻ واري هستي جناب رئيس شمس الدين بلبل بابت لکيل مضمونن جي مجموعي جي باري ۾ ۽ بلبل صاحب جي خدمتن جي باري ۾ لکيو آهي. سندس هي نظم ڪتاب ”محسن قوم، شمس العلماء، ملڪ الشعراء سنڌ رئيس شمس الدين بلبل“ جي مهورت واري پروگرام ۾ پڙهيو هئائين. سندس اهو نظم ڪتاب ”آس“ جي صفحي نمبر 186 تي ڇپيل آهي.

ڏيئا جرڪيا ڏيهه ۾ (گڏيل شاعري)

هي ڪتاب سنڌ جي مختلف 60 شاعرن جي شاعريءَ جو گڏيل مجموعو آهي. هي ڪتاب نوجوان ليکڪ، شاعر ۽ صحافي ديدار علي ”شاد“ گوپانگ سمبارا پبليڪيشن حيدرآباد طرفان جنوري 2018ع ۾ ڇپرائي منظر عام تي آندو. هن ڪتاب جي صفحي نمبر 45 کان 49 تائين مولانا حبيب حضوري جو مختصر احوال ۽ شاعري ڇپيل آهي. هن ڪتاب جي صفحي نمبر 45 تي مولانا حبيب حضوري جو مختصر تعارف تصوير سان لکيل آهي. سندس شاعري منجهان هڪ ڪلام پيش خدمت آهي.

گيت

سماجي جيل ۾ آهيان	ٿيو جي قتل برما ۾
وڏي مان ويل ۾ آهيان	روهينگيا شام سيريا ۾
ڪٿي قتلام نياڻي جو	نجف ايران عربيا ۾
نياڻي پي نياڻي جو	يا گهٽي گهر جي درميان ۾
ڪٿي نيلا غيرت جو	سدا ڏک ڏيل ۾ آهيان
ڪٿي ماتم حسرت جو	وڏي مان ويل ۾ آهيان
ڪڙهائي تيل ۾ آهيان	هتي قانون فرعوني
وڏي مان ويل ۾ آهيان	هلي ٿي طرح ترخاني
سدائين سوچ تخريبي	ڪري هرڪو ٿو من ماني
مون وٽ سوچ مغربي	ٽارچر سيل ۾ آهيان
جنهن کي ناهيان	وڏي مان ويل ۾ آهيان
جنهن کي ڊاهيان	ازل کان مون تي ڪاهون ٿيون

مولانا حبيب الله حبيب حضوري هن ڪتاب ”آس“ جي ترتيب ڏيڻ ۾ محترم شفيق احمد ”شفيق“ چنا جو ٻانهن ٻيلي رهيو. گويا هن ڪتاب کي مرتب ڪرڻ جو سمورو ذمو احسن طريقي سان نپايو اٿائين.

ڪتاب ”وجود جو هڳاءُ“ ڀاڱو پهريون ۾ شامل شاعري هي ڪتاب محترم ڊاڪٽر فيض جوڻيجو جو ترتيب ڏنل آهي. هي ڪتاب پوءِ پبلشرز ڪراچي طرفان ڇپجي منظر عام تي آيو. هن ڪتاب ۾ مرتب 108 شاعرن کي شامل ڪيو آهي. هر هڪ شاعر جو مختصر پروفائيل لکي سندس تعارف ڪرائي پوءِ سندس شاعري جا نمونا ڏنا اٿائين. هن ڪتاب جي صفحي نمبر 60 ۽ 61 تي مولانا حبيب حضوري جو پروفائيل تصوير سان گڏ ۽ سندس شاعري منجهان سنڌ تي لکيل قومي نظم کي شامل ڪيو اٿائين. ان نظم جو هڪ بند هن طرح آهي.

پوڙهي پيءُ جي گهر مان ڪجي پئي ڪناري
پنهنجو ننگ ٽڪن تي ڪپايو جُواري
بڪئي پيٽ تي آهي مزدور هاري
قلم ڪونه ٿياسين قلمڪار آهيون
اسان سنڌ تنهنجا گنهگار آهيون!

رُڌل بس ڪيل ۾ آهيان ۽ ڌارين جون هلائون ٿيون
وڏي مان ويل ۾ آهيان هي ڌرتي روز پئي ڪسجي
نٿي ڪا روشني ڏسجي
اونداهي ليل ۾ آهيان
وڏي مان ويل ۾ آهيان

سنڌڙيءَ تي سر ڪير نه ڏيندو؟

باڊه جي مردم خيز مٽيءَ مان جنم وٺندڙ بهترين ليکڪ، شاعر،
صحافي ۽ سڄي انسان محترم ديدار شاد گوپانگ سنڌ جي
سيوتن جيڪي سنڌ ڌرتيءَ مٿان شاعري ڪري پنهنجي جذبن جو
اظهار ڪيو آهي، انهن قومي شاعرن جي شاعري جو مجموعو
”سنڌڙيءَ تي سر ڪير نه ڏيندو؟“ نالي سان سهيڙي شايع ڪئي.
هي ڪتاب موسيٰ پبليڪيشن ڄامشورو منجهان جنوري 2018ع
۾ ڇپجي پڌرو ٿيو. هن ڪتاب جي صفحي نمبر 288 کان 291
تائين چئن صفحن تي مولانا حبيب حضوري جا سنڌ ڌرتيءَ لاءِ
لکيل غزل ۽ چئنو سٽا شامل ڪيا ويا آهن. سندس انهيءَ شاعري
جو نمونو ڪجهه هن طرح آهي:

سنڌو کي سُڪائڻ جي ڪوشش نه ڪريو
غلط آ منصوبو سفارش نه ڪريو
ڏيو حق اسان کي ٿا خيرات ۾ ڄڻ
اهڙي ڪا اسان تي نوازش نه ڪريو

غزل

سنڌ ۾ توکي رهڻ نه ڏبو
ووتن تي ٿو سنڌ وڪڻين واه وڏيرا يار
ڪجهه سوچ ۽ ويچار او! سنڌي سوچ ۽ ڪر ويچار

قوم سنڌي جو رت وهي ٿو تون ٿو خوشيون ملهائين
هني مون ۽ پڪنڪ پارٽيون ڪيئي رنگ رچائين
اصل کان آهين قوم جو دشمن ڌرتي جو ته غدار

دير نهن ٿا سنڌو ندي تي تو کي خبر ڪا ناهي
سنڌ جي ڌرتي سنڌ جي ٻولي ڌاريو پيو ٿو مٽائي
ڪتن ويڙهائڻ جو وقت نه آهي ڇڏ سڀئي شوق شڪار

ماروڙ ۽ سانگيڙا ڪندا ڌرتي کي آزاد
هوشو هيمو دولهه تنهنجو سڪون ڪندا برباد
سنڌ ۾ توکي رهڻ نه ڏبو اهو تو سان آ اقرار

ووت انهيءَ جو آهي جيڪو سنڌ سان ناتو نپائي
سنڌ جي خاطر جيل وڃي ۽ ڪوڙا ڦٽڪا کائي
”حبيب حضوري“ جو شعر هي تولا آهي ڄڻ تلوار

ايترو کائو جيترو هضم ٿي سگهي

مولانا جو هي مُلڪ ۾ موجود ڪرپشن جهڙي ناسور تي لکيل آرٽيڪل آهي. سندس هي آرٽيڪل روزاني عوامي محاذ ڪراچي جي جلد نمبر 21، شمارو 226 تاريخ 25 آگسٽ 2017ع بروز جمعو ۾ ڇپيو آهي. سندس هن مضمون ۾ ماروئڙن جا وهندڙ ڳوڙها، سندن اهنج ۽ ڏکيائون صاف نظر اچن ٿيون، پاڻ هن مضمون ۾ سانگين جا سُور بيان ڪري اقتدار ڏئين ۽ واڳ ڏئين جي ضمير کي جنجهوڙڻ جي ڪوشش ڪئي آهي. ڪرپشن جي لعنت جي وَر چڙهيل پنهنجي سماج جي عڪاسي ڪري ايوانن ۽ طاقتور ڪرسيين تي براجمان آفيسرن ۽ نمائندن کي پڪاري سندن سُور ڏيکارڻ جي ڪوشش ڪئي اٿائين. ان سان گڏ کين للڪاريو به اٿائين ته پنهنجي ڪردار کي سڌاريو، پنهنجي ناجائزين کان باز اچو. پنهنجي معاشري جي راشي آفيسرن جي عهدن تي رهڻ سبب جيڪي هو رشوتون وٺن ٿا جو ذڪر ڪيو اٿائين. آخر ۾ انهن راشي ماڻهن کي عرض ڪيو اٿائين ته گهڻو کاڌو اڻڇو هائي بس ڪيو ۽ هن مُلڪ تي رحم ڪيو.

اڃا ڪي آهين ڪل جڳ ۾ ڪاپڙي!

مولانا حبيب حضوري جو هي مضمون سندس استاد محترم مولانا مفتي ڪريم بخش مگسي صاحب جن جي سوانح ۽ علمي، ادبي، ديني ۽ سماجي خدمتن جي باري ۾ علم سان

تمتار آهي. سندس استاد محترم کي سندس خدمتن عيوض پنهنجي دوستن سان گڏجي خراج تحسین پيش ڪرڻ لاءِ ميهڙ منجهان نڪرندڙ هفتيوار اخبار ”سچ جو آواز“ جو خصوصي شمارو هڪ رسالي جي صورت ۾ مرتب ڪري ڇپرائي پڌرو ڪيائين. هن رسالي تي مهينو ۽ سال لکيل ڪونه آهي. هي رسالو باڪ ڦٽي پبليڪشن طرفان ڇپرايو ويو. هن رسالي جي صفحي نمبر 10 ۽ 11 تي مولانا حبيب حضوري جو پنهنجي استاد محترم تي لکيل هي مضمون شامل آهي. هن مضمون ۾ مولانا حبيب حضوري صاحب پنهنجي استاد جي سوانح ۽ خدمات جي باري ۾ تفصيل سان لکيو آهي. سندس هي مضمون مولانا مفتي ڪريم بخش صاحب جي باري ۾ ڪافي معلومات فراهم ڪري ٿو.

ڇا ڪڏهن ڪابل به سنڌ سان تعزيت ڪئي آهي؟؟

مولانا حبيب حضوري هي مضمون طالبان جي باري ۾ لکيو آهي. سندس هي مضمون ”روزاني بختور حيدرآباد“ ۾ 16 آڪٽوبر 1996ع ۾ ڇپيو. ان وقت ۾ سنڌ جي ”جيئي سنڌ محاذ“ تحريڪ جي سرواڻ محترم عبدالواحد آريسر هڪ بيان ڏنو ته ”ڏاڙهي پوش غنڊا طالبان وانگر سنڌ ۽ ٻين صوبن تي قبضو ڪرڻ لاءِ ميدان ۾ نڪري ايندا“. سندس انهيءَ بيان جي رد عمل

۾ مولانا حبيب حضوري صاحب هي مضمون لکيو. ان ڳالهه جي وضاحت پاڻ ئي پنهنجي هن مضمون ۾ ڪري ڇڏي اٿائين. سندس حق تي قلم هلائڻ جي همت ۽ حق سچ لکڻ جي بيباڪيءَ جي ثبوت طور سندس هي مضمون جيئن جو تيئن قارئین جي نظر ڪجي ٿو.

ڇا ڪڏهن ڪابل به سنڌ سان تعزيت ڪئي آهي؟

مون کي اخبار پڙهڻ جو موقعو گهٽ ملندو آهي، جي ملندو به آهي به ته مان خاص خاص خبرون پڙهي وٺندو آهيان. جمعو چوٿين آڪٽوبر واري اخبار پڙهيم ته ان ۾ هڪ خبر سنڌ جي ڏاهي ۽ چوٿين دنيا جي مفڪر محترم عبدالواحد آريسر صاحب جي حوالي سان هئي ته ”ڏاڙهي پوش غنڊا طالبان وانگر سنڌ ۽ ٻين صوبن تي قبضو ڪرڻ لاءِ ميدان ۾ نڪري ايندا.“ هاڻي سوچڻ جي ڳالهه اها آهي ته طالبان تحريڪ کي ڪيترو وقت گذريو آهي ۽ جيئي سنڌ تحريڪ يا محترم عبدالواحد آريسر جي ”جيئي سنڌ محاذ“ ۽ ٻين سنڌي تحريڪن کي گهڻو عرصو گذريو آهي. طالبان ٿورڙي عرصي ۾ ڪيئن ڪامياب ٿيا ۽ اسان کي سال ٿيا آهن جيئي سنڌ جو نعرو هڻندي، اسين ڇو ناڪام وڃون ٿا. منهنجي خيال ۾ طالبان جي ڪاميابي جو راز اهو آهي ته هو لڙائي، ڪاهل، سست، ڊيڇو، مصلحت پسند ۽ لفاظي ڪندڙ بي عمل ناهن. پر هو متحد، منظم، بهادر، سچار ۽

عامل ڪامل آهن. محترم عبدالواحد آريسر صاحب ته اڃا به ڏاڙهي ڪوڙائي. انهيءَ کان ته بهتر هو ته ڏاڙهي پوش غنڊو بڻجي ڌارين کي سنڌ مان ڀڄائي ڪڍي ها! ۽ انهن سڀني طالبان جابر ۽ غاصبن کي سرعام ڦاسي تي ٽنگي ها، جن سنڌ جي ڌرتي کي ڦهاريو آهي ۽ سنڌين کي غلام بڻايو آهي.

اسان جي قوم الائي ڇو مرده پرست بڻجي چڪي آهي. ڪامريڊ نجيب جيڪو ڪيترن ئي سالن کان زندهه هيو ويچارو اقتدار وڃائڻ کان پوءِ اقوام متحده جي ڪابل واري سفارتخاني ۾ پناهه گزين هو ته ڪنهن ويچاري جي سار سنڀال نه پئي لڌي ته ڏکيو آهي الائي سڳيو، الائي ڪيئن پئي مرحوم جي زندگي گذري، پر جڏهن کيس شهيد ڪيو ويو ته هاءِ گهوڙا شروع ٿي هئي. ڪامريڊن جي وٽ وٽان کان پوءِ خبر پئي ته نجيب جيئرو هو. جنهن سان ظلم ٿيندو آهي، ان کي ئي خبر هوندي آهي ته منهنجو دشمن ڪير آهي؟ پنهنجي دشمن کي سزا ڏيڻ ۾ حق بجانب هوندو آهي.“ اڳتي مولانا صاحب پنهنجو درد بيان ڪري ٿو ته نجيب به ڌارين ملڪن لاءِ پنهنجا دروازا کولي ڇڏيا هئا ۽ پنهنجن سان غداري ڪري سورهن لک افغاني غيور مسلمانن کي شهيد ڪرايو هو. مولانا ايترو لکي اهو سوال اٿاري ٿو ته ڇا اهي سڀ مسلمان نه هئا؟ انهن کي ڪو اولاد نه هو؟ انهن جي اوسيٽري ۾ ڪي ونيون ڪونه هيون؟ انهن جي شفقت لاءِ هي معصوم مبهم پريشان ڪونه هوندا؟ جيڪڏهن انسانيت جي ناتي

اسان جا ڪامريڊ سوچن ها ته اهي بيان ڪونه ڏين ها! پر شايد هو پنهنجي همنا ڪان سواءِ ٻئي ڪنهن کي انسان سمجهن ئي ڪونه ٿا. عجب جهڙي ڳالهه آهي ته سڄي دنيا ۾ مسلمانن سان ناحق، ڪيس، قتل غارتگري ۽ طرح طرح جو ظلم ٿي رهيو آهي، پر ڪامريڊ چپ آهن. ڇو ته مسلمان ٿا مارجن، جيڪي هنن جي نظرن ۾ انسان ئي ناهن. جيڪڏهن حمايت ڪريو ٿا ته بوسنيا جي ڪريو، جن سان ههڙي ترقي يافته دور ۾ به وحشي درندن وارو سلوڪ ڪري رهيا آهن. جيڪڏهن توهان کي ترس ٿو اچي ته ڇيچن مسلمانن تي کائو جن تي اوهان جو ڪعبو قبلو روس ظلم ڪري رهيو آهي، جن جا لاش بدبودار بڻجي چڪا آهن ۽ انهن کي ڪو دفن ڪرڻ وارو ڪونهي، جن جي ته غائبانه جنازي نماز پڙهڻ وارو به ڪو نه آهي. ڪيترا مثال ڏبا. فلسطين ۾ يهودين جو فلسطينين سان سلوڪ ڏسو، سربلنڪا ۾ تامل سان زيادتيون ڏسو، عراق ۾ ڪُرد مسلمانن سان ايران ۾ سُني مسلمانن سان ڇا ٿي رهيو آهي؟ ڇا انهن کي پنهنجي مذهب جي پرچار ڪرڻ جي، مسجدن ۽ مدرسن کولڻ جي، سُني طريقي تي نماز پڙهڻ ۽ آذان ڏيڻ جي اجازت آهي؟ اتي ڪامريڊ ڇو خاموش آهن؟ هر انسان کي ان جو حق وٺي ڏيڻ گهرجي پر ڪامريڊ ويچارا ڪن ڇا؟ پوءِ مڙئي بيان ٿا ڏياريو پنهنجي مثل تحريڪن ۾ ساھ وجهون وينا آهن.

پليجي صاحب جي ڪهڙي ڳالهه ڪجي! ان وري بيان ڏئي ڇڏيو ته ”افسوس جو نجيب ڪامريڊ کي بچائي نه سگهياسين. پاڻي اسان پنهنجا ڪهڙا هيرا ۽ جوڌا جوان بچائي سگهيا آهيون؟ يا عالمي ادارا ڪهڙي مظلوم کي اڄ تائين بچائي سگهيا آهن. اسان قديم سنڌ جي تاريخ ۾ موٽي ڪونه ٿا وڃون، ماضي قريب کي ٿا ڏسون. ڇا ذوالفقار علي ڀٽو کي بچائي سگهياسين؟ ڪامريڊ فاضل راهو کي بچائي سگهياسين؟ جي ايم سيد کي مرندي گهڙي تائين جيل مان آزاد ڪرائي سگهياسين؟ شهيد مير مرتضيٰ ڀٽو کي بچائي سگهياسين؟ اسان پنهنجي پيارن، پنهنجن جوڌن کي ئي ڪونه بچائي سگهيا آهيون ته سوين ميل پري واري نجيب کي ڪيئن بچائي سگهون ٿا؟“

اسان رڳو لاشن تي ماتم ڪري ڄاڻون ٿا ۽ لاشن تي سياست ڪرڻ اسان کان ڪو سڪي. ٻيو وري سنا سنا اخباري بيان نالڙي کي روشن ڪرڻ خاطر ڏيڻ جا بيحد شوقين آهيون. وري ٻئي هڪڙي دوست لکيو ته ”اي ڪابل سنڌ جي تعزيت قبول ڪر“ فاضل مضمون نگار محترم اخلاق احمد جوڪيو کي اڄ آءٌ ايترو چونڊس ته ڇا ڪابل به ڪڏهن سنڌ سان تعزيت ڪئي آهي؟ جو اوهان ڪابل سان سنڌ جي تعزيت ٿا پيش ڪريو؟ سنڌ کي ته سدائين ڪابل ۽ قنڌار کان جو ڪو رسيو آهي. سڀني پڙهيلن کي خبر آهي ته سنڌ جي هيءُ چوڻي ڪافي آهي ته ”سنڌڙي تو کي سدائين ڪابل مان جوڪو“. ويجهي ٿا اچون ڇا

محترم جي ايمر سيد، شهيد فاضل راهو، تندي بهاول جي شهيدن جي اوهان سان ڪابل جي شهيد نجيب الله اوهان سان يا سنڌ سان تعزيت ڪئي آهي؟ جو اوهان سنڌ جي طرفان ڪابل سان ٿا تعزيت ڪيو؟

آءٌ محترم عبدالواحد آريسر صاحب کي چونڊس ته جيڪڏهن اوهان غفلت کان ڪم ورتو ۽ تنظيم کي ڌڙابندي جو شڪار ڪيو يا ذاتي مفادن کي قومي مفادن تي ترجيح ڏني ۽ سنڌ جي قومي بقا ۽ سلامتي واري مسئلي کي سرد خاني ۾ رکي ڇڏيو ته پوءِ عنقريب ڏاڙهي پوش غنڊا طالبان جو روپ وٺي توهان جي لوندڙين تي ريوالور اچي رکندا ۽ اجرڪ پوش انهن جو مقابلو ڪونه ڪري سگهندا، توهان محڪوم ۽ غلام بڻجي ويندؤ. ان ۾ نه طالبان کي ڏوهي بڻايو ۽ نه ئي ٻئي ڪنهن کي. جڏهن اوهان گهر جي چوڌيوار کي مضبوط نه ڪري سگهيا آهيو ۽ گهر جا ڀاتي به اوهان سان ٻڌل ناهن ته پوءِ اوهان جي حفاظت ڪير ڪندو. اوهان جي حفاظت جا امڪان گهٽ ۽ اوهان جي ختم ٿي وڃڻ جا امڪان روشن آهن. طالبان ايترو ته ڪم ڪيو آهي جو ڪاٿي رهيو ڪابل ڪٿي رهيو عمرڪوت. اوهان کي ئي خوفزده ڪري وڌو اٿن.

مان وري به عرض ڪندس ته آءٌ طالبان جي تحريڪ جو حمايتي آهيان نه ئي انهن کي هتي آڻڻ جو قائل آهيان، پر اهو قدرت جو فطري قانون آهي ته جنهن ۾ صلاحيت هوندي پاڻ

بچائڻ جي، پنهنجي دفاع ڪرڻ جي، اهو ئي زندهه رهندو باقي غير صالح افراد صفه هستي تان مٽجي ويندا. محترم سائين جي ايمر سيد پنهنجي تمام گهڻن ڪتابن ۾ لکيو آهي جن دوستن سائين جا ڪتاب پڙهيا هوندا يا مطالعو ڪيو هوندو انهن کي خبر هوندي ته هي بقائي اصلح جو زمانو آهي جنهن به فرد يا قوم ۾ صلاحيت هوندي اها دائر قائم رهندي، جنهن جا افعال بچڙا هوندا اها انهيءَ قانون تحت ختم ٿي ويندي.

مولانا حبيب حضوري جو هڪ ٻيو اهڙو بيباڪيءَ سان پريل مضمون جيڪو ان وقت جي اخبارن ۾ ڇپيو، قارئین جي نظر ڪجي ٿو:

هڪ قوم پرست کي پاڪستان بچائڻ جو فڪر ڇو؟

اڄ ڪلهه طالبان تحريڪ جي باري ۾ هر جاءِ تي تبصرا، گرم گرما بحث مباحثا ٿيندا رهن ٿا. عام ماڻهوءَ کان وٺي سياستدانن تائين طالبان ئي موضوع بڻيل آهن. اخبار کان وٺي ٽيليويزن تائين ۽ ڊش اينٽينا تائين طالبان تحريڪ کي وائڪو ڪري عوام تائين تازه ترين نتايج پهچائڻ جي ڪوشش ڪري رهيا آهن.

هر سنڌي ماڻهو وانگر آءٌ به وقت سر ڪانه ڪا اخبار ڏسي وٺندو آهيان نه ته ريڊيو ٻڌندو آهيان ته ٿوري گهڻي خبر پوي ته دنيا ۾ ڇا پيو وڃي واپري. پياري پاڪستان ۾ سياست ڪٿي

پهتي، تازہ ترین واقعا جيڪي رونما ٿين ٿا انهن تي مختلف سياستدانن جو ڪهڙو رد عمل آهي وغيره وغيره

اڄ جڏهن مون کي ڇهين آڪٽوبر 1996ع وارو ڪاوش اخبار جو پرچو هٿ آيو ته پڙهڻ شروع ڪيم. هڪ خبر جنهن تي آءٌ پنهنجي راءِ جو اظهار ڪرڻ چاهيان ٿو اها ترقي پسند پارٽي جي چيئرمين محترم ڊاڪٽر قادر مگسي صاحب جن ڏانهن منسوب ٿيل آهي. جنهن ۾ هن چيو آهي ته ”حڪمرانن طالبان جي رت جي راند بند نه ڪرائي ته پاڪستان ٽٽي پوندو.“ دل ۾ چيم ته اها ته تمام سٺي ڳالهه آهي! پوءِ ته اسان کي طالبان جي مڪمل مدد ڪرڻ گهرجي. اهو ڪم جيڪو جي ايم سيد نه ڪري سگهيو ۽ وڃي رب کي پهتو، اها ديوار جنهن کي محترم رسول بخش پليجو نه ڪيرائي سگهيو، نيٺ ٽڪجي هٿ ڪڍي ويو. اهو پاڪستان جنهن جي توڙڻ لاءِ جيئي سنڌ ترقي پسند پارٽي ناهي وئي ۽ جڏهن ڏٺو ويو ته هي پاڪستان ڪونه ٿيندو، پاڪستان جي فوج سان ٽڪر کائڻو پوندو، ماڻهو مارائڻا پوندا، سر قربان ڪرڻا پوندا، ته وري سنڌ ترقي پسند پارٽي ناهي وئي. يعني جيئي سنڌ وارو جملو ڪڍيو ويو. اهو ڪم جيڪڏهن طالبان ڪري ٿا ڏين ته ان ۾ اسان کي خوش ٿيڻ گهرجي. هڪ شيءِ آهي جنهن کي اسان توڙڻ ٿا چاهيون پر اسان وٽ ايترا وسائل نه آهن يا ايتري طاقت نه آهي، پر ڪو ماڻهو اسان جي ان ڪم ۾ مدد ڪري اسان کي اها شيءِ توڙي ٿو ڏئي ته اسان کي ان جو شڪر گذار ٿيڻ

گهرجي، ان جي خلاف واويلا ڇو ڪجي. سائين جي ايم سيد ته ڪنهن هنڌ اهو لکيو هو ته ”پاڪستان جي توڙڻ ۾ جيڪڏهن شيطان به اسان جي مدد ڪندو ته اسان ان جي مدد وٺنداسين.“ الائي ڇو اسان جا ڪامريڊ هاڻي وري پاڪستان کي بچائڻ ٿا گهرن ۽ حڪمرانن کي خبردار ٿا ڪن ته پاڪستان وڃي ٿو خيال ڪجو. بابا! اوهان کي پاڪستان بچائڻ جو مرض ڪڏهن کان لڳو آهي؟ اوهان جا ئي فلڪ شڪاف نعرا اسان جي ڪنن ۾ اڄ تائين پري رهيا آهن ته ”ڊاهينداسين ڊاهينداسين پاڪستان ڊاهينداسين.“ ڪالهه توهان ان جي ڊاهڻ جي ڳالهه پئي ڪئي، اڄ وري ان جي حفاظت خاطر ڪمر بستہ ٿي بيهي رهيا آهيو! اوهان کي گهر ويني ٻيو ٿو اهو ساڳيو ڪم ڪري ڏئي ته پوءِ ناراض ڇو آهيو؟ مڪڻ مڪيندي اوهان جو مٿو ڇو ٿو سڙي؟ يا ڪجهه دال ۾ ڪالا هي؟

طالبان جو مقابلو پاڪستان جي سر زمين تي يا وري سنڌ جي ڌرتيءَ تي وري به مذهبي جماعتون ڪنديون ۽ ڪري سگهن ٿيون. ڇو ته زهر کي زهر ماري ٿو آهي، لوهه کي لوهه ڪٽيندو آهي ۽ شيشي کي وري به هيرو جيڪو خود شيشي نما هوندو آهي ڪٽيندو آهي. جماعت اسلامي جو اڳواڻ قاضي حسين احمد، مولانا شاهه احمد نوراني ۽ جمعيت علماءِ پاڪستان جا اڳواڻ طالبان جي مخالفت ۾ بيان ڏئي چڪا آهن. باقي اوهان کان اهو ڪم ڪونه ٿي سگهندو. هي اهي ڪتابي آهن جن اُٺ مسيت تي

چاڙهيو هو، جيڪي اڄ به برطانيه جي ٺاهيل بندوق سان ملڪ فتح ڪيون ويٺا آهن. انهن سان اوهان ۽ اسان جي پيٽ ڪونه آهن، بهتر ٿيندو ته انهن جو ساٿ ڏيون ته ڀلي پاڪستان کي ٽوڙن.

مٿي لکيل ٻنهي مضمونن ۾ مولانا حبيب حضوري جي بيباڪي ۽ جرئت کي ڏسي سگهجي ٿو. مولانا سچ جو جيڪو آئينو ڏيکاريو آهي اهو ڏيکارڻ تمام گهڻو ڏکيو ۽ جان هٽيلي تي رکڻ جي مترادف عمل آهي. مولانا صاحب قوم پرستي ۽ وطن پرستيءَ جو جيڪو حسين امتزاج پيش ڪيو آهي اهو عوام ۽ ايندڙ نسل لاءِ هڪ سبق آهي. اصل قوم پرستي جي بقا ئي وطن پرستيءَ سان جڙيل هوندي آهي. جڏهن وطن ئي نه رهيو ته پوءِ قوم ڪيئن رهندي ۽ قوم جي بقا پوءِ ڪيئن ممڪن آهي. اسان جي عوام جو جيڪو سڀ کان وڏو الميو اهو آهي ته اسان واقعي وڏيون وڏيون ڊاڙون ۽ لٻاڙون ئي هڻندا آهيون باقي عملي ڪم کان آڱوڻو هوندو آهي ۽ اسان وقت اچڻ تي پنهنجي موقف کان ايئن ڦري ويندا آهيون جيئن توهان مٿي لکيل مضمونن ۾ تحريڪن جي اڳواڻن جا بيان به پڙهيا. اسان جو طالبان سان پاڙيسري هجڻ جو رشتو آهي، اسلامي اخوت آهي باقي اسان ڪڏهن چاهيو هو ته طالبان تحريڪ جي حمايت ڪجي. اسان ته پنهنجي سنڌ امڙ جي بقا خاطر ئي سڀ سُر سنا آهن. سنڌ

جي بقا ئي اسان سنڌين جي جيون جو ڪارڻ آهي. پاڪستان اسان جو وطن آهي ان لاءِ به اسان پنهنجي جان قربان ڪرڻ لاءِ به هر وقت تيار رهون.

هءِ اسڪول وَن ميهڙ جي ذهين شاگرد راشد علي پند سان ڳالهه ٻوله

مولانا حبيب حضوري هءِ اسڪول جي ذهين شاگرد راشد علي پند جو انٽرويو ورتو جيڪو ميهڙ منجهان نڪرندڙ هفتيوار اخبار ”سچ جو آواز“ جي جلد 3 شمارو 30، جيڪا 3 مئي کان 10 مئي 2017ع ۾ ڇپيو. مولانا صاحب جو ورتل هي انٽرويو سندس ۽ ان شاگرد جي انٽرويو دوران ورتل تصوير سان ڇپيل آهي. مولانا صاحب هن انٽرويو ۾ ڪانئس 21 سوال ڪيا جن جو راشد علي پند ڪنهن ڏاهي ۽ داناءُ انسان جيان جواب ڏنا آهن. هي انٽرويو نوجوان نسل جي اصلاح لاءِ هڪ بهترين معاون ثابت ٿي سگهي ٿو. هن انٽرويو کي پڙهي ان تي عمل ڪرڻ گهرجي.

مولانا حبيب الله ڏيرو شروع کان ئي محنتي ۽ ذهين رهيو آهي، سندس اکر موتي ڊاڻن مثل آهن، پاڻ لکڻ جو شروع کان ئي ڪوڏيو رهيو آهي. طالب علمي واري دور ۾ مدرسي جي حالات ۽ آسپاس جي خبرن تي مشتمل اخبار پنهنجي هٿ سان لکندو هو. سندس انهيءَ محنت منجهان اندازو ٿي وڃي ٿو ته

کيس ادب ۽ ادبي خدمت سان ڪيتري محبت هوندي هئي. پاڻ پنهنجي استاد محترم مفتي ڪريم بخش مگسي صاحب جو ڪتاب ميهڙ جون ديني درسگاهون فيئر ڪري ڪمپوزر کي ڏنائين. اها ئي ڳالهه مفتي صاحب جي فرزند محمد امين مگسي صاحب ڪتاب ”ميهڙ جون ديني درسگاهون“ جي مهاڳ ۾ محترم مولانا حبيب حضوري جي شڪريه اداڻگي لاءِ لکي آهي.

ميهڙ تعلقي جا برک عالم سڳورا

مولانا حبيب حضوري ميهڙ تعلقي جي اهل علم بزرگ هستين جي زندگيءَ جي باري ۾ معلومات کي سهيڙي قلمبند ڪيو. انهيءَ معلومات کي علمي مضمون جي شڪل ڏئي ميهڙ منجهان ڇپجي منظر عام تي ايندڙ ماهوار رسالي ”سالار“ جي جشن ميهڙ واري شماري ۾ 2004ع ۾ ”ميهڙ جا برک عالم سڳورا“ جي نالي سان ڇپرايو. هي مضمون مولانا حبيب حضوري جو عالم سڳورن سان لڳاءُ ۽ انهن جي باري ۾ معلومات کي سهيڙڻ ۽ قلمبند ڪرڻ لاءِ حريص هجڻ جو ثبوت آهي. سندس هي مضمون رسالي جي صفحي نمبر 40 کان 48 تائين ڇپيل آهي. هي علمي مضمون ميهڙ جي عالمن سڳورن جي حيات ۽ خدمات جي باري ۾ هڪ بي بها انمول هپرو چئي سگهجي ٿو.

هن مضمون ۾ مولانا صاحب شروع ۾ لکي ٿو ته ميهڙ تعلقي ۾ هڪ تحقيق مطابق هڪ سو مدرسا هئا، انهن مدرسن

منجهان وڏا وڏا علم جا سگر عالم سڳورا پڙهي فراغت حاصل ڪري ديني علم جي اشاعت جي خدمت ۾ پنهنجون زندگيون وقف ڪري چڪا آهن. انهن سڀني عالمن سڳورن جي باري ۾ لکڻ لاءِ مضمون جي بجاءِ هڪ زخيم ڪتاب جي ضرورت پوندي. انهيءَ ڪري هن مضمون ۾ صرف ڪجهه عالمن سڳورن جو احوال پيش ڪجي ٿو. هن مضمون ۾ پهرين بزرگ هستي مولانا الهه بخش مهيسر صاحب (پيري مهيسر وارو) جو احوال لکيو اٿائين، ان کان پوءِ مولانا محمد آگرو صاحب جي زندگي ۽ خدمت بابت وضاحت لکي اٿائين. انهيءَ کان پوءِ مولانا شفيق محمد مسجدي جي زندگي ۽ خدمات تي سڻي وضاحت ڪئي اٿائين. هن مضمون ۾ مولانا حبيب حضوري صاحب کان مولانا شفيق محمد مسجدي صاحب جي باري ۾ جيڪا غلط فهمي ٿي ان جي به وضاحت ڪندو هلاڻ ته: مولانا حبيب حضوري مولانا شفيق محمد صاحب جي باري ۾ لکندي کيس سوڍار ذات سان جوڙيو آهي. حالانڪه مولانا حبيب حضوري ميهڙ جو باشندو آهي ۽ کيس چڱي ريت اها ڄاڻ آهي ته ميهڙ ۾ سوڍر ذات وارا رهندا آهن باقي سوڍار ذات جو هتي ڪو نالو نشان به نه آهي. مولانا شفيق محمد ذات جو سوڍر هو ۽ ڳوٺ سوڍاري مسجد ۾ پيدا ٿيڻ، اتي ئي سندس بچپن گذرڻ ۽ اتي ئي تحصيل علم کان بعد تدريس، تقرير، تحرير ۽ منصفانه خدمت ڪندي پنهنجي زندگيءَ جا سمورا ڏينهن گذاريائين. سندس تعلق سوڍاري مسجد سان هئڻ

ڪري پاڻ پنهنجي شاعري ۾ نالي سان مسجد جي جو تخلص استعمال ڪندو هو. پاڻ کي سوڊر کان وڌيڪ مسجد جي سڌرائڻ پسند ڪندو هو. ان وقت پاڻ مولانا مسجد جي ئي نالي سان مشهور و معروف هو. سندس تحصيل علم واري دور ۾ مولانا حبيب حضوري لکي ٿو ابتدائي تعليم ڳوٺ اشرف سوڊاري مان حاصل ڪيائين. انهيءَ ڳوٺ جو نالو اشرف سوڊاري نه بلڪه اشرف سوڊر آهي. انهيءَ ڳوٺ ۾ رهندڙ ٽن عالم پائرن جن وٽان مولانا شفيع محمد مسجد جي علم حاصل ڪيو جو ڪجهه احوال پيش ڪيو اٿائين. انهيءَ احوال ۾ مولانا غلام رسول سوڊر جو عربي مقطع ۽ مطلع پيش ڪيو اٿائين. اڳتي جڏهن مولانا شفيع محمد مسجد جي پيري ۾ حافظ عبدالله ”رضي“ وٽ علم حاصل ڪرڻ واري ڳالهه لکي اٿائين ته اتي حافظ رضي جي عربي شاعري جو به نمونو پيش ڪيو اٿائين. انهي کان پوءِ مولانا مسجد جي زندگيءَ جو احوال لکيو اٿائين. انهيءَ کان پوءِ علامه عطاءُ الله فيروز شاهي جي زندگيءَ ۽ خدمات تي ڪافي لکيو اٿائين. اڳتي هلي انهيءَ مضمون ۾ مولانا محمد عثمان مهيسر جي باري ۾ وضاحت ڪري وري مولانا محمد سليمان نوناري جي زندگيءَ ۽ خدمات جي وضاحت ڪئي اٿائين، ان کان اڳتي مولانا عبدالڪريم ديروي جي باري ۾ ڪافي علمي ڄاڻ سان پرپور وضاحت ڪري مولانا قاري محمد ڏيرو صاحب جي باري ۾ ڪافي علمي وضاحت ڪئي اٿائين. ان کان اڳتي هلي

مولانا عبدالڪريم مگسي صاحب جي باري ۾ رقم طراز ٿيو آهي ۽ ڪافي سير بحث ڪيو اٿائين. آخر ۾ مولانا عبدالوهاب گلال صاحب جي باري ۾ لکي پنهنجي مضمون جو اختتام ڪيو اٿائين.

مولانا حبيب حضوري جو هي علمي مضمون اسان ميهڙ وارن تي عظيم احسان ته آهي پر انهيءَ سان گڏ علمي پروانن جي پياس اجهائڻ لاءِ به عظيم ڪارخير ڪيو اٿائين.

امين محبتن جو امين هو

ميهڙ جي مشهور و معروف علمي شخصيت حضرت مولانا مفتي ڪريم بخش مگسي^{رح} جو وڏو فرزند ارجمند محمد امين مگسي مرحوم مولانا حبيب حضوري جو گهاٽو ۽ گهڻ گهريو دوست هو. جنهن جو وڇوڙو ٻين جنوري 2021ع تي سائوٿ سٽي اسپتال ڪراچي ۾ ٿيو. محمد امين مگسي صاحب جي شخصيت ۽ ڪردار تي سنڌي ادبي سنگت شاخ ميهڙ طرفان هڪ ڪتاب مرتب ڪري ڇپرايو ويو. انهيءَ ڪتاب جو نالو ”دل جي ڌرتيءَ تي ڪيرٿر آهين“ رکيو ويو. هن ڪتاب ۾ مختلف اهل علم ماڻهن جا محمد امين مگسي تي لکيل مضمون، تاثرات ۽ منظوم پيٽا ڪي شامل ڪيو ويو آهي. محمد امين مگسي صاحب مولانا حبيب الله جو هم درس ساٿي ۽ گهرو دوست هئو، انهيءَ ڪري مٿس لکيل مضمون ”امين محبتن جو امين هو“ جي نالي

سان هن ڪتاب جي صفحي نمبر 88 کان صفحي نمبر 93 تائين ڇهن صفحن تي مشتمل ڇپيل آهي. مولانا صاحب پنهنجي هن مضمون ۾ محمد امين مگسي صاحب جي زندگي، خدمتن، ڪردار ۽ شخصيت تي ڪافي علمي انداز ۾ طائرانہ نظر وجهي سندس سوانحي خاڪو پيش ڪيو آهي. مولانا صاحب هن مضمون ۾ لکي ٿو ته محمد امين مگسي صاحب ميهڙ ۾ علامہ آءِ آءِ قاضي اڪيڊميءَ جو بنياد وڌو. جنهن جي پليٽ فارم تان 1997ع ۾ ڪتاب ”جوڳيٽرا جهان ۾“ ڇپرايائين. سندس هن ڪتاب ڏاڍي شهرت ماڻي. انهيءَ کان بعد هن ئي پليٽ فارم تان ٻيو ڪتاب 2010ع ۾ ”مگسي قبيلو تاريخ ۽ تحقيق جي روشنيءَ ۾“ ڇپرايائين. ان کان اڳتي مولانا صاحب محمد امين مگسي صاحب جي خدمتن بابت وضاحت سان لکيو آهي. هن مضمون ۾ اها به وضاحت ڪئي اٿائين ته محمد امين مگسي صاحب پنهنجي والد صاحب جي ڪافي ڪتابن کي سهيڙي ڇپرايو هو. اڳتي مولانا صاحب سندس ملازمت ۽ سياسي سماجي خدمتن تي رقم طراز ٿيو آهي. هن مضمون جي آخر ۾ محمد امين مگسي صاحب جي وفات جو ذڪر ڪري، سندس پائرن ۽ اولاد جو ذڪر ڪري آخر ۾ جنت جي دعا ڏئي مضمون کي مڪمل ڪيو اٿائين.

اسان جو سهارو

هي منظوم پيٽا مولانا حبيب حضوري صاحب پنهنجي پياري دوست مرحوم محمد امين مگسيءَ کي ڏني آهي. هي نظم محمد امين مگسي صاحب جي شخصيت ۽ ڪردار تي ڇپرايل ڪتاب ”دل جي ڌرتيءَ تي ڪيرٿر آهين“ جي صفحي نمبر 171 تي ڇپيل آهي. اها منظوم پيٽا هن ريت آهي.

ڪيان ڳالهه ڪهڙي اوهان سان ادا،
سپن کان پيارو هو محمد امين!

اسان جو ته ويو ساڻ لتجي سفر ۾،
اسان جو سهارو هو محمد امين!

پلي شمس، ڪتيون، ادب ۾ هجن،
ادب جو ستارو هو محمد امين!

ڪيان وصف ڪهڙي اوهان سان بيان،
طبيعت ۾ هو نيارو محمد امين!

مولانا حبيب حضوري جي ديني ۽ علمي خدمتن جو تحقيقي جائزو

سڄي ساٿ جو ڄڻ ته سرواڻ هو،
وڏي پاڳ وارو هو محمد امين!

لکت ۾ ڏني ڪيئي دفتر ويو،
ادب ۾ سگهارو هو محمد امين!

ڪيئي سير مان پيڙيون تاريون سڄڻ،
ڪپر ۽ ڪنارو هو محمد امين!

ڪڏهن مونجهه من ۾ نه پيدا ٿئي،
جڏي جيءَ جيارو هو محمد امين!

سڄو وقت ويٺا ڏسون يار ڪي،
نظر جو نظارو هو محمد امين!

حضورِ جماعت مان روتق وئي،
منو مانوارو هو محمد امين!

مولانا حبيب حضوري جي ديني ۽ علمي خدمتن جو تحقيقي جائزو

ميهڙ جي مهان هستي ڇاڇا عبدالڪريم ڀڳهيو

ميهڙ جي انيڪ معزز ۽ مقدس شخصيتن جي فهرست ۾ هڪ
نالو مرحوم حاجي عبدالڪريم ڀڳهيو جو به شامل آهي. جن
ماڻهن پنهنجو جيون ۽ جيون جي ڪُل ڪمائي سماجي خدمتن لاءِ
وقف ڪري ڇڏي، انهن ۾ حاجي عبدالڪريم هڪ روشن ستارو
هو. هن انسانيت جي همدرد شخصيت جي خدمتن ۽ زندگيءَ بابت
مولانا حبيب حضوري جو لکيل هي مضمون ”ميهڙ جي مهان
هستي ڇاڇا عبدالڪريم ڀڳهيو“ جي نالي سان ڪتاب ”جڳ جڳ
سي جيئن“ جي صفحي نمبر 41 کان 45 تائين پنجن صفحن تي
مشمول ڇپيل آهي. هن مضمون ۾ مولانا صاحب حاجي
عبدالڪريم ڀڳهيو صاحب جي سوانح حيات، علمي استعداد،
کردار، خدمات ۽ صفات کي قلمبند ڪري اسان ميهڙ ۽ سنڌ
وارن مٿان علمي احسان ڪيو آهي. مولانا صاحب هن مضامون
۾ حاجي عبدالڪريم ڀڳهيو صاحب کي منظوم پيٽا پڻ ڏني
آهي. جيڪا هن طرح آهي:

صدا احترام لائق عبدالڪريم حاجي،
طبيعت سهڻي جو مالڪ عبدالڪريم حاجي،

آجو رهيو عمر ڀر دولت جي دردن کان،
علم و ادب جو عاشق عبدالڪريم حاجي،

استاد ۽ شاگرد

استاد

مولانا حبيب الله حبيب حضوري جا اساتذہ کرام گھڻا رهيا آهن.
انهن منجهان ڪجهه جا نالا هن ريت آهن:

1. مولانا غلام حيدر چٽو
2. استاد عبداللطيف سولنگي
3. استاد جان محمد چانڊيو
4. قاري حافظ ابوبڪر رند
5. مولانا قاري سعيد احمد ڏيرو
6. مولانا تاج محمد سڌايو
7. مولانا مفتي ڪريم بخش مگسي
8. مولانا ڌڻي بخش لغاري
9. مولانا سيد جمال الدين شاه
10. مولانا مفتي عبدالرؤف
11. مولانا بحر العلوم
12. مولانا مفتي شمس الدين
13. مولانا قاضي عبدالله

اخلاق پي مٿاهون، ڪردار پي مٿاهون،
قول و عمل ۾ صادق عبدالڪريم حاجي،

واکاڻ ڄاهلي آ، سرهاڻ جا ڪلي آ،
لاشڪ هو ان جو لائق عبدالڪريم حاجي،

ماڻهو موتي يگانو، لفظن جو هو خزانو،
سنڌي ٻولي جو سالڪ عبدالڪريم حاجي،

انساني جامي ۾ هو نوراني ڪو فرشتو،
ماڻهو مڪو مالڪ عبدالڪريم حاجي.

شاگرد

مولانا حبيب الله صاحب درس نظامي به پڙهائي آهي ته ان سان گڏ تقريباً 32 سال عربي معلم طور مختلف اسڪولن ۾ پڙهايو آهي. ان ڪري سندس اسڪولي شاگردن جو تعداد هزارن تائين پهچي وڃي ٿو. طوالت کان بچڻ لاءِ صرف انهن شاگردن جا نالا رقم ڪجن ٿا جيڪي وٽس مدرسه عربيہ دارالقرآن جامع مسجد ميهڙ ۾ درس نظامي پڙهيا.

1. سيد حافظ غلام مصطفيٰ شاه، سابق مُدرس القرآن مدرسه عربيہ دارالقرآن جامع مسجد ميهڙ ۽ عربي معلم هاءِ اسڪول ٿرڙي محبت

2. مولانا محمد عالم خضري مُدرس مدرسه درگاه بابا صلاح الدين ڪوٽڙي

3. مولانا باقي بالله خضري سابق مُدرس مدرسه مولانا عزيزالله بوهيو، ڳوٺ خير محمد بوهيو ضلع نوشهروفيروز

4. مولانا محمد حنيف سومرو پيش امام ڳوٺ سيلرا متصل فريداڊ ميهڙ

5. مولانا سڪندر علي ٻرڙو پيش امام چنه مسجد ٿرڙي محبت ۽ عربي معلم مڊل اسڪول مسو جلباڻي

6. مولانا حزب الله آڳرو سابق عربي معلم هاءِ اسڪول

نمبر 2 ميهڙ

7. مولانا سڪندر علي کوسو ڳوٺ لڌو گاڏهي عربي معلم بوائز هاءِ اسڪول ڪوٽڙي

8. حافظ نوراحمد جتوئي ميهڙ عربي معلم هاءِ اسڪول ٻٽ سرائي

9. حافظ محمد دين بروهي ڳوٺ گرڪڻ عربي معلم هاءِ اسڪول فريداڊ

10. مولانا نالي منو ابڙو ڳوٺ ملان ابڙا لاڙڪاڻو

11. حافظ گل محمد بروهي خضدار حال ثاقب ڪالوني ميهڙ عربي معلم هاءِ اسڪول سنڌي ٻٽڙا

12. مولانا فياض احمد مگسي ڳوٺ سوپو خان مگسي عربي معلم هاءِ اسڪول مخدوم سيدي موسائي

13. عبدالحڪيم چانڊيو ايڊوڪيٽ هاءِ ڪورٽ حيدرآباد

14. مولانا رفيق احمد مهيسر ڳوٺ رهڙو شريف حال ميهڙ

15. حافظ عبدالواحد جهتيال ڳوٺ گنج ميهڙ

16. گلشير سوڍر ڳوٺ ٻانهو سوڍر

17. حافظ الهندو تيوڻو ڳوٺ باغو تيوڻو عربي معلم هابر سيڪنڊري اسڪول سوسائٽي ڄامشورو

18. حافظ غلام سرور ملاڻو عربي معلم هاءِ اسڪول وَن ميهڙ

مولانا حبيب حضوري جي ديني ۽ علمي خدمتن جو تحقيقي جائزو

19. مولانا علي گل چانڊيو ڳوٺ بهادر پور عربي معلم مڊل اسڪول ستاڻي چانڊيا خيرپور ناٿن شاھ

شادي ۽ اولاد

مولانا حبيب الله حبيب حضوري جي شادي سندس سوت يعني سندس چاچي مرحوم محمد انور ڏيرو جي نياڻي سان ٿي. جنهن منجهان کيس ٻه پٽ ۽ ٽن نياڻين جو اولاد ٿيو. سندس هڪ پٽ سيف الله سيد علي اصغر شاھ پرائمري اسڪول ميهڙ ۾ پرائمري استاد آهي ۽ ٻيو پٽ هوش محمد ڏيرو آهي.

مولانا صاحب جون ڪجهه پسنديدہ شيون:

پسنديدہ شاعر: شيخ اياز

پسنديدہ سياسي شخصيت: عبدالحميد خان جتوئي

پسنديدہ اديب: عبدالواحد آريسر

پسنديدہ پوشاڪ: اڇا کائن جا ڪپڙا

پسنديدہ رنگ: اڇو

پسنديدہ گل: گلاب

پسنديدہ خوشبوءِ: گلاب جي

پسنديدہ ڪتاب: قرآن مجيد

پسنديدہ شعر:

مولانا حبيب حضوري جي ديني ۽ علمي خدمتن جو تحقيقي جائزو

سوين آيا سنڌ ۾ نوان نادر شاھ
ڪانهي ڪا تاريخ ۾ ويڙھ سواءِ ڪا واھ
متان سوچيو ساھ، متان موتو ماڳ تان

انجمن طلباءِ ڪريميه

مولانا حبيب حضوري کي پنهنجي استاد محترم مولانا مفتي ڪريم بخش مگسي صاحب سان ديوانگي جي حد تائين جو عشق هو. ايئن ڪٿي چئجي ته پنهنجي استاد جو پروانو هوندو هو. مدرسه عربيہ دارالقرآن جامع مسجد ميهڙ ۾ تعليم حاصل ڪرڻ دوران ملٽسار هٿ ڪري سندس دوستيءَ جو حلقو ڪافي وسيع ٿي ويو. جن ۾ سندس استاد محترم جو وڏو صاحبزادو محمد امين مگسي، مولانا نثار احمد مگسي، حافظ نوراحمد جتوئي، حافظ گل محمد بروهي، حافظ محمد دين بروهي، مولانا سڪندر علي کوسو، مولانا سڪندر علي پرڙو، سيد محمد شاھ، عبدالڪريم ڏيرو ۽ عبدالڪريم چانڊيو شامل آهن. سندس پاڻ ۾ تمام گهري دوستي هئي جيڪا اڃان تائين برقرار آهي. انهن دوستن سان علمي مجلسون ڪندو مختلف موضوعن تي بحث مباحثا ڪندو رهيو. مولانا حبيب حضوري 1077ع ۾ انجمن طلباءِ ڪريميه جو بنياد وڌو. هن انجمن تحت مدرسي جي شاگردن ۾ تقرير ۽ بيان ڪرڻ، تحرير، شاعري، حمد، نعت ۽ قرائت جا مقابلا ٿيندا رهيا. هن انجمن جي ذريعي هڪ اخبار ”طالبن جو

آواز“ هٿ سان لکي پڌري ڪندو رهيو. هن انجمن جو هفتيوار اجلاس مسجد جي بالائي حصي ۾ ٿيندو هو.

علمي ادبي تنظيمن سان وابستگي

مولانا حبيب حضوري شروع کان ئي سوشل طبيعت جو هئڻ ۽ ادب سان چاهه رکڻ وارو ليکڪ هئڻ ڪري ادبي ۽ علمي تنظيمن ۾ سرگرم ميمبر رهيو. انهن تنظيمن سان دل جي خوشي سان سهڪار ڪندو رهيو آهي. انهن تنظيمن ۾ پاڻ جن عهدن يا جنهن حيثيت سان خدمت ڪندو رهيو انهن جو ڪجهه تفصيل هن ريت آهي:

1. صدر : علي اڪبر شاهه يادگار ڪاميٽي ميهڙ
2. صدر : آرگنائيزنگ ڪاميٽي انجمن طلباءِ ڪريميه ميهڙ
3. صدر : گستا يونٽ هاءِ اسڪول وٺ ميهڙ
4. صدر : اورينٽل ٽيچرس ايسوسيئيشن (ساٿا) ميهڙ ضلع دادو
5. صدر : پٽائي علمي ادبي سنگت ميهڙ
6. جنرل سيڪريٽري : علامه آءِ آءِ قاضي اڪيڊمي ميهڙ
7. جنرل سيڪريٽري : لغة الاسلام عربي تحريڪ صوبه سنڌ

رتايرمينٽ کان بعد جي مشغوليت

مولانا حبيب حضوري شروع کان ئي جاکوڙي قسم جو منش رهيو آهي سو رتايرمينٽ کان بعد به کيس گهر ۾ فارغ ويهڻ ۾ مزو نه آيو جنهن ڪري علمي ادبي خدمت ۾ اڳي کان اڳرو ٿي رهيو آهي. پاڻ تحقيقي مواد گڏ ڪري ڪتاب سهيڙڻ جي محنت ۾ اڪثر رڌل رهي ٿو ته ان سان گڏ اخبارن ۾ لکڻ جو ڪم به ڪندو رهي ٿو. پاڻ لاڙ ٽي وي ويب جو ميهڙ ۾ عيوضي (نمائندو) مقرر ٿيل آهي. پاڻ سنڌ پريس ڪلب ميهڙ جو 2019ع ۾ صدر به رهي چڪو آهي. ايتري ساري مصروف هوندي به پاڻ ميهڙ جي تاريخي ماڳن تي ڊاڪيومينٽري تيار ڪندو رهي ٿو ته ان سان ميهڙ جي تاريخ ساز شخصيتن، عالمن، اديبن ۽ سماجي ماڻهن جي سالگراهن ۽ ورسين جا پروگرام ڏاڍي اهتمام سان منعقد ڪرائيندو انهن ۾ اهل علم ماڻهن کي دعوت ڏئي گهرائيندو آهي ته جيئن اهل علم پنهنجي تقرير ۽ تحرير ذريعي انهن ناياب هيرن جي زندگي ۽ خدمات تي ڪجهه روشني وجهي موجوده نسل تائين انهن جو پيغام پهچائي سگهن. ان سان گڏ علمي، ادبي ۽ سماجي شخصيات سان رهائيون ملهائڻ جهڙا پروگرام به ڏاڍي شوق ۽ ولولي سان ڪندو رهي ٿو.

مولانا حبيب الله پنهنجي دوستن سان گڏجي واک تي نڪري پوندو آهي. دوستن جي گهيري جي وچ ۾ سندس شخصيت نمايان نظر ايندي آهي. پاڻ دوستن سان واک دوران به

خدمتن عيوض مڃتا

هن جاکوڙي انسان کي سندس خدمتن عيوض ڪيترائي انعام اعزاز ۽ سندون عطا ٿيون آهن. انهن منجهان ڪجهه جو ذڪر هن ريت آهي:

مھراڻ تي وي طرفان سيد علي اڪبر شاھ تي ناياب شاھڪار ڪتاب ”موھيا ڪنھن نہ مال“ مرتب ڪرڻ تي 2011ع ۾ شيلڊ سان نوازيو ويو.

2002ع ۾ ميهڙ هاءِ اسڪول وٺن جي هيڊ ماستر جناب سيد عبدالرحيم شاھ صاحب کيس ”بيسٽ ٽيچر Best Teacher“ جو سرٽيفڪيٽ ڏنو.

سنڌ نيشنل موومينٽ طرفان پهرين مئي 2014ع ۾ مزدورن جي عالمي ڏهاڙي تي ”شاعرن جي ڪانفرنس“ پريس ڪلب ميهڙ ۾ ڪوٺائي ”مفتي ڪريم بخش مگسي مڃتا ايوارڊ“ سان نوازيو.

تقوىٰ ۽ پرهيزگاري

هر انسان جا ٻه مکيه روپ هوندا آهن. هڪ سندس ظاهري ۽ ٻيو روحاني. اگر سادن لفظن ۾ چئجي ته هڪ روپ جيڪو ماڻهن اڳيان هوندو آهي ۽ ٻيو روپ جيڪو بندي ۽ سندس مالڪ جي وچ ۾ هوندو آهي. هر انسان جا چاهيندڙ به هوندا آهن ته وري ان جا مخالف به ضرور هوندا آهن. هر انسان جا ٻه پهلو ٿين ٿا.

ڪنهن نه ڪنهن علمي بحث ۾ محو هوندو آهي. سندس واک لاڙڪاڻي روڊ سان شينھڙ جي ڌڙي واري لاڙي تائين، ٻيٽو جتوئي واري روڊ سان ڳوٺ گنجا تائين ۽ راڌڻ روڊ سان تقريباً ڀيري مهيسر تائين پيدل واک ڪندو ۽ علمي بحث ڪندو ويندو آهي.

مولانا حبيب حضوري دل ۾ هڪ درد رکڻ وارو، ٻين جي سهڪار ڪرڻ لاءِ هر وقت هڪليو حاضر ٿيڻ وارو، ٻين جي اهنجائين کي سهنجائين ۾ بدل لاءِ ڪوشاڻ رهڻ وارو، علم و ادب جي اشاعت جي هر ممڪن سعي ڪرڻ وارو، هر دلچيز شخصيت جو مالڪ، ڪتابن جو ديوانو، علم جو پياسو، سندس ظاهر عالمن جهڙو، ڪردار اديبن جهڙو، ديني خدمتگار، عمل سماجي خدمتگارن وارو ۽ هڪ محبتي ماڻهو آهي. اهو ئي سبب آهي جو سندس دوستن احبابن جو حلقو ڪافي وسيع آهي. هنن ڳالهين جو صرف مان اڪيلو ئي عيني گواه ناهيان بلڪه ميهڙ ۽ سنڌ جا اڪثر عالم، اديب، ليکڪ ۽ صحافي به اڪين ڏنا شاهد آهن. جنهن کي يقين نه اچي اهو اڄ به پنهنجي تحقيق ڪري منهنجي ڳالهين جي سچائيءَ کي پرکي سگهي ٿو.

هڪ مثبت ۽ ٻيو منفي. عيب ۽ نقص کان پاڪ ذات صرف الله رب العزت جي آهي ۽ انبياءِ ڪرام عليهم الصلوة والسلام معصوم رهيا ۽ صحابه ڪرام محفوظ رهيا، باقي عوام ٻنهي پهلوئن جا حامل ضرور هوندا آهن. ڪڏهن ڪڏهن ايئن به ٿيندو آهي ته جنهن کي بظاهر اسان غلط سمجهون ٿا ٿي سگهي ٿو ته هو صحيح هجي ۽ اسان غلط فهمي جو شڪار ٿي وڃون. راقم 2007ع تائين ڪراچيءَ جي ضياءُ ڪالوني ۾ رهائش پذير هو. ان دوران اتي جي جامع مسجد جي پيش امام مولانا عبدالرؤف پنجابي سان ڪافي گهري دوستي ٿي. جامعة الرشيد ۾ پڙهڻ دوران موڪلن وارن ڏهاڙن ۾ ساڻس خوب ڪچهري ٿيندي هئي. موڪلن واري تائيم ۾ اڪثر نمازون سندس اقتدى ۾ پڙهندو هئس. ساڻس گهري دوستي هئڻ ڪري اگر ڪنهن به جماعتي ڪي ڪائس ڪا شڪايت هوندي هئي ته اها مون کي ٻڌائيندا هئا ۽ آءٌ دوستيءَ جي ناتن سائين کي چئي ان جو تدارڪ ڪندو هئس. هڪ دفعي مون کي ڪجهه جماعتين اچي شڪايت ڪئي ته سائين مولانا عبدالرؤف صاحب عشاءَ جي نماز پڙهائڻ کان بعد سنن ۽ نوافل ته پڙهي ٿو پر کيس وتر جي نماز پڙهندي اسان ڪڏهن به نه ڏٺو آهي. ان ڪري اسان کي منجهس شڪ آهي ته ڪٿي هو ڪنهن ٻئي مسلڪ سان يا ٻي جماعت جو ماڻهو ته ناهي؟ مون انهن کي چيو ته مون کي ڪجهه مهلت ڏيو ته مان پاڻ ان ڳالهه جو مشاهدو ڪريان. مون ٻه عشاءَ جون نمازون سندس اقتدى ۾ پڙهي

اها ڳالهه نوٽ ڪئي ته جماعتي واقعي پنهنجي ڳالهه ۾ سچا آهن. ٽئين ڏينهن تي اهي جماعتي مون سان مليا ته مون کين چيو ته ادا سائين مولانا عبدالرؤف ته الله جو وليءُ آهي توهان هرو ڀرو بدگمان ٿيا آهيو! اها ڳالهه ٻڌي حيرت ۾ پئجي ويا ته مولانا هي وري ڇا ٿو چوين؟ جيڪو ماڻهو وتر مسجد ۾ ڪونه ٿو پڙهي توهان ان کي ولي ٿا چؤ؟ مون کين سمجهايو ته ادا اصل ۾ وتر جو بهترين وقت تهجد پڙهڻ کان بعد آهي. اسان اڪثر وتر مسجد ۾ پڙهندا آهيون ته ڪٿي اسان تهجد لاءِ سجاڳ نه ٿي سگهون ۽ فجر جي آذان ٿي وڃي ۽ وتر به رهجي وڃي. ان ڪري وتر سومهڻي جي نماز کان پوءِ پڙهي ڇڏيندا آهيون ته اگر تهجد نصيب ٿيو ته وتر پڙهي ڇڏڻ ۾ ڪو حرج ناهي پر اگر سجاڳي نه ٿي ته تهجد سان گڏ واجب به رهجي ويندو. ڇو ته وتر واجب آهي ۽ تهجد نفل آهي. منهنجو ايترو سمجهائڻ جي باوجود هو مون کي چوڻ لڳا ته نه مولانا صاحب اهو تنهنجو پنهنجي دوست لاءِ حسن ظن آهي باقي ايئن هرگز نه هوندو ته مولانا عبدالرؤف تهجد پڙهي پوءِ وتر پڙهندو هوندو! انهيءَ کان پوءِ مان انهن جماعتين کي ساڻ ڪري مولانا عبدالرؤف صاحب سان مليس ۽ کيس ٻڌايم ته ادا هي دوست ٿورا غلط فهمي ۾ مبتلا ٿي ويا آهن. توهان سومهڻي جي نماز کان پوءِ وتر مسجد ۾ نه ٿا پڙهو، سو انهيءَ ڳالهه جي وضاحت ڪريو. مولانا صاحب چيو ته سائين اهل علم آهين توکي ته خبر آهي ته وتر جو مستحب وقت ڪهڙو آهي پوءِ

به وضاحت گهرڻ جي ضرورت ڇو پيش آئي؟ مون کيس چيو ته ادا مون وضاحت ڪئي آهي پر هي دوست توهان جي زباني ٻڌڻ چاهن ٿا. ان تي مولانا صاحب اها وضاحت ڪئي ته ادا الحمد لله تهجد کان بعد وتر پڙهڻ جو معمول آهي. هيءُ ڳالهه ان لاءِ لکيم ته اسان اڪثر ڪري غلط فهمي جو شڪار ٿي ٻئي جي ڪردار ڪشي ڪري وٺندا آهيون. انهيءَ ڪري ان ۾ ٿورو احتياط ڪرڻ جي ضرورت آهي.

مولانا حبيب الله ڏيرو اهل علم بزرگ آهي. سندس هڪ پهلو جيڪو عوام جي سامهون آهي انهيءَ مطابق سائين اهل علم باعمل عالم سڳورو آهي. پاڻ پنهنجي ظاهري زندگيءَ کي شريعت مطابق گذارڻ جي پوري پوري ڪوشش ڪندو آهي. سندس چاهت آهي ته شريعت مطابق عمل ڪندي هن دنيا منجهان رخصتي ٿئي. پاڻ ماڻهن سان ڪلي ملندو آهي، هر ننڍي توڙي وڏي کي عزت احترام ڏيڻ ۾ بلڪل به ڪنجوسي نه ڪندو آهي، پاڻ ٻڌائيندو آهي ته ”ادا هر انسان کي پنهنجي عزت نفس سڀ کان وڌيڪ عزيز هوندي آهي. انهيءَ ڪري ڪوشش ڪندو آهيان ته چاهي ننڍو هجي چاهي وڏو هجي پر کيس عزت ۽ احترام ڏيان. هونئن به عزت ڏيڻ سان عزت ئي ملندي آهي ۽ انسان ٻئي جي عزت ڪري دراصل پنهنجي عزت ٺاهيندو آهي.“ مولانا حضوري صاحب ياري دوستيءَ ۾ دل کولي دل جي خوشيءَ سان خرچ ڪندو آهي. ڪڏهن ڪڏهن اظهار ڪري ويهندو آهي ته ”ادا دوست

منهنجي پونجي آهن، هنن تي خرچ ڪرڻ عبادت ۾ شمار آهي انهيءَ ڪري اها عبادت به ڪرڻ چاهيان ٿو.“ هر ڪنهن سان مرڪي ملڻ، عزت ۽ احترام سان پيش اچڻ، علمي رهنمائي ۾ ڪنجوسي نه ڪرڻ، يارن دوستن کي وقت ڏيڻ، ڪچهريءَ جو مور ماڻهو، يارن دوستن ۾ جلدي رُل مل ٿيڻ وارو، هر ممڪن سهڪار ڪرڻ وارو، حقوق العباد جو فرض پورو ڪرڻ، ننڍن سان شفقت وارو معاملو ڪرڻ، صلہ رحمي جو خاص خيال رکڻ، ڪنهن جي دل آزاري کان پاڻ کي بچائڻ، مظلوم جو آواز سرنديءَ وارن تائين پهچائڻ، جيترو ممڪن ٿي سگهي ٻين جي ڪم اچڻ، علمي پروانن جي هر ممڪن مدد ڪرڻ، پنهنجي بزرگن، علمي مورثن، عوام جي جبالن کي عوام جي دلين ۾ زندهه رکڻ ۽ تاريخي ورثن کي ياد رکڻ ۾ پنهنجون صلاحيتون صرف ڪرڻ سندس شيوا آهي. هن بزرگ جي ظاهري صورت به عالمن واري آهي ته روحاني طور تي به پنهنجي مالڪ سان جڙيل رهڻ جي پريور ڪوشش ۾ رهندو آهي. پاڻ نماز پنجگانه باجماعت جي پابندي ڪرڻ جو خاص اهتمام ڪندو آهي ته ان سان گڏ ڪيترن ئي سالن کان وٺي ميهڙ شهر سان متصل اعواڻ ڳوٺ جي جامع مسجد ”رياض الجنة“ جي خطابت ۽ جمعي جي نماز جي امامت به ڪندو رهي ٿو. ذڪر اذڪار ۽ پنهنجي رب سان مناجات ڪرڻ لاءِ خلوت جو وقت مقرر ڪيل اٿس، تهجد جي نماز جي پابندي ڪرڻ لاءِ به ڪوشش ڪندو آهي. سندس سموري زندگي

حصول علم ۽ تدريسي خدمت ۾ گذري آهي. هن وقت به پنهنجي ساڳي معمول سان گڏ سماجي خدمت ۽ تصنيفي ميدان ۾ پاڻ ملهائڻ لاءِ سندرو ٻڌي ميدان ۾ لهي پيو آهي. سندس عمر ۽ جسماني كمزوري سندس خدمت ۾ اڃان آڙي نه اچي سگهيا آهن. پاڻ انهيءَ جستجو ۾ هوندو آهي ته عمر ۽ ضعف سندس معمول ۾ عذر نه بڻجن. هن بزرگ جي گهر کان ٻاهر ۽ گهر اندر زندگي گذارڻ جو تائيمر تيبيل ترتيب ڏنل آهي ته وري ان سان گڏ پنهنجي خالق سان مناجات ڪرڻ جو وقت پڻ متعين ٿيل آهي. هي بزرگ انهيءَ ڪوشش ۾ هوندو آهي ته انسانيت جي خدمت جيترو ممڪن ٿي سگهي ڪري وٺان. موت سان گڏ مرڻ کان ڏاڍو ڊنل هوندو آهي. انهيءَ ڪري پنهنجو پاڻ کي تصنيفي خدمتن ۽ سماجي خدمتن ذريعي موت پڄاڻان ڪجهه وقت زندهه رکڻ چاهي ٿو.

هي بزرگ مسجد ۾ ويهڻ ۽ دوستن سان ڪچهري ڪرڻ ۾ سُڪون محسوس ڪندو آهي. سندس ڪوشش هوندي آهي ته دوستن سان ڪجهه لمحا گڏ گذاري وڃن ۽ پنهنجي رب سان ڪجهه رهاڻ ڪري وڃي.

مولانا حبيب حضوري انهيءَ ڪوشش ۾ پنهنجي زندگي گهاري رهيو آهي ته قرآن مجيد جي تعليمات جي روشنيءَ ۾ پنهنجي زندگي گهارجي ۽ عوام کي به ان طرف سڏجي. شريعت مظهره جي پاسداري ئي اصل مقصد حيات سمجهي ٿو. پاڻ جڏهن

ڪنهن بحث ۾ هوندو آهي ته ان ۾ حق جي طرفداري ڪرڻ کان گُسنڌو ڪين آهي.

مهمان نوازي

مولانا حبيب الله ڏيرو ۾ مهمان نوازيءَ جي خوبي به خانداني آهي. هن خاندان علمي پروانن جي علم اڄ اجهائڻ ۾ پنهنجو پورو پورو ڪردار ادا ڪيو آهي ته ان سان گڏ پري کان آيل شاگردن جي مهمان نوازي به خوب سُني نموني ڪئي. ڪين ماني ٽڪي سان گڏ تيل، صابن، صرف به ڏيندا رهيا ته حيثيت آهر انهن کي پنهنجي ڪيسي منجهان خرچي به ڏيندا رهيا. انهيءَ اثر هيٺ مهمان نوازي ۾ مولانا صاحب به ڪافي سُنو ڪردار ادا ڪري ٿو. تدريس دوران به پنهنجي ڪيسي منجهان خرچ ڪري مستحق ۽ لائق شاگردن کي مختلف تحفا جن ۾ ڪتاب، ڊريس، پين، بوڪ، ڊڪشنري، ڪو ادبي ڪتاب ۽ ٻيون شيون شامل هونديون هيون. مولانا صاحب جي دوستيءَ جو حلقو ته وسيع آهي ته وري ادبي دنيا جي ڪري ڄاڻ سڃاڻ به گهڻي آهي. وٽس مهمانن جي ڪثرت به سندس مهمان نوازيءَ جي دليل آهي. يارويس ۽ دوستي ۾ بنا حساب جي خرچ ڪرڻ پڻ سندس سڃاڻپ بڻجي چڪي آهي. مهمان جو ادب ۽ احترام ڪرڻ، ننڍي وڏي سان سُنو ورتاءُ ڪرڻ، اهل علم جي آمد کي سعادت سمجهڻ سندس خاصو آهي. مولانا صاحب مهمانن جي آمد تي خوش ٿيندو

شاگرد پنهنجي استاد جو آئينو هوندو آهي. سُنو استاد پنهنجي شاگردن جي آئيديل شخصيت بڻبو آهي. استاد پنهنجي شاگردن جو روحاني والد آهي جيڪو پنهنجي روحاني اولاد جي تعليم ۽ تربيت جو خاص خيال رکندو آهي. فرش کان ڪٿي عرش تي رسائڻ وارو استاد ئي هوندو آهي. هزارين سڪندر اعظم گڏجي به هڪ استاد پيدا نه ٿا ڪري سگهن مگر هڪ استاد هزارين سڪندر اعظم پيدا ڪري سگهي ٿو. سُنِي ڪردار ۽ سُنِي اخلاق جي باري ۾ حامي هئڻ به ڪو آسان ڪم نه آهي، ڇو ته سچائي به تجربتي جي محتاج آهي. استاد جي ڪردار، اخلاق، ايمانداري، سچائي، تقويٰ، پرهيزگاري، همدردِي، رحمدلي ۽ خدمت جا گواه سندس شاگرد ئي هوندا آهن. جيئن اسان جن جن ادارن منجهه تعليم حاصل ڪئي آهي انهن ۾ ڪٿي پنج پنج سال رهڻ جو موقعو نصيب ٿيو ته ڪٿي ٻه ٽي سال ته وري ڪٿي پنج پنج سالن کان وڌيڪ جو عرصو به گذاريوسين. انهن انهن ادارن ۾ جيڪي پنج پنج ڪلاڪ روزانو جي حساب سان وقت گذريو آهي انهيءَ حساب سان اسان پنهنجي استادن جي زندگيءَ جي انهن ٻه ٽي پنج پنج يا وڌيڪ جي عرصي جا عيني گواه آهيون. اهڙي طرح اسان کان بعد ۾ ايندڙ وري ٻئي عرصي جا گواه آهن. اهڙي طرح هر استاد جي ڪردار جا عيني گواه تمام گهڻي ججهي تعداد ۾ موجود هوندا آهن. انهن کان وڌيڪ شايد ٻيا شاهد ڪٿي ملي سگهن. اهڙي طرح مولانا حبيب حضوري جي ڪردار،

آهي ۽ مهمانن جو اچڻ الله رب العزت جي رضا ۽ خوشنودي سمجهي انهن جي خدمت ۾ دل جي خوشيءَ سان خرچ ڪندو آهي. مهمان جي آمد تي ارهائي ڪي عيب سمجهندو آهي. پاڻ چوندو آهي ته: ”جيئن حضرت ابراهيم عليه السلام مهمان کان سواءِ ماني نه کائيندا هئا ۽ مهمان جو نه اچڻ الله سائين طرفان ڪنهن ڳالهه تي ناراضگي يا ڪو امتحان سمجهندا هئا. مان به مهمان کي الله جي رحمت سمجهي وس آهر ميزباني ڪرڻ جي سعي ڪندو آهيان. ڪوشش هوندي اٿم ته مهمان جي خدمت ڪري کيس خوش رکان ته جيئن الله سائين به خوش ٿئي.“ پاڻ بنا فرق جي ته ڪهڙي مسلڪ سان منسلڪ آهي، ڪهڙي مڪتب فڪر جو عالم آهي، ڪهڙي مسلڪ جو شاگرد يا پيروي ڪندڙ آهي، استاد آهي يا شاگرد، سيد آهي يا غير سيد، ويجهو جو آهي يا پري جو سندس دل ڀر سڀني لاءِ ساڳي عزت ۽ احترام هوندو آهي. اسان جهڙا نوسڪيا جڏهن به پنهنجي علمي پيلاس ڪٿي مولانا صاحب جي خدمت ۾ حاضر ٿيندا آهن ته سائين کين ڪتاب مهيا ڪرڻ، فوٽو ڪاپيون ڪرائي ڏيڻ، گهريل مواد واري ڪتاب طرف رهنمائي ڪرڻ يا اهو ڪتاب هٿ ڪري ڏيڻ ۾ ڪڏهن کين گڻو آهي. لکڻ ۽ تصنيف ڪرڻ لاءِ هدايتون ڏيڻ ۽ همٿائڻ جهڙا ڪم به ڏاڍي جوش ۽ خروش سان ڪندو آهي. مولانا صاحب اسان جهڙن شاگردن کي پنهنجا ڪتاب بنا قيمت مهيا ڪرڻ ۾ به ڪافي سخي رهيو آهي. پاڻ علم جي طالبن جو سُنو قدردان آهي.

مُدرس رهيو آهي، سندس هونهار شاگرد به تمام سُني تعداد ۾ رهيا آهن، جيڪي اڄ اسان کي پنهنجي استاد محترم جون يادون فخر ٻُڌائيندا آهن. سندن استاد محترم علم ادب جي دنيا جو شهسوار رهيو آهي ته ان سان گڏ ديني علم جو به جوڌو رهيو آهي. سندس شاگرد اڄ به کيس پنهنجي والد صاحب جيان عزت ۽ احترام سان نوازيندا آهن. مولانا جي ڪاميابي جيڪا اڄ اسان کي نظر اچي ٿي اها ته پاڻ جتي به وڃي ٿو اتي سندس عالمن سڳورن وارو حليو ۽ سندس شاگردن طرفان ڪرايل تعارف يا سندس شاگرد جي طرفان ملندڙ عزت ۽ احترام آهي.

مولانا حبيب الله حبيب حضوري ۾ مون جيڪا ڳالهه منفرد ڏني سا هيءَ ته پاڻ جنهن به محفل ۾ هجي ۽ اتي ڪو علمي بحث چڙهي پيو ته پاڻ ان ۾ حصو ضرور وٺندو آهي. ان بحث ۾ پاڻ جڏهن ڳالهائڻ لڳندو آهي ته ايئن محسوس ٿيندو آهي گويا اسان جي سامهون هڪ عالم، هڪ حافظ، هڪ اديب، هڪ شاعر ۽ هڪ دانشور محو گفتگو آهي. پاڻ قرآن مجيد، حديث ۽ آثار صحابه ڪرام رضه جا دليل ته ڏيندو آهي پر ان سان گڏ امام غزالي، شاه ولي الله، سُقراط، ارسطو ۽ ٻين عالمن ۽ فلاسفرن جي ڪتابن منجهان به دليل ڏيندو ويندو آهي. جنهن منجهان اها ڳالهه واضع ٿي ويندي آهي ته سندس مطالعو ڪافي وسيع آهي. پاڻ بحثن ۾ اسلام جي تعليمات ۽ عقل جو استعمال ڪندي اسلام جو دفاع ڪندي نظر ايندو آهي.

اخلاق، ايمانداري ۽ سهڪار جا عيني گواهه به هزارن جي تعداد ۾ موجود آهن. پنهنجي فرض سان سڄو استاد پنهنجي شاگردن جي دل ۾ هڪ اهم مقام حاصل ڪري وٺندو آهي. جيئن هر ماڻهو پنهنجي والد جي ڪنهن يادگار کي سندس زندگيءَ ۾ ئي سنڀالي رکڻ جي ڪوشش ڪندو آهي يا وري دنيا مان رخصت ٿيڻ کان پوءِ هيئنن سان هنڊائي رکندو آهي، ۽ وقت تي فخر سان ٻين کي ۽ پنهنجي اولاد کي اها يادگار ڏيکاري خوشي محسوس ڪندو آهي ته سندس ڳات فخر ۾ اونچو ٿي ويندو آهي، بلڪل اهڙي طرح بهترين استاد جو هونهار شاگرد به پنهنجي روحاني والد يعني استاد جي يادگار کي سنڀالڻ جو خواهشمند ضرور هوندو آهي. اسان جا اساتذہ ڪرام جڏهن پنهنجي استادن جو تذڪرو ڪندا هئا يا کين مليل ڪا شيءِ ڏيکاريندا هئا ته سندس اکيون ٽٽي هونديون هيون ۽ سندن انداز منجهان پنهنجي روحاني والد لاءِ بيحد ادب ۽ احترام جهلڪندي نظر ايندو هو. اسان به بيحد خوشي محسوس ڪندا هئاسون. اڄ جڏهن اسان پنهنجي اساتذہ ڪرام جي استادن جو ذڪر يا ڪا ياداشت ڏيکاريندا آهيون ته دل ۾ هڪ قسم جو عجيب سُور محسوس ٿيندو آهي ۽ فخر ٿيندو آهي ته هي منهنجي ڏاڏي استاد جي محنت ۽ عظمت آهي. ان وقت دل ۾ اچانڪ ايندو آهي ته ”اولئڪ آبائي فڄائي بئلهم“ يعني هي منهنجا ابا ڏاڏا آهن اگر توهان وٽ به آهن ته پيش ڪريو. سو مولانا حبيب حضوري پنهنجي وقت جو بهترين

خطابت ۽ امامت

مولانا حبيب حضوري اسڪولن ۾ پڙهائڻ دوران مختلف شهرن ۾ مختلف مسجدن ۾ باقائديگي سان امامت ڪندو رهيو. مولانا حبيب حضوري طالب علمي واري دور ۾ ”وينجهر مسجد“ وينجهر محلا ميهڙ ۾ به هڪ سال امامت ۽ خطابت جي فرائض سرانجام ڏنا. ان کان علاوه مولانا فتح محمد بروهي جڏهن مدرسه عربيہ دارالقرآن جامع مسجد ميهڙ ۾ ناظره قرآن مجيد جي تدريسي خدمت ڪندو هو ته ان دور ۾ ميهڙ جي ڪاسائي محلي واري ”نور مسجد“ ۾ امامت ۽ خطابت جا فرائض به سرانجام ڏيندو هو. جڏهن مولانا فتح محمد بروهي صاحب ساليانا موڪلن دوران بلوچستان ويو ته انهيءَ مسجد ۾ امامت ۽ خطابت لاءِ مولانا حبيب حضوري کي ذميوار سونپي ويو. مولانا حبيب حضوري به مهينا نور مسجد ۾ به امامت ۽ خطابت جا فرائض سرانجام ڏنا. ان کان علاوه مولانا حبيب حضوري ميهڙ ۾ ڪڪول واه جي ڪناري تي ٺهيل ”سفيد مسجد“ ۾ به ٻه سال امامت ۽ خطابت جا فرائض سرانجام ڏيندو رهيو. جڏهن مولانا حبيب حضوري ”مفتاح العلوم“ حيدرآباد ۾ دوره حديث پڙهڻ ويو ته ان دوران ”اقصىٰ مسجد“ لطيف آباد نمبر 4 حيدرآباد ۾ هڪ سال تائين امامت ۽ خطابت ڪندو رهيو. جڏهن ميهڙ ۾ مُدرس مقرر ٿيو ته ميهڙ سان متصل اعواڻ ڳوٺ جي جامع مسجد ”رياض الجنة“ ۾ خطابت ۽ جمعي جي نماز جي

امامت جي ذميوار ڪيائين. جيڪا اڄ تائين بلا ناغہ احسن طريقي سان پوري ڪندو پيو اچي. پاڻ خطابت ۾ به نهايت عمدہ خطيب آهي. سندس خطابت عام ڪچهري ۽ سمجهاڻيءَ واري انداز ۾ هوندي آهي. پاڻ سُر ۽ ڍار ڏئي تقرير ڪرڻ کي ناپسند ڪندو آهي. پاڻ جڏهن واعظ ڪرڻ شروع ڪندو آهي سمجهاڻي واري انداز ۾ ڳالهائيندو آهي ته جيئن مطلوبه مقصد يعني ماڻهن تائين پنهنجي ڳالهه پهچائي سمجهاڻي حاصل ٿي سگهي. پاڻ پنهنجي بيان ۾ قرآن مجيد جون آيتون، احاديث رسول ﷺ، آثار صحابه، تابعين جا واقعات، تبع تابعين جا واقعات، فقيهن، مفسرن ۽ شيوخن جا قول دليل طور ايئن پيش ڪندو آهي جڏهن ته علم جو پندار هجي. ماشاءَ الله ايترو سارو علم جو ذخيرو کيس مستحضر آهي جو رواني سان بيان ڪندو ويندو آهي. ان سان گڏ جديد دور جي ايجادات ۽ موجودات جو ذڪر ڪرڻ وقت سندس جديد دور سان واقفيت جو اندازو به بخوبي ٿي ويندو آهي. سندس هر بيان علم سان ڀرپور هوندو آهي، سندس بيان منجهان ڪافي ديني ۽ موجوده دور جي معلومات حاصل ٿي ويندي آهي. ڏيرا خاندان هند، سنڌ، خراسان ۽ عربستان ۾ علم تجويد کي عام ڪرڻ جي خدمت ۾ اڳرو رهيو آهي، مولانا حبيب حضوري به علم تجويد جي ڪافي ڄاڻ رکي ٿو. پاڻ جمعي جي نماز ۾ تجويد سان تلاوت ڪندو آهي ته جماعت مٿان سڪينه جو نزول ٿيڻ لڳندو آهي ۽ جماعتي سندس تلاوت منجهان لطف اندوز

ٿيندا آهن. ڪلام باري تعالیٰ سندن دليين کي سرور بخشيندو آهي.

مولانا حبيب حضوري تدريسي خدمت دوران به پنهنجي فارغ وقت کي غنيمت سمجهي ذخيره آخرت لاءِ ڪجهه نه ڪجهه ڪمائي ڪندو رهيو. پڻ جڏهن عربي معلم مقرر ٿيو ته جمعي جي ڏينهن مختلف شهرن ۽ ڳوٺن ۾ ديني ۽ اصلاحي تبليغ ڪرڻ جي نيت سان نڪري پوندو هو. انهن ۾ آمري، سن، وڏا ڇپر، مانجهڊ، گولاڙا، منظور آباد ۽ ٻيا گڏائي جا ٻيا ڪيترائي ڳوٺ شامل آهن. اتي مختلف مسجدن ۾ اصلاحي خطبا پڻ ڏيندو رهيو ۽ جمعي جون نمازون به پڙهائيندو رهيو.

مختلف اهل علم ماڻهن جا تاثرات

محترم فياض بلوچ

خيرپور ناٿن جو مشهور ۽ بهترين اديب، شاعر، ڪهاڻيڪار ۽ ليکڪ محترم شاهه پسند چانڊيو المعروف فياض بلوچ مولانا حبيب الله ڏيرو جي باري ۾ هن طرح رقم طراز آهي:

مولانا حبيب الله ڏيرو جي شخصيت ادبي، علمي، تعليمي، سياسي طور مضبوط ۽ خود اعتماديءَ سان ڀريل نظر ايندي آهي. بقول ڪنهن جي ته ”آثار بتا رهي هين ڪي عمارت بهت عظيم هي“ محترم هڪ عمدہ قسم جو محقق آهي. سندس پنهنجي ذات جي علمي ۽ ادبي خزاني جي مؤلفين جي ڪيل خدمتن کي ميڙي چونڊي سامهون آڻڻ جي خدمت خوب ڪئي اٿائين. سائين حبيب حضوري انتهائي شاندار ڪم ڪري ڪافي گمنام شخصيتون ۽ سندن ڪيل ادبي خدمتن کي قلم جي نوڪ تي آڻي تاريخ ۾ زندهه باب ڪري ڇڏيو آهي. سائين علمي ادبي ميراث کي گڏ ڪري ڪتابي صورت ۾ محفوظ ڪرڻ تي جس لڳهي ۽ سندس ذوق ۽ شوق ۾ اڃان به اضافو ٿيندو رهي ٿو.

سندس گفتگو مَنَ کي موهي وجهندي آهي. سندس همدردِي مون جهڙي ڪمزور ماڻهوءَ کي پنهنجو ڪري ڇڏيو.¹

عبدالحڪيم چانڊيو (ايڊوڪيٽ هاءِ ڪورٽ)

ايڊوڪيٽ عبدالحڪيم چانڊيو مولانا حبيب الله ڏيرو جي باري ۾ ٻڌائي ٿو:

مولانا حبيب الله وٽ نه بنگلو آهي نه ڪار، نه شاندار اوطاق آهي ۽ نه ئي وٽس سواريءَ لاءِ ڪو اسڪوٽر يا سائيڪل آهي. سندس ڪمايل محبت دولتمند ماڻهن جي دولت کي للڪار آهي ته توهان ايتري دولت ته حاصل ڪئي آهي پر ماڻهن جي دلين ۾ محبت نه، توهان وڏين گاڏين ۾ گهمو ٿا، ايئرڪنڊيشنڊ بنگلن ۾ رهو ٿا مگر سماج سڌارڪ وارو توهان جو ڪردار ناهي. سائين وٽ قيادت جون سڀ وصفون موجود آهن. پاڻ ڪچهري جو ڪوڏيو، محقق، مصنف، شاعر، عالم، مفتي، غضب جو مقرر، فصيح ۽ بليغ مقرر ۽ خطابت جي فن ۾ اعلى مقام رکي ٿو.²

1. چنم، شفيق احمد شفيق، آس، ص 59، 60، ميهڙ، الشفيق ويلفيئر

ايسوسيئيشن 2018.

2. ايضاً ص 66

امتياز عادل سومرو

ميهڙ جو مشهور ۽ مانائتو شاعر محترم امتياز عادل سومرو مولانا حبيب الله ڏيرو جي ڪتاب ”سندا چولين چوه“ جي مهاڳ ۾ لکي ٿو ته:

حبيب حضوري هڪ سجاڳ شاعر آهي. هن وٽ تاريخ جو مطالعو به آهي ته فقه جي ججهي ڄاڻ پڻ رکي ٿو. پاڻ سنڌي شاعري جي مروج صنفن جي ڪيترن ئي ميدانن ۾ پنهنجي قلم جي تلوار جا جوهر ڏيکاريا آهن، جن ۾ نظم، غزل، گيت، بيت ۽ چوستا شامل آهن. سندس غزل جتي محبتن سان ڀرپور آهن اتي انهن غزلن ۾ سماجي مسئلن ۽ معاشرتي معاملن جي اپتار به ٿيل آهي. پاڻ هن دغاڙي واري دور ۾ سچي محبت کي لازمي ۽ بيحد اهم تصور ڪري ٿو. پاڻ طبقاتي نظام کان سخت نفرت ڪندڙ شاعر آهي. هو اهڙي سماجي اڻ برابري جي شڪايت ڪنهن حاڪم يا حڪمران سان نه ٿو ڪري پر ڪائنات جي خالق کي عاجزانہ عرض ڪندي ٻڌائي ٿو. حبيب حضوري وطن ۽ وطن جي مٽي ۽ ماڻهن سان بيحد پيار ڪري ٿو. پاڻ ايڪتا، اتفاق، اتحاد ۽ ٻڌيءَ ۾ يقين رکي ٿو.¹

1. ڏيرو حبيب الله، حبيب حضوري، ”سندا چولين چوه“، ص 20، 21، 22، حيدرآباد، ساحل پرنٽرز اينڊ پبلشرز 2017.

يوسف سنڌي

مولانا حبيب الله ڏيرو ادبي دنيا ۾ حبيب حضوريءَ جي سهڻي نالي سان ڄاتو سڃاتو وڃي ٿو. پاڻ نه رڳو هڪ بهترين استاد آهي پر هڪ سٺو شاعر، يارن جو يار، علم دوست، ادب دوست، علم جو قدردان ۽ هڪ زنده دل انسان آهي. سندس انهن ڪڻن کي ڏسندي سندس ئي حلقن جي ڪنهن شاعر سندس بابت لکيو آهي:

هي ته حلقهءِ محبت ۾ ممتاز آهي

سو حبيب حضوري وڏي ڳالهه آهي

محترم حبيب حضوري ميهڙ جي مٽيءَ جو رهاڪو آهي. ميهڙ جيڪو ڪيترن ئي جڳن کان علم و ادب، شعر و سُخن ۽ صحافت ۽ قيادت جو مرڪز رهندو پيو اچي. ميهڙ جا ماڻهو جن جون علم و ادب، شعر و سُخن ۽ صحافت لاءِ خدمتون عالم آشڪار آهن ۽ حبيب حضوري انهن چنڊ ۽ تارن جو هڪ جرڪندڙ مثال آهي.¹

گوهر گل ڳورڙ

ميهڙ جو ننڍي عمر ۾ علم و ادب ۽ سماجي خدمت ۾ تمام سٺو نالو ڪمائي جوانيءَ ۾ ئي دوستن ۽ عزيزن کي جدائي

جو گهڻو ڏئي دارالبقا جي طرف راهي ٿيڻ وارو مرحوم گوهر گل ڳورڙ مولانا حبيب حضوري جي باري ۾ هيئن ٿو چوي:

تصوف سنڌ ڌرتيءَ جي ماڻهن جي رت ۾ شامل آهي ۽ انهن جو فطري ورثو آهي. موجوده دور ۾ مذهبي جنونيت ۽ انتهاپسندي جي باهه سڄي دنيا جي ملڪن ۾ پکڙجندي پئي وڃي، اهڙي خطرناڪ صورتحال جا اثر سنڌ جي ڌرتي تي ڏينهن ڏينهن وڌي رهيا آهن. هن وقت صوفيت جي پيغام ۽ پرچار جي وڏي ضرورت آهي. سائين حبيب حضوري به ظاهري مذهبي خطيب هوندي به تصوف جي رنگ ۾ رنگيل هڪ صوفي منش انسان آهي.¹

مولانا عبدالقيوم (جوهر) بروهي

ميهڙ جي عظيم علمي خاندان جو فرد، ميهڙ جي ادبي حلقن جو هڪ مانائتو شخص، محبتن جي مذهب جو پيروڪار، انساني احساسن جو راکو، ڪل مُک شخص، ننڍپڻ کان دوستي جي رشتي ۾ سلهاڙيل، ديروي خاندان جو عالم مولانا حبيب الله ڏيرو حبيب حضوري آهي.²

1. ڏيرو حبيب الله، حبيب حضوري، سنڌا ڇولين چوهه، ص 30، حيدرآباد، ساحل پرنٽرز اينڊ پبلشرز 2017.

2. ڏيرو، حبيب الله، مولانا، ميهڙ جي ديروي (ڏيرا) خاندان جون علمي ۽ ادبي خدمتون، ص 44، حيدرآباد، ساحل پرنٽرز اينڊ پبلشرز 2015

پاويل جوڻيجو

ميهڙ ۾ حبيب حضوري جنهن جو نالو حبيب الله ڏيرو آهي، اهو شخص پنهنجي ذات، عمل ۾ متاثر ڪندڙ شخص آهي جنهن ۾ ذاتي، سياسي ۽ سماجي حوالي سان خاميون ٿي سگهن ٿيون پر هن ۾ خوبيون ايتريون آهن جو سندس خامين کي نظرانداز ڪري سگهجي ٿو. هو ادب، سياست، سماجي ڀلائي، مذهبي سرگرمين جي حوالي سان روشن خيال مذهبي ماڻهو هجڻ سان گڏ سنڌ دوست ۽ سياسي سوچ رکندڙ آهي. پڙهائڻ جي پيشي سان تعلق هجڻ ڪري لکڻ، پڙهڻ ۽ ادبي ڪتاب ڇپائڻ سندس زندگيءَ جي بنيادي ڪرت آهي. هن ڪوڙ سارا مذهبي، علائقي جي سياسي شخصيتن جا سوانح حياتي پروفائيلن تي ڪتاب مرتب ڪري ڇپائي چڪو آهي. حبيب حضوري هڪ سچو، سٺو، سادو مذهبي طور روشن خيال، سنڌ دوست فڪر رکندڙ هڪ بهترين انسان آهي. استادن جي تنظيم گستا جو پڻ متحرڪ اڳواڻ آهي ۽ گهڻ رخو شخص آهي.¹

1. ڏيرو، حبيب الله، مولانا، جيجل جهولي، ميهڙ، باک ڌڻي پبليڪيشن

مرحوم محمد امين مگسي

ميهڙ جي عظمت ۽ مشهوري رڳو ميهڙ جي ميندي، ماڻي ۽ ميهڙ جي ٿاور جي ڪري نه آهي پر حقيقت ۾ ميهڙ جي بلندي ۽ وڏائي انهن عظيم ماڻهپي وارن انسانن جن ۾ شمس الدين بلبل، ضياء ايس بلبل، مولانا عبدالڪريم ديروي، سيد علي اڪبر شاهه، مفتي ڪريم بخش مگسي، مرن محزون ۽ غلام محمد گرامي جي ڪري آهي. حبيب حضوري صاحب انهن ماڻهپي وارين شخصيتن جو تسلسل آهي. حبيب حضوري عالم، فاضل، شاعر ۽ اديب ته آهي پر سندس وڏي خوبی اها آهي ته پاڻ استاد آهي.¹

مولانا نثار احمد مگسي

وحدة الوجود وارن قرآن ۽ حديث مان ثابت ڪيو ته الله پاڪ انسان جي دل ۾ سمائل آهي. انسان الله پاڪ جو عڪس آهي. انسان مان مراد عام ۽ هر هڪ انسان جو فرد آهي، نه ڪو انسان جو گروهه ۽ ٽولو. جهڙوڪ وڏيرا مقرب آهن، مولوي معزز آهن ۽ ڊاڪٽر اشرف آهن. وحدة الوجود جي نظر ۾ انسان جا سڀ فرد ڀلا آهن. ان جي گواهي قرآن حڪيم به ڏئي پيو ته الله پاڪ وٽ پسند متقي آهن، باقي ڪردار ڦورو، مڪار ۽ الله کان پري

1. چنا، شفيق احمد، آس، ص 53، ميهڙ، الشفيق ويلفيئر ايسوسيئيشن 2016،

آهن. حق پرست اڏول انقلابي انسان جن پنهنجي جان جي پرواهه نه ڪندي حق جو نعرو هنيو پوءِ انهن ۾ منصور، عطار، حافظ شيرازي، پٽائي، شاهه عنايت رضوي، سچل، بيڪس، بيدل به هئا ته اڄ جي دور ۾ حبيب حضوري به حق پرستن جي زنجير جي هڪ ڪڙي آهي، جنهن اڄ هتي مختلف فڪرن جي مذهبي رهنمائن، شعراء حضرات، مقررین ڪرام، سگهڙ ۽ سياڻن کي گڏ ڪري غلام قوم جي حق ۾ آواز اٿاريندو رهي ٿو. ياد رکو! حق پرست بيباڪ، اڏول ۽ پنهنجي نظريي تي اٿل هوندو آهي، هو ڪنهن جي دڙڪن، دهمانن، طعنن ۽ لعنتن کان نه ڊڄندو آهي. ماڻهو حضوري کي ملامتون ۽ تهمتون ڏين ٿا پر حبيب حضوري پنهنجي نظريي جي قرباني لاءِ دل کي چمي پنهنجي ڳچي ۾ وجهڻ لاءِ تيار آهي. منهنجو حبيب حضوري کي سلام آهي.¹

حزب الله ميهڙائي

ميهڙ جو معروف ۽ مشهور شاعر حزب الله ڏيرو مولانا حبيب الله ڏيرو جو ننڍو ڀاءُ آهي. ماڻهو گهر کان ٻاهر پنهنجو پاڻ کي سُني ڪردار وارو پيش ڪندو آهي پر گهر ۾ ئي سندس اصليت ظاهر ٿيندي آهي. سندس اصل حقيقت کان واقف گهر وارا ئي ٿي سگهن ٿا. ڪنهن به انسان جي ڪردار، اخلاق، طبيعت ۽ اٿڻي ويهڻي جا سڀ کان وڌيڪ سچا گواه سندس گهر

¹. چنا، شفيق احمد، آس، ص 56، ميهڙ، الشفيق ويلفيئر ايسوسيئيشن 2016،

جا فرد ٿيندا آهن. حزب الله ڏيرو بچين کان وٺي مولانا حبيب حضوري جي هنج ۾ پليو آهي. ننڍو ڀاءُ هئڻ جي ناتن ساڻس اڪثر وقت گڏ گذاريو اٿائين. ادب جي ميدان ۾ حزب الله شاعري جي صنف ۾ ميهڙ بلڪ سنڌ اندر هڪ نمايان مقام ماڻي ورتو آهي. پاڻ بهترين ۽ پخته شاعر آهي. ادبي خدمتن جي رشتي سان ٻئي پاڻ ۾ گهرا دوست آهن. الله رب العزت سندن محبت کي مرڻ کان بعد به قائم دائر رکي آمين. هنن ٻنهي جي پاڻ ۾ چاهت ڏسي سچ پچ رشڪ ٿيندو آهي. حزب الله مولانا حبيب حضوري کان ننڍو هئڻ ڪري ڪافي فرمانبردار پڻ رهندو آهي. اگر ايئن جوان ته پنهنجي ڀاءُ جو پروانو آهي ته به ان ۾ ڪو وڌاءُ نه هوندو. ڪائرس انٽرويو جي ذريعي ڪجهه سوال ڪري جيڪا معلومات 7 آگسٽ 2021ع تي حاصل ڪئي سا سوالن ۽ جوابن سان ڦارئين جي نظر ڪجي ٿي.

سوال 1: توهان مولانا حبيب حضوري ڪڏهن کان ۽ ڪيترو سڃاڻو؟

جواب: سائين حبيب حضوري منهنجو وڏو ڀاءُ آهي. مان سندس ئي هنج ۾ پلجي وڏو ٿيو آهيان. منهنجو ننڍپڻ ۽ هاڻي به اڪثر وقت ساڻس ئي گڏ گذرندو آهي. انهيءَ اعتبار سان مان ادا سائين کي ڪافي حد تائين سڃاڻان ٿو، سندس عمل، ڪردار ۽ گهريلو زندگيءَ جو به اڪين ڏٺو شاهد آهيان. اسان سائين شروع کان ئي نهايت سڃاڻو، بااخلاق ۽ ٿڌي طبيعت جو مالڪ آهي. پاڻ شروع کان ئي سُني طبيعت وارو هجڻ ڪري ساڻس بابا سائين ۽ امڙ جيگل جو بيحد پيار هوندو هو. هونهار هجڻ ڪري اسان

پائرن ۽ پيئرن جو به سائس تمام گهڻو پيار هوندو هو. مطلب ته گهر جي سڀني ڀاتين جو دادلو رهيو آهي.

سوال 2: مولانا صاحب پڙهائي دوران ڪيئن هوندو هو؟

جواب: ادا سائين پڙهائي واري عرصي ۾ ڪافي ذهين هو، هوشيار هجڻ سان گڏ فرمانبرداري ۾ به ٻين کان نمايان رهيو. هڪ ته ذهين ۽ ٻيو فرمانبردار، توهان پاڻ ئي سمجهي سگهو ٿا ته جيڪو ٻاهر تمام گهڻو ذهين به هجي، اخلاق ۾ به بهترين هجي ۽ فرمانبردار به هجي ته اهو ٻار استاد جي دل ۾ ڪيتري ۽ ڪهڙي درجي جي جاءِ ناهي سگهي ٿو. ادا سائين سان گڏ پڙهڻ وارا چوڪرا به سائس ويجهو ٿيڻ چاهيندا هئا ته جيئن کين به سندس ذهانت ۽ هوشياريءَ جو فائدو ملي سگهي. اسان ننڍا هئاسين ۽ انهيءَ مدرسي ۾ پڙهڻ ڪري انهن ڳالهين جا اکين ڏنا شاهد پڻ آهيون. اهو عرصو به منهنجي اکين جي سامهون گذريو آهي. سندس هر سبق دوست سندس تمام گهڻي عزت ڪندا هئا، موت ۾ ادا سائين به سندن احترام ڪندو هو. اڪثر علمي بحث ۾ ٻين کي به پنهنجي حاصل ڪيل علم منجهان فائدو ڏيڻ ۽ ٻين جا بحث به ڏاڍي دلچسپيءَ سان ٻڌندو هو ته جيئن انهن جي ذهنن مان نڪتل ڪجهه خاص ۽ اهم پوائنٽون حاصل ڪري وٺجن.

سوال 3: سائين جن جو دوستن سان رويو ڪيئن هو ۽ ڪيئن آهي؟

جواب: سائين حبيب حضوري جو رويو دوستن ۽ گهروارن سان تمام بهترين رهيو آهي. سائين شروع کان ئي هٿ جو ڪليل انسان رهيو آهي. پاڻ دوستن ۾ به ڪشادا خرچ ڪرڻ وارو شمار

ٿيندو رهيو آهي. بچپن کان ئي سخي مڙس رهيو آهي. رٿايرمينٽ کان بعد ته ان ۾ اڃان اضافو ئي نظر ايندو آهي. سوال 4: سائين جن جي ڪردار بابت توهان پنهنجا تاثرات پيش ڪريو؟

جواب: بااخلاق، پروقار ۽ عزت سان پيش ايندڙ، هر ماڻهوءَ جي عزت ڪرڻ وارو نهايت دلچسپ انداز ۾ ڳالهائڻ ٻولھائڻ وارو، هڪ دفعو ملڻ کان پوءِ دل چوي ته ٻيهر سائين سان ملون. ماڻهو چاهه ڪري سائين سان ملندا آهن. سائين حبيب حضوري پنهنجون دوستيون ناهيون آهن. سندس گهاتن دوستن ۾ مولوي عبدالحق چٽو، حافظ الله بخش بروهي حيدرآباد وارو، مولانا تاج محمد گاڏهي، مولوي سڪندر علي کوسو، حافظ الهندو تيوڻو، حافظ نوراحمد جتوئي، مرحوم سائين محمد امين مگسي، مولوي نثار احمد مگسي، حافظ ايوب سومرو ۽ ٻيا شامل آهن. ادا سائين جي دوستيءَ جو حلقو ڪافي وسيع آهي. انهن دوستن سان دوستيءَ ۾ سڄو رهڻ، هر آئي جي عزت ڪرڻ، ادب ۽ احترام سان پيش اچڻ، چاهي ننڍو هجي چاهي وڏو هجي سندس احترام ڪرڻ ۾ پنهنجو مٿ پاڻ آهي.

سوال 5: سائين جي علمي ادبي خدمتن جي باري ۾ ڇا ٿا چؤ؟

جواب: سائين حبيب حضوري. موجوده دور جو علمي ۽ ادبي چمڪندڙ ستارو آهي. هن ننڍپڻ کان ئي علم ۽ ادب سان دوستي رکي آهي، جيڪا اڄ تائين نپائيندو پيو اچي. هن جي گروپ جا دوست ۽ عام خاص ماڻهو ڪانئس بيحد متاثر آهن. هن جي لکڻي پڙهڻي سچ ڳالهائينديون آهن. پاڻ سادو ۽ سٻاجهڙو انسان آهي. هن سان محبت ڪندڙ هميشه سائس محفلون مڄائيندا رهندا آهن.

سوال 6: سائين مفتي ڪريم بخش مگسي جن سان ڪهڙي ريت پيش ايندو هو؟

جواب : ادا سائين استاد محترم مفتي ڪريم بخش مگسي صاحب جن سان نهايت ادب ۽ احترام سان ملندو هئو. سائين جن جي آڏو گهڻي ڳالهائڻ کان پاسو ڪندو هو. سائين جن جي پياري شاگردن ۽ دادلي شاگردن ۾ ليکيو ويندو هو. قاري محمد ديروي جو ڀائٽيو سائين حبيب حضوري جامع مسجد اڪبريه ۾ پنهنجون محبتون ۽ پيار وڪيريندو رهيو. سائين مفتي صاحب ديروي خاندان جو چشم و چراغ سمجهي ساڻس بيحد قرب ڏيندا هئا. هڪ دفعو ادا سائين کي سڏي اردو جو ڪتاب سنڌي ۾ ترجمو ڪرڻ لاءِ ڏنائون، جيڪو ادا سائين ڪجهه وقت ۾ ترجمو ڪري سائين جن جي حوالي ڪيو. سهڻن اکرن سان سنڌي ترجمو سڃايل هو، سائين وڏا اهو ڏسي ڏاڍو خوش ٿيا ۽ ادا سائين کي تمام گهڻين دعائن سان نوازيائين.

سوال 7: سائين شاگردن سان ڪهڙو رويو رکندا هئا؟

جواب : ادا سائين شاگردن سان بهترين نموني پيش ايندو هو. ننڍا توڙي وڏا ادا سائين کي کلي ڪيڪاريندا هئا. سنهڙي بدن ۽ ڊگهي قد وارو، سهڻي سيرت ۽ سهڻي صورت وارو، وڻندڙ پياري سنڌي ٻولي ڳالهائيندو هو، جيڪو هر شاگرد جي دل موهي وجهندو هو.

سوال 8: توهان پنهنجي راءِ ڏيو ته توهان سائين کي ڪيئن ڏٺو ۽ ڪيئن سمجهو ٿا؟

جواب : ادا سائين ميهڙ شهر جو ڄاتل سڃاتل ماڻهو آهي، سندس اخلاق ۽ خلوص کي ڏسي هر ماڻهو چاهه سان چاهيندو آهي.

ماڻهو روڊن ۽ رستن تي کلي ڪيڪاريندا آهن ته جيئن اسان سان ٻول ٻول بيهي ڳالهائي ته اسان کي دلي سُڪون ملي. سفيد سونهاري سان قداور شخصيت ميهڙ جي گهڻين، روڊن ۽ رستن تي رات ج بارهين بجي تائين کلندي ڪيڪاريندي گذاريندو آهي. هر ماڻهوءَ کي صلاحن جا ٻٽڪا ۽ دعائن جا جهول ڏيندو آهي. اسان جي به دعا آهي ته ميهڙ جي هيءَ مانائتي شخصيت هميشه مسڪرائيندي مرڪندي رهي، جيئن غمن ۽ دردن کان نجات ملي. هي پيار ۽ امن جو پڪي هميشه اڏرندو رهي.

سوال 9 : توهان جو زندهه ماڻهوءَ جي سوانح ۽ خدمتن تي لکڻ جي باري ۾ رايو ڇا آهي؟

جواب : اسان جي قوم جو اهو الميو ڏاڍو غمناڪ آهي ته اسان جي قوم مرده پرست بڻجي چُڪي آهي. زندگيءَ ۾ ڪا اهميت نه ڏئي جيڪا غلطي ڪندا آهيون ان جو ازالو وري مرڻ کان بعد ڪنهن جي موت کي ڪيش ڪرڻ جي صورت ۾ ڪندا آهيون. جيئري ته ملڻ به گوارا نه ڪريون پر موت کان بعد سندس لاءِ تعزيتي ميڙاڪا، محفلون ۽ خراج تحسین پيش ڪرڻ جا سانباها ۽ وڏيون وڏيون حامون هڻي اها حسرت به ظاهر ڪندا آهيون ته اسان زندگيءَ ۾ سندس ڪو قدر نه ڪيو هاڻي موت کان بعد پڇتايون ٿا. اڙي بابا اهڙي سوچ رکڻ کان ته بهتر آهي توهان زندگيءَ ۾ انهن جو قدر ڪري وٺو جيڪي توهان جي نظر ۾ اهميت جوڳو ڪردار ادا ڪري رهيا آهن يا جن جي عملي زندگيءَ کان توهان متاثر ٿيا آهيو. باقي مرڻ کان بعد اهڙيون

ڪوڪليون دعوائون ڪهڙي ڪم جون آهن؟ انهن دعوائن جو مقصد هر باشعور انسان چڱي نموني سمجهي سگهندو آهي. مان ته چوان ٿو زندهه ماڻهوءَ تي لکجي. ان کي جيئري ئي مڃتا ڏجي ته بهتر ٿيندو، جيئن هو پنهنجي زندگيءَ ۾ پنهنجي خوشي ڏسي وڃي، جيئ سندس حوصلو وڌي ۽ هو اڃان بهتر نموني خدمت ڪري سگهي ۽ علم ۽ ادب تي لکڻ پڙهڻ جي سگهه کي مضبوط ڪري. مرڻ کان پوءِ ته سُنن ڪمن ۽ سُنن ماڻهن تي لکيو ويندو آهي، اها پراڻي رسم آهي، هاڻي زندهه ماڻهن تي لکجي ته بهتر ٿيندو. منهنجي راءِ اها ئي آهي. آخر ۾ توهان جي لاءِ به اهو ئي چوندس ته توهان ڪنهن زندهه ماڻهوءَ تي قلم ڪڍي ميهڙ جي علمي حلقي ۾ هڪ نئين ۽ بهتر روايت قائم ڪري رهيا آهيو. توهان لاءِ دعا آهي ته الله سائين توهان جي هن محبت، خلوص ۽ ادب واري محنت کي قبوليت بخشي ۽ ايندڙ نسل لاءِ هڪ سُنو پيغام ثابت ڪري ۽ توهان کي انهن خدمتن جو صلحو دنيا ۽ آخرت ٻنهي ۾ چڱو عطا فرمائي آمين.

حافظ نوراحمد ”بيباڪ“ جتوئي

راقم پنهنجي هاءِ اسڪول جي تعليم هاءِ اسڪول 2 ميهڙ منجهان حاصل ڪئي. ان دوران ٻين استادن سان گڏ سائين حافظ نوراحمد جتوئي صاحب منهنجو استاد رهيو. ابتدائي عربي مون وٽس پڙهي. سائين حافظ نوراحمد صاحب پنهنجي طالب علمي دوران مولانا حبيب حضوري صاحب وٽ به ڪجهه پڙهيو، انهيءَ

حساب سان مولانا حبيب الله ڏيرو حبيب حضوري راقم جو به ڏاڏو استاد ٿيو. راقم پنهنجي استاد محترم حافظ نوراحمد ”بيباڪ“ جتوئي صاحب کان پڇيل سندس دوست مولانا حبيب حضوري جي باري ۾ ڪجهه سوالن ۽ انهن جا جواب پيش ڪري ٿو.

سوال 1: توهان مولانا حبيب حضوري ڪڏهن کان ۽ ڪيترو سڃاڻو؟

جواب: سائين حبيب حضوري کي آءٌ تقريباً چاليهه يا پنجيتاليهه سالن کان ان وقت کان سڃاڻان جڏهن اسان جو والد صاحب ڳوٺ گل محمد جتوئي مان لڏي هن وقت جي اسلام آباد محلي ميهڙ ۾ اچي آباد ٿيا. اسان جي ڀرسان قاري محمد ڏيرو صاحب جن جو عاليشان مدرسو هو ۽ قاري صاحب جا وڏا ڀاءُ حاجي محمد عثمان به اسان جي گهر جي ڀرسان ئي پنهنجي گهر ۾ رهندا هئا ۽ ايئن ئي اسين هڪ ٻئي کي ننڍپڻ کان سڃاڻون.

سوال 2: مولانا صاحب پڙهائي دوران ڪيئن هوندو هو؟

جواب: جيتري قدر پڙهائي جي ڳالهه آهي ته سائين جي اسڪول جي پڙهائي جي مون کي خبر نه آهي جو پاڻ اها تعليم پنهنجي ڳوٺ ڪندو ڏيرو ۾ حاصل ڪيائون، باقي مدرسي واري تعليم جي دوران جيڪو مون ڏٺو ته سائين انتهائي ذهين ۽ باصلاحيت ۽ استادن جي اکين جا تارا هئا.

سوال 3: سائين جن جو دوستن سان رويو ڪيئن هو ۽ ڪيئن آهي؟

جواب : جيئن ته سائين بهترين ۽ باصلاحيت هئا ان ڪري سندن دوستن جو حلقو به تمام وسيع هو. پاڻ دوستن سان انتهائي مخلص، ساٿ نڀائيندڙ، ڏک توڙي سک ۾ گڏ هوندا هئا ۽ ان جو مثال هي آهي ته پاڻ اڄ به اهي دوستيون نڀائيندا پيا اچن ۽ رابطا اڄ به قائم آهن.

سوال 4: سائين جن جي ڪردار بابت توهان پنهنجا تاثرات پيش ڪريو؟

جواب : سائين حبيب حضوري جي ڪردار جو اندازو اوهان ان ڳالهه مان لڳائي سگهو ٿا ته پنجاه سالن جون دوستيون ۽ ياريون اڄ تائين پاڻ نڀائيندا پيا اچن ۽ وقت گذرڻ سان اهي رشتا اڃان به وڌيڪ مضبوط ٿيا آهن. سائين رنگ، نسل، مذهب ۽ عقيدتي ڪان بالاتر ٿي هر فڪر جي ماڻهوءَ جي عزت ۽ احترام ڪرڻ جا قائل آهن. وات ويندي ماڻهوءَ کي به سڏي ان سان خوش پلائي ڪرڻ ۽ پنهنجي وس آهر چانهه پاڻيءَ کان وٺي ماني ٽڪي تائين ان جي خدمت ڪرڻ سندن شيو رهيو آهي. جيڪو ماڻهو ساڻن هڪ ڀيرو مليو اهو سدائين ساڻن دوستي جي سڳي ۾ ٻڌجي ويو.

سوال 5: سائين جي علمي ادبي خدمتن جي باري ۾ ڇا ٿا چؤ؟

جواب : سائين کي لکڻ پڙهڻ جو شوق ننڍپڻ کان هو. ديني علم سان گڏ ادبي سرگرمين سان پڻ دلچسپي هئي. پاڻ سائين محمد امين مگسي سان گڏ م.ن. محزون، انور عباسي، اسحاق راهي ۽ ٻين ڪيترن ادب دوست ماڻهن سان ڪچهريون ڪندا هئا، جنهن ۾ ادب کان سواءِ ان وقت جي سياست تي پڻ سير حاصل بحث مباحثا پڻ ڪندا هئا. ان کان علاوه ان دور ۾ اسين مدرسي ۾ به

پڻ ادبي سرگرميون ڪندا هئاسين. سائين محمد امين مگسي، سائين حبيب حضوري، سائين نثار احمد مگسي ۽ اسين مسجد جي مٿئين حصي ۾ هر هفتي هڪ طرحي مشاعرو ڪندا هئاسين، جنهن ۾ طالب حصو وٺندا هئا ۽ هفتيوار يا شايد ماهوار هٿ سان لکيل هڪ اخبار به ڪڍندا هئاسين، جنهن ۾ اسلامي، سياسي ۽ ادبي ڪالم هوندا هئا. جنهن سان طالبن ۾ ادبي شوق پيدا ٿيو. اهو سهرو سائين حبيب حضوري ۽ محمد امين مگسي صاحب جن جي سر تي سجي ٿو.

درس نظامي پوري ڪرڻ کان پوءِ پاڻ مدرسي مُدرس طور مقرر ٿيا پر پوءِ پاڻ مولوي عربيڪ، عالم عربيڪ ۽ فاضل عربيڪ جا امتحان امتيازي نمبرن ۾ پاس ڪرڻ کان پوءِ هاءِ اسڪول ۾ استاد طور مقرر ٿيا ۽ اتي به پاڻ استادن شاگردن ۾ پنهنجي علمي حيثيت جي ڪري مقبول ترين حيثيت جا حامل رهيا. ان دوران به پاڻ لکندا رهيا، جيڪو سلسلو رٿايرمينٽ کان بعد به جاري و ساري آهي. پاڻ اسڪول جي سروس دوران قوم پرست سياست کي پسند ڪندا هئا ۽ عقيدتاً پاڻ زبردست قسم جا موحد آهن. پاڻ تقريباً نوَن ڪتابن جا خالق آهن، جيڪي پنهنجي هڙئون وڙئون ڇپائي پڌرا ڪيائون ۽ ڪجهه ڪتاب ڇپائي لاءِ پڻ تيار آهن.

سوال 6: سائين مفتي ڪريم بخش مگسي جن سان ڪهڙي ريت پيش ايندو هو؟

جواب : سائين حبيب حضوري پنهنجي استاد سائين مفتي مگسوي صاحب جن جي تمام گهڻي عزت ۽ احترام ڪندا هئا، سندن هر حڪم جي دل و جان سان تعميل ڪندا هئا. سندن

شخصيت ۾ استاد صاحب جي تعليم ۽ تربيت جو گهڻو عمل دخل شامل آهي.

سوال 7: سائين شاگردن سان ڪهڙو رويو رکندا هئا؟

جواب : سائين جو شاگردن سان رويو شفقت ۽ محبت وارو ۽ دوستاڻو هوندو هو. سائين جي سمجهاڻي سليس ۽ سولي هوندي هئي. پاڻ ڪابه سزا وغيره نه ڏيندا هئا جو شاگرد جي دل ۾ سندن خوف ۽ ڊپ پيدا ٿئي. شاگرد به سندن عزت ڪندا هئا.

سوال 8: توهان پنهنجي ذاتي راءِ ڏيو ته توهان مولانا صاحب کي ڪيئن ڏٺو ۽ ڪيئن سمجهو ٿا؟

جواب : منهنجي خيال ۾ سائين هڪ بهترين استاد، خطيب، محقق، مفسر ۽ تاريخ دان به آهي ته هڪ بهترين دوست ۽ ساٿي به آهي ته وري هڪ بااخلاق، باوقار، ملنسار، خوش مزاج، خوش گفتار ۽ بلند ڪردار انسان به آهي.

سوال 9: توهان جو زنده ماڻهو جي سوانح ۽ خدمتن تي لکڻ جي باري ۾ رايو ڇا آهي؟

جواب : منهنجي خيال ۾ ڪنهن زنده انسان جي خدمتن تي لکڻ ۽ ان کي ڪتابي شڪل ۾ پيش ڪرڻ سندس خدمتن جو بهترين اعتراف ۽ خراج تحسین آهي، جنهن سان سندس سڀ ٿڪ لهي وڃن ٿا ۽ سندس لاءِ به اڳتي حوصله افزائي ٿئي ٿي ۽ هو معاشري ۾ وڌيڪ فعال ڪردار ادا ڪري سگهي ٿو. ان بهترين عمل لاءِ آءٌ اوهان کي مبارڪباد پيش ڪريان ٿو، اوهان جس لهڻو. الله سائين اوهان جي محنت کي شل قبول فرمائي ۽ ان جو بهتر بدلو عطا فرمائي.

محترم الاهي بخش چانڊيو ٻڌائي ٿو:

ميهڙ شهر جي تمام پراڻي هاڪر، صحافي، سماجي خدمتگار ۽ بهترين اخلاق جي مالڪ شخصيت محترم الاهي بخش چانڊيو صاحب کان پڇيل ڪجهه سوال ۽ انهن جا جواب پيش خدمت آهن.

سوال 1: توهان مولانا حبيب حضوري ڪڏهن کان ۽ ڪيترو سڃاڻو؟

جواب : 1985ع کان وٺي سائين حبيب حضوريءَ سان منهنجي سلام دعا ۽ واقفيت آهي. سائين سُنو بااخلاق ۽ با ادب استاد رهيو آهي. عربي زبان جو ماهر معلم رهيو آهي. صحافت جي پيشي سان به سلهاڙيل رهيو آهي. مون جڏهن ”سند پريس ڪلب ميهڙ“ جو بنياد وجهڻ جو ارادو ڪيو ته سائين حبيب حضوريءَ سان مشورو ڪيم. سائين ورائيو ته آءٌ توهان سان گڏ آهيان، توهان هڪ بهترين ڪم جي ابتدا پيا ڪريو، منهنجو تعاون توهان سان گڏ هوندو، توهان بسم الله ڪري سند پريس ڪلب جي شروعات ڪريو. مون شروعات ڪئي ۽ پريس ڪلب جو بنياد وڌو. سائين کي ان جو ميمبر به بڻايوسين ۽ سائين ڪجهه عرصو سند پريس ڪلب ميهڙ جو صدر به رهي چڪو آهي. بعد ۾ هن وقت تائين اسان جي پريس ڪلب جو سرپرست آهي. سُنو بهترين دوست آهي. همدرد ۽ هڏ ڏوڪي قسم جو ماڻهو آهي. سائين ڪيترين ئي خوبين واري شخصيت جو مالڪ آهي. پاڻ هڪ

سڄي قوم پرست جو ڪردار به ادا ڪري چڪو آهي، اڄ به پاڻ قوم پرستيءَ واري شاعري ڪري اهو ظاهر ڪري ٿو ته منجهس قوم پرستي موجود آهي، پنهنجي منشور کان هٽيو ناهي. پاڻ ڪافي ڪتابن جو مصنف آهي، کيس قلم سان بي انتها محبت رهي آهي. پاڻ سنڌ ڌرتي، سنڌي ٻولي، سنڌي ماڻهن جو عاشق چئجي ته اهو به غلط نه هوندو.

سوال 2: سائين جن جو دوستن سان رويو ڪيئن هو ۽ ڪيئن آهي؟

جواب : سائين شروع کان وٺي ملڻو جلڻو ماڻهو آهي. دوستن يارن جي مجموعي ۾ پاڻ خوشي محسوس ڪندو هو ۽ ڪندو آهي. پاڻ دوستن سان هر جلسي، جلوس، ڪچهري، پروگرام ۽ ميٽنگ ۾ گڏ رهڻ کي اوليت ڏيڻ وارو ماڻهو آهي. پاڻ دوستن سان ادب ۽ احترام وارو رويو قائم رکيون آيو آهي. پهريان تدريسي مصروفيت جي ڪري وقت جي قلت جو عذر حائل هوندو هئس، هاڻي رٽائرمينٽ کان بعد ته ڄڻ وٽس دوستن لاءِ وقت ئي وقت آهي. دوست به کيس موت ۾ سٺي عزت ڏيندا آهن. دوست کيس هر محفل جو روح روان سمجهندا آهن، کيس نمايان حيثيت تي رکي پروگرامن لاءِ مدعو ڪندا آهن. جيئن صدر محفل، اعزازي مهمان ۽ خصوصي مهمان جي حيثيت جي لائق سمجهي کيس اهو اعزاز پڻ ڏيندا آهن. سائين شمس الدين ابن

ضياء ابن بلبل کان بعد سائين حبيب حضوري اعلى پيماني جو اديب ۽ ليکڪ آهي.

سوال 3: سائين جن جي ڪردار بابت توهان پنهنجا تاثرات پيش ڪريو؟

جواب : سائين حبيب حضوريءَ جو ڪردار تمام بهتر رهيو آهي. هر جاءِ تي کيس ظاهري وضع قطع جي ڪري به کيس معزز سمجهيو ويندو آهي. پاڻ عالم هئڻ ڪري عالمن سڳورن جي نظريي تحت ڪم ڪندو رهي ٿو. سندس خدمت ۽ عمل بلڪل هڪ ٻئي جهڙا آهن. ايئن هرگز ناهي ته هو لکڻ ۽ ڪردار ۾ مختلف هجي. پاڻ عالم آهي ته عالمن سڳورن جو ڪردار ته بهتر ئي هوندو آهي ۽ قابل تقليد هوندو آهي، سو سائين حبيب حضوري جو ڪردار به قابل تقليد ئي آهي. پاڻ ڪوشش اها ئي ڪندو آهي ته شريعت کي پنهنجي عملي زندگيءَ ۾ اپلاءِ ڪجي ته جيئن دنياوي ۽ اخروي زندگيءَ ۾ نجات حاصل ڪري سگهجي. هڪ عالم جي ڪردار جي باري ۾ مان ٻيو ڇا چوان؟ بس سندس ڪردار جي لاءِ ايترو ئي ڪافي آهي ته پاڻ هڪ عالم سڳورو آهي.

سوال 4 : توهان جو زندهه ماڻهوءَ جي سوانح ۽ خدمتن تي لکڻ جي باري ۾ رايو ڇا آهي؟

جواب : اسان جيئري انسان جو اهو قدر نه ڪندا آهيون جيڪو سندس حق هوندو آهي، باقي مرڻ کان پوءِ گهل گهوڙا ڪندا

آهيون ته سائين ههڙو هو سائين ههڙو هو. جيئري ته ڪو طبيعت پيڇڻ گوارا نه ڪندو آهي، ڪچهري لاءِ هلي نه ايندو آهي ۽ نه ئي وري ڪي چند لمحا گڏجي ويهڻ جي ڪوشش ڪندو آهي، باقي مرڻ کان پوءِ سائين جي تعريفن جا بند ٻڌي وڌي واکي افسوس ڪندا رهندا آهيون ته اسان کان هيڏي وڌي علمي شخصيت وڃڻي وئي، هاڻي سائين جي وفات کان بعد پيدا ٿيل خال شايد ڪو پري سگهي! ادا ڇو نه ٿو پري سگهي؟ جيئري ته ڪا اهميت ڏيو ڪونه وري مرڻ کان پوءِ پيدا ٿيل خال ڀرجڻ ۾ صديون لڳڻ جي دعويٰ! اهڙي ڳالهين تي ڪل ايندي اٿم. جيئري انسان جو قدر ڪرڻ گهرجي، کيس جيڪا مڃتا ڏيڻي آهي اها زندگيءَ ۾ ڏيو، موت کان پوءِ توهان جي مڃتا کيس ڪهڙو فائدو ڏيندي؟ ها اگر جيئري مڃتا ڏيو ٿا ته مرڻ کان پوءِ به کيس مڃتا ڏيڻ ۾ ڪو حرج ڪونهي، نه ته صرف مرڻ کان پوءِ مڃتا ڏيڻ مون کي سٺو عمل محسوس ناهي ٿيندو. توهان زندهه انسان جي ڪردار، حياتيءَ ۽ خدمتن تي لکي جيڪا سنڌي ادب ۾ نواڻ آڻڻ جي ڪوشش ڪئي آهي، مڃان ٿو ته ڪجهه ماڻهن کي گران گذرندي پر منهنجي نظر ۾ هي توهان جو عمل لائق تحسين آهي. توهان پنهنجي سرمايي کي قلمبند ڪري محفوظ ڪرڻ جي ڪوشش ڪيو ٿا. ڪتاب آڻڻ ڪيترو مشڪل ڪم آهي اهو مون کي به اندازو آهي، باقي تنقيد ڪرڻ وارن جي پرڪارن ۽ ڪيل خدمتن جو اندازو به عوام کي خوب هوندو آهي. توهان کي جس آهي جو

توهان ان طرف پنهنجي سوچ کي مبذول ڪيو آهي. اصل ۾ هي توهان جي محنت موجوده نسل، اها شخصيت پاڻ جنهن تي توهان لکيو آهي ۽ سندس گهر وارن تي هڪ قسم جو وڏو احسان آهي. هي اسان ۽ سندس گهر وارن لاءِ هڪ اعزاز ۽ خوشيءَ جهڙي ڳالهه آهي. توهان پنهنجي حصي جو ڪم ڪري وٺو باقي ان انسان جو بعد ۾ ڪردار ساڳيو رهي ٿو يا هو متجي وڃي ٿو اهو ايندڙ نسل جي ذمي آهي ته جتي توهان پنهنجي ڪم کي ختم ڪريو ٿا اتان ان ڪم جو پورا ٿو ڪرڻ لاءِ قلم کڻي. منهنجي نظر ۾ هي توهان جو ڪم ادب جي دنيا ۾ نواڻ سان گڏ بهترين عمل آهي. مون کي ڏاڍو پسند آيو ۽ ان لاءِ مان توهان کي آفرين پيش ڪريان ٿو، ان سان گڏ پنهنجون دعائون ڏيان ٿو ته الله سائين توهان جي هن محنت کي پنهنجي درٻار ۾ مقبول فرمائي آمين.

مولوي گلشير احمد سوڍر ٻڌائي ٿو:

مولانا حبيب حضوري جي شاگرد محترم مولوي گلشير احمد سوڍر کان پڇيل سوالن جا ڏنل جواب ڪجهه هن ريت آهن.
سوال 1: توهان مولانا حبيب حضوري ڪڏهن کان ۽ ڪيترو سڃاڻو؟

جواب: سائين جن جي والد صاحب سان منهنجي وڏڙن جي ڀائپي هوندي هئي. ٻچين ٻارين اچڻ وڃڻ ٿيندو هو. مان 1983ع ۾ جڏهن مدرسه عربيه دارالقرآن جامع مسجد ميهڙ ۾ پڙهڻ آيس ان وقت سائين جن تدريس ڪندا هئا. مون به سائين جن وٽ پڙهڻ

آهي، مولوي صاحب هر ڳالهه کي جلدي ۾ سمجهي وٺندو هو. مفتي صاحب سندس اڪثر اوقات تعريف ڪندا هئا. سندس ذهانت، محنت ۽ ڪردار بابت سندس استاد مفتي صاحب جي سُنن لفظن ۾ تعريفِي گواهي موجود آهي.

سوال 3: سائين جن جو دوستن سان رويو ڪيئن هو ۽ ڪيئن آهي؟

جواب: سائين مولانا حبيب حضوري دوستن جو تمام گهڻو خيال رکندو هو. بلا تميز عمر سڀني دوستن سان هڪ جهڙو رويو هوندو هو. اسان ننڍا هوندا هئاسين پر پوءِ به اسان کي به هڪ ئي صف ۾ رکي پيش ايندو هو. اڪثر ڪري پنهنجي ڪيسي منجهان خرچ ڪري اسان ننڍي عمر جي دوستن ۽ وڏن کي ساڻ ڪري ڪنهن پروگرام ۾ شريڪ ٿيندو هو. ڪچهريءَ دوران پنهنجي ڪيسي منجهان پئسا ڪڍي ڪنهن کي ڏيندو هو ته اڄ دوستن کي منهنجي طرفان پڪوڙا ۽ سمبوسا ڪاراءِ، يا ڪڏهن چانهه ته ڪڏهن آئس ڪريم. مطلب ته دوستيءَ ۾ دل سان گڏ هڻڻ جو به ڪليل رهيو. وري جڏهن عربي ٽيچر ٿيو ته دوستن سان ملاقات ۾ ڪجهه وقفو ٿي ويندو هو ته ڏاڍيءَ سک ۽ محبت سان سنگت کي ڪنهن هنڌ ڪٺو ڪري ڪچهري جي بهاني ڪجهه ڪارائيندو ۽ علمي بحث چيڙيندو هو. غير حاضر دوستن جي نه اچڻ جي وجهه پڇندو هو ۽ سندن حال احوال دريافت ڪندو هو. ٻئي پيري نه اچڻ واري کي ميار ڏيندو هو ته ادا زندگيءَ تي ڪهڙو پروسو

شروع ڪيو. انهيءَ ڪري مان سائين مولانا حبيب حضوري جو شاگرد آهيان. هڪ باعمل عالم اسان کي استاد جي روپ ۾ مليو. پاڻ اسان شاگردن سان استاد شاگرد جيان نه بلڪه هڪ بهترين ۽ سچي دوست جي روپ ۾ رکي تعليم ڏيندو هو. سندس سبق دوران به اسان ايئن سمجهندا هئاسين ته گويا اسان کي ڪو اسان جو دوست سمجهائي ڏئي رهيو آهي. مان پنهنجي شاگرديءَ واري دور کان به اڳ سائين جن کي سڃاڻان ٿو، تڏهن کان وٺي سندس واقف آهيان. هڪ شاگرد جي روپ ۾ وٽس پڙهيس ۽ شاگرديءَ کان بعد دوستيءَ واري ناتن سان جڙيل رهياسين ۽ اڄ به سائين سان اها دوستي برقرار آهي. انهيءَ منجهان توهان پاڻ اندازو لڳايو ته ڪيس ڪيترو سڃاڻان.

سوال 2: مولانا صاحب پڙهائي دوران ڪيئن هوندو هو؟

جواب: اهو سوال ته منهنجي لاءِ ناهي. ڇاڪاڻ ته سائين پڙهائي دوران ڪيئن هو؟ ان جو بهتر ۽ صحيح جواب ته سندس هم سبق ۽ هم درس ئي ڏئي سگهن ٿا. مان سائين جن وٽ پڙهيو آهيان. جنهن وقت ۾ مان مدرسي ۾ آيس ان وقت سائين استاد هئا ته ان باري ۾ ڪيئن ٻڌائي سگهندس؟ باقي ان ڳالهه جي گواهي ڏيان ٿو ته مون سائين حبيب حضوري وٽ به پڙهيو آهي ته وري سندس استاد محترم مفتي ڪريم بخش مگسي صاحب وٽ به پڙهيو آهيان. مفتي صاحب سندس باري ۾ فرمائيندا هئا ته مون کي مولوي حبيب الله جهڙو ذهين ۽ محنتي شاگرد پيو نه مليو

آهي، خبر ناهي ته اڃان گهڻو نپائيندي سو مڙئي وقت ڪڍي اسان سان ڪچهريون ڪندا ڪريو. سچ پڇو ته ڊيوٽيءَ تي جيڪي ڏينهن گذرن ٿا سي سڀ سڪ ۾ گذرندا آهن. سائين دوستن کان علاوه شهر وارن يا ٻين سان به تمام سهڻي ۽ سلوڻي نموني پيش ايندو هو ۽ خدمت ضرور ڪندو هو. هاڻي ته ان ۾ اڃان گهڻو اضافو آيو آهي. هاڻي ته سائين جن جي شخصيت ۽ ڪردار ۾ وڌيڪ نڪار اچي چڪو آهي.

سوال 4: سائين جن جي ڪردار بابت توهان پنهنجا تاثرات پيش ڪريو؟

جواب : سائين بهترين ڪردار جو مالڪ رهيو آهي. پنهنجي استادن، شاگردن، دوستن ۽ ٻين ماڻهن سان عمدہ نموني پيش ايندو هو. وضع قطع جي اعتبار سان به عالمن جي شباهت پيش ڪري ٿو ته وري ڪردار ۽ عمل ۾ به هڪ باعمل عالم جي روپ ۾ رهي ٿو. سندس اخلاق جا گرويده پنهنجن سان گڏ پراوا به آهن. دوست ۽ شاگرد ته سندس سٺي اخلاق جا معترف آهن پر ان سان گڏ ٻيا به کيس اعلى اخلاق وارو مڃن ٿا.

سوال 5: سائين جي علمي ادبي خدمتن جي باري ۾ ڇا ٿا چؤ؟

جواب : سائين ادبي ميدان ۾ به سٺيون خدمتون سرانجام ڏنيون آهن. بهترين ۽ عمدہ ڪتاب سنڌي ۽ مذهبي ادب ۾ لکي پنهنجو فرض ادبي ميدان ۾ به ڪنهن حد تائين پورو ڪري چڪو آهي. سندس تصنيفي ۽ تدريسي خدمتون بي شمار رهيون. پاڻ تصنيف جي ميدان به سٺو رهيو آهي. سندس ڇپيل ڪتابن منجهان مون

ڪي سندس ڪتاب ”شاهه لطيف ۽ قرآن مجيد“ ڏاڍو متاثر ڪيو. سندس هي ڪتاب سندس علمي درجي جو شاهد آهي. سوال 6: سائين مفتي ڪريم بخش مگسي جن سان ڪهڙي ريت پيش ايندو هو؟

سائين حبيب حضوري بااخلاق انسان رهيو آهي. پنهنجي استاد محترم مفتي ڪريم بخش مگسي صاحب سان تمام گهڻي دل هوندي هئس. پاڻ پنهنجي استاد جو پروانو هوندو هو. سندس استاد به سندس اخلاق جي تعريف ڪندو رهندو ۽ پنهنجي هن روحاني پٽ کي سڀني کان وڌيڪ پنهنجو فرمانبردار سمجهندو هو. مفتي صاحب سندس خدمت ۽ احترام جو ذڪر اڪثر ڪندو رهندو هو. ايتري قدر جو اگر ڪو ماڻهو اچي سائين جن جي شڪايت مفتي صاحب کي ڪئي ته ان جي جواب ۾ مفتي صاحب فرمائيندو هو ته مان مولوي حبيب حضوري جي بدران شاهدي ڏيان ٿو. سندس باري ۾ منهنجي شاهدي ڪافي آهي ته هن ايئن يا ان نيت سان اهڙو ڪم نه ڪيو هوندو جنهن سان توهان جي دل آزاري ٿئي. جنهن شاگرد جي باري ۾ سندس استاد جي زبان تي تعريفِي ڪلمات هجن توهان ڇا ٿا سمجهو ته اهو شاگرد اخلاق ۽ فرمانبرداريءَ جي ڪهڙي درجي تي فائز هوندو؟ سو سائين حبيب حضوري به بهترين شخصيت، فرمانبردار ۽ بااخلاق انسان رهيو آهي.

سوال 7: سائين شاگردن سان ڪهڙو رويو رکندا هئا؟

جواب : سائين حبيب حضوري پنهنجن شاگردن کي ڏاڍي پيار ۽ پابوھ سان پڙهائيندا هئا. ڪڏهن به ڌڙڪو دهمان نه ڪندا هئا ته ڪٿي سندس ڌڙڪي جي ڪري شاگرد ذهني طرح ڊڄي نه وڃن.

شاگردن جي سوال ڪرڻ تي ڪڏهن به ناگواري ظاهر نه ڪيائين بلڪ اڃان خوشيءَ جو اظهار ڪندو هو ته بابا مون کان سوال بلا ججهڪ ڪندا رهو، ڇو ته مان هت توهان کي سيکارڻ لاءِ ئي ويٺو آهيان. اگر توهان مون کان سوال نه ڪندؤ ته مون کي ڪيئن خبر پوندي ته توهان جي ذهن ۾ ڪهڙو مونجهارو پي آيو آهي ۽ مان ان جو ازالو بنا سوال پڇڻ جي ڪيئن ڪري سگهندس؟ سمجهه ۾ نه اچي ته پڇندا ڪريو. منهنجو فرض آهي ته توهان جي هر هڪ سوال جو جواب ڏئي توهان جي ذهني الجھن کي دور ڪريان. سائين پنهنجن شاگردن سان اهڙي طرح پيش ايندا هئا جو هر شاگرد ايئن سمجهندو هو ته سائين سڀني کان وڌيڪ مون سان محبت ڪري ٿو، مون سان سڀني کان وڌيڪ دل اٿس، ٻين جي مقابلي ۾ مون تي تمام گهڻو ڌيان ڏئي ٿو. تمام هڏ ڏوڪي ۽ همدرد انسان رهيو. سندس رويو جيئن ٻين سان پلو هوندو هو، بلڪل اهڙي طرح پنهنجي شاگردن سان به تمام پلو رهيو.

سوال 9: توهان جو زندهه ماڻهوءَ جي سوانح ۽ خدمتن تي لکڻ جي باري ۾ رايو ڇا آهي؟

جواب: سائين مون توهان کي اڳ ۾ جڏهن توهان پنهنجو ڪتاب ”مهان ماڻهو ميهڙ جا“ آندو ته ان وقت به اهو عرض ڪيو هئم ته سائين جيڪي ماڻهو علمي ادبي خدمتون ڪن ٿا انهن کي زندگيءَ ۾ ملڻ ڏيڻ جي ڪوشش ڪيو. مرده پرستيءَ کان زندهه پرستيءَ کي اسلام ساراهيو آهي. زندهه ماڻهن جي خدمتن ۽ ڪردار کي اجاڙڻ سان سندس حوصلو اڃان وڌندو ۽

منجهن خدمت جو جذبو پڻ وڌي ويندو. جيڪو ماڻهو پنهنجو ڪردار ادا ڪري دارالبقا ڏانهن راهي ٿي وڃي ٿو ته ان جو ڪردار لکڻ ۽ محفوظ ڪرڻ پڻ هڪ سُنِي ڳالهه ۽ ايندڙ نسل لاءِ مثبت پيغام جو قابل تحسين قدم آهي. پر زندهه انسانن تي لکڻ گهرجي. مون کي اها ڳالهه وڌيڪ پسند آهي ته دنيا مان روانو ٿيڻ واري جي مقابلي ۾ زندهه انسان جي خدمتن کي اجاريو وڃي. توهان جي هي قدم بهترين ۽ قابل ساراهه آهي. توهان جو هي علمي قدم سچ پچ مون کي قلبي سڪون ڏئي رهيو آهي. زندهه انسان تي لکڻ سُنِي روايت آهي اگر ڪو انهيءَ خيال سان متفق نه ٿو ٿئي ته اها سندس راءِ آهي. توهان پنهنجي خدمت جاري رکو. توهان پنهنجي حصي جو ڪم ڪريو، تنقيد ڪرڻ وارا پنهنجي حصي جو ڪم ڪن. ڪم ڪرڻ ته انهن کان پڇندو به ڪونه پر خواهه مخواهه ٻئي جي ڪم ۾ خلل وجهي کيس دل شڪسته ڪرڻ جي چڪر ۾ رهندا آهن. توهان جيڪا روايت شروع ڪئي آهي اها منهنجي نظر ۾ هڪ بهترين ۽ معاشري لاءِ به ڪارگر روايت آهي.

سنت لاهور منجهان امتحان ڏئي ”الشهادة العالمية والاسلاميه“ جو سرٽيفڪيٽ حاصل ڪرڻ واري ڳالهه لکي اٿائين. ان کان پوءِ ايوارڊن ۽ مڃتا سرٽيفڪيٽن جو احوال لکيو اٿائين. ان کان پوءِ حيدرآباد ۾ وري دوره حديث پڙهڻ واري ڳالهه جي وضاحت ڪئي اٿائين. ان کان اڳتي سندس تدريسي خدمتن ۽ تدريسي دور جا احوال لکيا اٿائين. ان کان پوءِ ”انجمن طلباءِ ڪريميه“ جو بنياد وجهڻ ۽ علمي ادبي تنظيمن سان وابستگيءَ جي باري ۾ لکيو اٿائين. هن مضمون جو اختتام مولانا حبيب حضوري جي شاعري جو نمونو پيش ڪري ڪيو اٿائين. محترم زاهد ابڙو جو مولانا حبيب حضوري جي زندگي ۽ خدمات تي لکيل هي مختصر پر جامع مضمون مولانا صاحب جي باري ۾ ڪافي معلومات فراهم ڪري ٿو.

مولانا حبيب الله ڏيرو

مولانا حبيب حضوري جي زندگي ۽ سندس خدمتن تي لکيل هي مضمون ميهڙ جي مشهور علمي شخصيت مولانا مفتي ڪريم بخش مگسي صاحب جي وڏي فرزند مرحوم محمد امين مگسي پنهنجي ڪتاب ”جوڳيٽڙا جهان ۾“ جيڪو مئي 1997ع ۾ علامه آءِ آءِ قاضي اڪيڊمي ميهڙ طرفان ڇپائي پڌرو ڪيو ويو ۾ شامل ڪيو آهي. سندس هي مضمون ڪتاب جي صفحي نمبر 251 ۽ 252 تي ڇپيل آهي. محمد امين مگسي صاحب پنهنجي هن

مولانا حبيب حضوري کي ليکڪن ۽ اهل قلم پاران ڏنل خراج تحسین

حيدرآباد منجهان شايع ٿيندڙ رسالي ”آواز سند“ سيپٽمبر 2017ع جي شماري نمبر 8 ۾ ميهڙ سان متصل ڳوٺ ٿيپا جي نوجوان ليکڪ ۽ شاعر محترم زاهد ابڙو مولانا حبيب حضوري تي هڪ مضمون بنام ”حبيب حضوري جي زندگي ۽ خدمتن تي هڪ نظر“ لکيو آهي. هي مضمون رسالي جي صفحي نمبر 16 ۽ 17 تي ڇپيل آهي. زاهد ابڙي هن مضمون جي شروعات ۾ مولانا جو ٿورڙو نسب ”نالو حبيب الله بن محمد عثمان بن عيسن بن عثمان ڏيرو“ تائين لکيو آهي. ان کان بعد لقب حبيب حضوري لکيو اٿائين. اڳتي مولانا جي ڄمڻ جي ڳالهه لکي اٿائين. ان کان پوءِ سندس درسي تعليم ۽ ديني تعليم ڪهڙي اداري ۽ ڪهڙن استادن کان حاصل ڪئي آهي جو تفصيل لکيو آهي. ان کان اڳتي مولانا مفتي ڪريم بخش مگسي صاحب وٽ تعليم حاصل ڪري دستار فضيلت ٻڌڻ تائين جو احوال لکي، سندس توريت، زبور ۽ انجيل جو مطالعو ڪرڻ ۽ سَنَدَ حاصل ڪرڻ جي ڳالهه ڪئي اٿائين. ان کان اڳتي مولوي عالم فاضل عربي جي تعليم حاصل ڪرڻ ۽ سرٽيفڪيٽ حاصل ڪرڻ جو احوال لکيو اٿائين. ان کان پوءِ مئٽرڪ کان ايم اي تائين درسي تعليم حاصل ڪرڻ بابت لکيو اٿائين. بعد تنظيم المدارس اهل

مضمون ۾ مولانا حبيب حضوري جي زندگيءَ جي باري سُنو مضمون لکيو آهي. دراصل محمد امين مگسي ۽ مولانا حبيب حضوري هم درس رهيا آهن، سندن بچپن جا سُهانا ڏينهن گڏ ڪيڏندي، گڏ گهمندي، گڏ پڙهندي ۽ ڪچهريون ڪندي گذريا آهن. محمد امين مگسي صاحب مولانا حبيب حضوري جي ابتدائي تعليمي دور کان وٺي عيني گواهه هو. پاڻ پنهنجي هن مضمون اندر سائنس تعليم حاصل ڪرڻ واري دور جون يادگيريون، تعليم کاتي ۾ نوڪري ملڻ ۽ ان کان پوءِ سندس تدريسي، ديني، سماجي ۽ ادبي خدمتن جو ذڪر ڏاڍي سُني پيرا ۾ ڪيو آهي.

حبيب حضوري جو سوانح حياتي خاڪو

هي مضمون دراصل مولانا صاحب کان ورتل هڪ انٽرويو آهي جيڪو هڪ مضمون جي شڪل ۾ ميهڙ منجهان نڪرندڙ هفتيوار اخبار ”سچ جو آواز“ جي جلد 3 شمارو 30، جيڪا 3 مئي کان 10 مئي 2017ع تي ڇپي ۾ (هفتيوار سچ جو آواز جو هفتيوار سلسلو هڪ شخصيت ۾) ڇپيل آهي. مولانا تي ڇپيل هي مضمون مولانا صاحب جي زندگي، علمي، ادبي، سماجي خدمتن سان گڏ روزمره جي معمول مطابق گذرندڙ زندگيءَ جي باري ۾ ڪافي معلومات فراهم ڪري ٿو. هن مضمون ۾ مولانا صاحب جي ڪريميه لائبريري جامع مسجد ميهڙ ۾ مطالعي دوران ورتل تصوير پڻ لڳل آهي.

حبيب حضوري (ڪتاب سنڌ رنگ ۾ ڇپيل سندس شاعري جو براھوي ۾ ترجمو)

ميهڙ جي مشهور و معروف علمي ادبي شخصيت محترم مولانا عبدالقيوم المعروف جوهر بروهي صاحب سنڌ جي شعراءِ حضرات جي شاعري ۽ مختصر تعارف تي مبني هڪ ڪتاب براھوي زبان ۾ مرتب ڪيو آهي. سنڌي شاعرن جي سنڌي شاعري کي براھوي ۾ لکيو اٿائين. سندس هي ڪتاب ”سنڌ رنگ“ جيڪو نومبر 2017ع ۾ براھوي اڪيڊمي (رجسٽرڊ) پاڪستان ڪوئٽه طرفان ڇپرائي پڌرو ڪيو ويو. هن ڪتاب جي صفحي 334 تي مولانا حبيب حضوري جو مختصر تعارف براھوي ۾ ۽ صفحي 335 تي سندس غزل جو ترجمو براھوي ۾ ڇپيل آهي. ان ڪتاب ۾ موجود تعارف ۽ غزل هن ريت آهي:

حبيب حضوري

حبيب الله حبيب حضوري ولد الحاج محمد عثمان ڏير 15 جون 1959ء ٿي وڏي مس. مدرسه او اسڪول ٿي تعليم حاصل ڪرے استاد مقرر مس. ايم اے اسلاميات نا امتحان ٿس. تين حلقه نامقبول عالم دانشور محقق و شاعر ٿس ارے. سيد علي اکبر شاه رضوي ناسواخ ناسلسله ٿي اونا ترتيب تروڪا ڪتاب ”موهيا ڪنھن نه مال“ ڇپاپ مس. حبيب حضوري نا تعلق سنڌه ناپني آند هي خاھوت توارے. تينا خاھوت نا علمي ادبي حيثيت نارداٿ ”ڏير اخاندان جون علمي خدمتون“ مرتب ڪرے او ڇپاپ

کرے۔ اونا شعری مجموعہ "سدا چھولین چھوہ" 2017ء ۾ ڇپاپ مس۔ داسا او
ميهڙي ٽينا خلق خا هوت تو اور جہي ۽۔

غزل

مهر	نا	سامان	اينو	جوڙ	کين
نوبنو	جهان	اينو	جوڙ	کين	

حمله	ء	حيوانيت	نا	چار	کنڊ
نم	ببو	انسان	اينو	جوڙ	کين

قوم	نا	خادم	او	تينے	منفے
دہنو	سياستان	اينو	جوڙ	کين	

شاعری	نا	مٽڪنا	گاماڪ	کار	
فکر	عالی	شان	اينو	جوڙ	کين

نن	شعورٹ	قوے	تينا	بڙا	کين
علم	هم	عرفان	اينو	جوڙ	کين

نفرتا	تا	ديوے	اينو	نن	هٽيل
داڙے	اسه	شمشان	اينو	جوڙ	کين

مر	مرے	هر	درد	هم	اُستان	اينو
درد	نا	درمان	اينو	جوڙ	کين	

حبيب حضوري عالم، فاضل، شاعر ۽ اديب

ميهڙ جي سماجي اداري ”شفيق ويلفيئر ايسوسيئيشن
ميهڙ“ جي خدمات تي لکيل ڪتاب ”آس“ جي صفحي نمبر 53 ۽
54 تي ”حبيب حضوري عالم، فاضل، شاعر ۽ اديب“ جي نالي سان
محمد امين مگسي صاحب جي تقرير جيڪا پاڻ مولانا سان 22
مئي 2016ع تي رهاڻ الشفيق ويلفيئر ايسوسيئيشن ميهڙ طرفان
منعقد ڪئي وئي واري پروگرام ۾ پڙهي هٽائين شايع ٿيل آهي.
هن تقرير جي شروعات ۾ محمد امين لکي ٿو ته ميهڙ جي
مشهوري رڳو ميندي، مائي ۽ ميهڙ جي ٿاور جي ڪري نه بلڪه

هتان جي عظيم ماڻهن جي ڪري آهي. اڳتي لکي ٿو ته حبيب حضوري عالم، فاضل، شاعر ۽ اديب آهي. ليکڪ سندس استاد هجڻ کي هڪ وڏي خوبي قرار ڏنو آهي. انهيءَ کان پوءِ سندس شاعري بابت لکيو اٿائين.

منهنجو حبيب حضوري کي سلام

هيءَ تقرير به مولانا حبيب حضوري سان ٿيل رهاڻ واري پروگرام ۾ مولانا نثار احمد مگسي صاحب طرفان ڪئي وئي. جيڪا ”آس“ ڪتاب جي صفحي 55 ۽ 56 تي ڇپيل آهي. هن تقرير جو عنوان ”منهنجو حبيب حضوري کي سلام“ جي نالي سان ڇپيل آهي. هيءَ تقرير به ساڻس رهاڻ واري پروگرام جي مناسبت آهي. هن تقرير ۾ مولانا نثار احمد عالمن سڳورن جو شان قرآن مجيد جي آيت جي روشني ۾ پيش ڪيو آهي. ان کان پوءِ هن جاگيردارانه سماج ۾ بيباڪ شاعر ۽ اڏول ڪردار جي ساراهه ڪندي چوي ٿو ته مولانا حبيب حضوري به ملامت جي پرواهه ڪرڻ بنا قرباني ڏيندي پنهنجي سفر تي روان آهي.

حبيب حضوري هڪ سُنو ڪردار

هيءَ تقرير انهيءَ پروگرام ۾ هاءِ اسڪول جي ان وقت ايف اي جي عهدي تي رهندڙ استاد جناب علي گوهر سيال ڪئي. جيڪا، ”آس“ ڪتاب جي صفحي نمبر 57 ۽ 58 تي ڇپيل آهي.

هن تقرير ۾ مقرر سڀ کان پهريان صاحب رهاڻ کي مبارڪ باد پيش ڪئي ۽ هن محفل کي منعقد ڪندڙ حافظ احمد ذهين، محبوب علي ”محبوب“ ڏيپر، شمس ابن ضياءِ ابن بلبل، مولانا نثار احمد ڏهر، عبدالستار چنا ۽ شفيق احمد چنا کي سلام پيش ڪيو. ان کان پوءِ حديث شريف پيش ڪئي ته ”علم ڏيندڙ ۽ علم وٺندڙ ٻئي ثواب ۾ برابر جا شريڪ آهن“. ان حديث جو مصداق مولانا حبيب حضوري کي به قرار ڏنائين. پاڻ هن تقرير ۾ چيائين ته مون ويهه سال سائين حبيب حضوري سان گڏ گذاريو آهي. انهيءَ عرصي ۾ مون سائين کي ڏٺو ۽ پرکيو آهي. پاڻ هڪ اعليٰ درجي جو علم رکندڙ، سماجي ورڪر، ملڻ جُلڻ وارو، هر هڪ جو دوست، هر مڪتبه فڪر سان رلي ملي وڃڻ وارو، شاعر، اديب، ليکڪ، سُنو مقرر ۽ بهترين انسان آهي. پاڻ پنهنجي سبجيڪٽ جو ماهر استاد آهي ۽ دين جي علم تي مهارت رکندڙ آهي. اڳتي چيائين ته سائين حبيب حضوري جي هڪ اهم خصوصيت هيءَ به آهي ته هو سچ گو انسان آهي پوءِ ڀلي ڪٿي ڪهڙو به سندس ويجهو دوست يا عزيز هجي ته به ان کي سچ چئي ڏيندو آهي ۽ اهڙا سچ گو انسان وري ملندا آهن. پاڻ هڪ بهترين معاونت ڪندڙ آهي. پاڻ ڪيترن ئي معاملن ۾ منهنجو به سهڪاري رهيو آهي. آخر ۾ کيس دعائون ڏيندي پنهنجي تقرير مڪمل ڪئي اٿائين.

محبتتي ڏاهي جو پورهيو

هي تقرير به ساڳئي پروگرام ۾ خيرپور ناٿن جي مشهور علمي ادبي شخصيت محترم فياض بلوچ صاحب ڪئي. هي تقرير ”آس“ جي صفحي نمبر 59 ۽ 60 تي ڇپيل آهي. هن تقرير ۾ محترم فياض بلوچ صاحب پنهنجي پهرين ملاقات جيڪا هاءِ اسڪول خيرپور ناٿن شاهه جي هيڊماسٽر جي آفيس ۾ مولانا حبيب حضوري سان ٿي جي ڳالهه ڪئي. ان کان بعد مولانا صاحب جي ملڻ واري انداز، سهڪار ۽ ڪردار جي باري ۾ ڪافي تعريف ڪلمات چيا اٿائين. پاڻ چيائين ته سائين حبيب حضوري جيءَ ۾ جايون اڳتي جوڙي ڇڏيون هيون، وري ادبي حوالي سان ميلاب ۾ وڌيڪ سندرتا آڻي ڇڏي. سندس شاعري ۽ ڪچهري انتهائي پختي، سندس قد بت وانگر مضبوط نظر آڻي پُرڪشش شخصيت، پندال ۾ اعلى نظر آڻي. هر محفل جي رونق ۽ باوقار شخصيت، يارن جو يار، همدرد ۽ غم گسار لڳي رهيو آهي. سندس شخصيت ادبي، علمي، تعليمي ۽ سياسي طور مضبوط ۽ خود اعتمادي سان ڀريل نظر ايندي آهي. ان کان پوءِ مولانا حبيب حضوري جي ادبي خدمتن جن ۾ خاص ڪري تحريري خدمتن جو شاندار نموني مختصر مگر جامع ڪلام ڪري جس ۽ واڌايون پيش ڪيون اٿائين. ان کان بعد منتظمين جو شڪريو ادا ڪري پنهنجي تقرير جو اختتام ڪيو اٿائين.

حبيب حضوري سان ملهائيل ادبي رهاڻ جي موقعي تي

ڪيل تقرير

هي تقرير مولانا حبيب حضوري جي شاگرد ۽ بعد ۾ گهري دوست هاءِ ڪورٽ جي ايڊوڪيٽ محترم عبدالحميد چانڊيي ساڳي پروگرام ۾ پيش ڪئي جيڪا ”آس“ جي صفحي نمبر 61 کان 69 تائين شايع ٿيل آهي. هن تقرير ۾ مقرر حاضرين جا نالا وٺي کين چيو ته ”جيتري ميهڙ جي مينڊي ۾ خوشبوءِ هوندي آهي اوهان ۾ به اوتري خوشبوءِ آهي. ان کان بعد ميهڙ ۽ ميهڙ جي علمي ادارن ۾ گذاريل پنهنجي زندگيءَ جي بچين وارن ڏينهن جون يادون ڏاڍي سليقي سان بيان ڪري مولانا حبيب حضوري جي زندگي، خدمتن ۽ ڪردار تي ڪافي تفصيلي تقرير ڪئي اٿائين. مقرر کيس سٺو قائد مڃيو ۽ منجهس قيادت جون تقريبن مڪمل خوبيون مڃيون آهن.

عاجز سرگاڻي طرفان منظوم پيٽا

سند جي مشهور شاعر محترم عاجز سرگاڻي صاحب طرفان هن پروگرام ۾ مولانا حبيب حضوري کي پنهنجي شاعريءَ ۾ منظوم پيٽا پيش ڪئي. هيءُ پيٽا ”آس“ ۾ صفحي نمبر 70 ۽ 71 تي ڇپيل آهي. اها پيٽا قارئین جي نظر ڪجي ٿي.

سو حبيب حضوري وڏي ڳالهه آ

سو حبيب حضوري وڏي ڳالهه آ

جنهن کي بيحد ٿو سچل پٽائي وڻي
 ۽ عنايت ۽ سيد سنائي وڻي
 ۽ بلاول، بخاري، گدائي وڻي
 صاف صوفي نه جنهن کي وڏائي وڻي
 سو حبيب حضوري وڏي ڳالهه آ
 هي عالم وڏو ۽ اڪابر به آ
 هي استاد ماهر ۽ شاعر به آ
 فاذڪروني جي مصداق ذاڪر به آ
 واشڪرولي جي مصداق شاڪر به آ
 جنهن جي خوشبو ڪٿوري وڏي ڳالهه آ
 سو حبيب حضوري وڏي ڳالهه آ
 ڪنهن کان ناراض ٿيندو صفا ڪونه آ
 جنهن جي ڪڙتي ۾ بغض و دغا ڪونه آ
 سو ته ان کان پڇو ڇو پلا ڇو نه آ
 فهم اخلاق ۾ سو دفعا سونُ آ
 ڳالهه ٿيندي نه پوري وڏي ڳالهه آ
 سو حبيب حضوري وڏي ڳالهه آ
 جنهن جي ياري تي عاجز وڏو ناز آ
 هي ته حلقه محبت ۾ ممتاز آ
 پاڻ محمود پي خود ۽ اياز آ
 منهنجو سرگاڻي همدم ۽ همراز آ

اهڙي ڏيري کان ڏوري وڏي ڳالهه آ
 سو حبيب حضوري وڏي ڳالهه آ
 اهڙي دلبر کان دوري وڏي ڳالهه آ

مولوي حبيب الله ڏيرو ”حضوري نوري“

ڳوٺ بخشو مگسي تعلقي سڪرنڊ جي مشهور اديب
 ڊاڪٽر عبدالرسول مگسي (قادري) پنهنجي استاد محترم مولانا
 مفتي ڪري بخش مگسي صاحب جي سوانح ۽ سماجي، ادبي ۽
 علمي خدمتن تي هڪ تحقيقي ڪتاب بنام ”قرب ڪريمي“
 آڪٽوبر 2018ع ۾ ڇپرائي پڌرو ڪيو آهي. هن ڪتاب ۾ مفتي
 صاحب جي حال حيات شاگردن ۾ مولانا حبيب حضوري جو به
 تذڪرو ڪيو اٿائين. سندس احوال ڪتاب جي صفحي نمبر 238
 ۽ 239 تي ڇپيل آهي. قادري صاحب 0پنهنجي هن ننڍڙي مضمون
 ۾ مولانا صاحب جي خدمتن ۽ ڪردار جي سٺي نموني وضاحت
 ڪئي آهي. قادري صاحب جو هي مضمون مولانا حبيب حضوري
 جي تعارف لاءِ ڪافي حد تائين صحيح آهي.

استاد، اديب ۽ عالم حبيب حضوري سان ڳالهه ٻولهه
 ميهڙ منجهان نڪرندڙ ”ماهور سبگا مئگزين جيڪو
 ساهل پرتتريز حيدرآباد منجهان ڇپرائي پڌرو ڪيو ويندو رهيو.
 هن رسالي جي جولاءِ 2020ع جي شماري جي صفحي نمبر 14 کان
 18 پنجن صفحن تي مشمل انٽرويو ڇپيل آهي. هي انٽرويو
 مئگزين طرفان ڪانئس ورتو ويو. هي انٽرويو مولانا صاحب جي
 زندگيءَ بابت سندس زباني بهترين ۽ يقيني معلومات مهيا ڪري
 ٿو. هن انٽرويو ۾ ڪانئس سندس زندگي ۽ سندس علمي، ادبي ۽
 سماجي خدمتن جي باري ۾ تفصيلي وضاحت پيش ڪري ٿو. هن
 انٽرويو ۾ ڪل ٻارهن سوال پڇيا ويا آهن. انهن سوالن ۾ مولانا
 صاحب جي پنهنجي زندگي، علمي، ادبي خدمتن، ميهڙ جي
 مدرسن، انهن جي تعليم، انهن ۾ پڙهايو ويندڙ نصاب، سنڌ جي
 تعليم، ماضيءَ ۾ مدرسن جي تعليم، سنڌي ادب عالمي ادب جي
 ليول تي ڪٿي بيٺل آهي، سنڌ جي ماضي ۾ پيدا ٿيندڙ اديب ۽
 شاعرن جي مقابلي ۾ اڄ ڪلهه درباري ڏسجي ٿو ان پٺيان ڪهڙا
 سبب آهن ۽ سندس ايندڙ ڪتابن ۽ تخليق جي باري ۾ ڇپيل
 سوالن جا جواب ڏاڍا علمي نظر اچن ٿا. هي انٽرويو مولانا حبيب
 حضوري جي علمي درجي جي نشاندهي پڻ ڪري ٿو.

مولانا حبيب حضوري بابت لکيل سندس ڀاءُ محترم
 شاعر حزب الله ميهڙائي جو مضمون قارئین جي نظر ڪجي ٿو.

مولانا حبيب الله ڏيرو (حبيب حضوري) (مهان ماڻهو
 ميهڙ جا ۾ ڇپيل مضمون)

هي راقم جي تحقيقي محنت ڪتابي صورت ۾ تازو
 جنوري 2021ع ۾ شاد پبليڪيشن حيدرآباد طرفان ڇپجي منظر
 عام تي آئي آهي. منهنجي هن ڪتاب ۾ ميهڙ تعلقي جي عالمن،
 اديبن، شاعرن، سياسي، سماجي ۽ معزز ماڻهن جا سوانحي خاڪا
 ۽ سندن خدمتن تي مشتمل مضمون شامل آهن. مون هن ڪتاب
 کي ڏاڍي شوق ۽ جذبي سان مختلف بنيادي ۽ ثانوي ذريعن کي
 استعمال ڪري معلومات کي گڏ ڪري 110 مهان ماڻهن بابت
 لکيو آهي. مون ڪتاب منجهه اهل ممات ۽ زندهه ماڻهن کي
 قلمبند ڪيو آهي. مولانا حبيب الله ڏيرو جي به عظيم خدمتن جي
 مد نظر مٿس ڪتاب جي ٽن صفحن تي مشتمل مضمون شامل
 ڪيو آهي. منهنجي هن ڪتاب ”مهان ماڻهو ميهڙ جا“ جي
 صفحي نمبر 34 کان 36 تائين سندس زندگي ۽ خدمتن جي باري
 ۾ مختصر پر جامع مضمون ڇپيل آهي. مون پنهنجي هن مضمون
 ذريعي مولانا جي زندگيءَ جي تقريباً هر هڪ پهلو کي قلمبند
 ڪرڻ جي سعي ڪئي آهي. آءٌ پنهنجي ڪوشش ۾ ڪيترو
 ڪامياب ٿي سگهيو آهيان ان جو فيصلو پڙهندڙن تي ڇڏي ڏيان
 ٿو.

ادا سائين حبيب حضوري بچپن کان ئي سڀني جو دادلو ۽ چهيتو رهيو آهي

ڪاڇي جي خوشبودار مٽي مان جنم وٺندڙ ڪاري جبل جي اوت ۾ هڪ ننڍڙو ڳوٺ سجايل هو، جنهن جو دنيا جي نقشي تي نالو لاکو تڪيو رکيل هو. ان ڳوٺ ۾ ادا سائين حبيب الله عرف سائين حبيب حضوري پيدا ٿيو. ننڍپڻ ۾ بابا سائين ۽ امڙ جيگل جو دادلو، ڀائر ۽ پينرن جو پيارو ۽ سلڇڻو هو. تعليم جي شروعات ڪيائين ته سندس شمار ذهين شاگردن ۾ ٿيڻ لڳو. بابا سائين بعد ۾ کيس ميهڙ ۾ پنهنجي ڀاءُ مولانا قاري محمد ڏيرو صاحب جن جي مدرسي ۾ داخل ڪرايو. اهو مدرسو اڄ به قائم ۽ دائر آهي. تعليم حاصل ڪندي اڪثر علمن جا ڪتاب پڙهي ورتائين. ذهين، سلڇڻو ۽ حسين قدآور چوڪري ميهڙ جي گهڻين ۾ اديب دوستن ۽ شاعرن سان ڪچهريون ڪندي ڪافي ڳالهيون سڳي ۽ پراڻي ورتيون، پوءِ پاڻ به ادب ۾ پير پاتائين. ٿورڙي ئي عرصي ۾ سندس شمار سُنن شاعرن ۽ اديبن ۾ ٿيڻ لڳو. هن وقت تائين سندس ڏهه ٻارهن ڪتاب اچي چڪا آهن. سندس سڀني ڪتابن شهرت ماڻي ورتي. ادا سائين حبيب حضوري ديني تعليم جي ميدان ۾ جامع مسجد اڪبري ميهڙ ۾ ڪجهه وڏا ڪتاب به پڙهايا. پاڻ درس نظاميءَ جي تڪميل جامع مسجد اڪبري ميهڙ ۾ ڪري استاد محترم مرحوم سائين مفتي ڪريم بخش مگسي صاحب جن وٽ پڙهي پورا ڪري دستار فضيلت ٻڌي. پڙهائي دوران به سائين وڏن يعني مفتي صاحب جن جو دادلو ۽ پيارو شاگرد رهيو. ساري زندگي علم و ادب جي خدمت ڪندي ٻه سال اڳ عربي معلم جي عهدي تان رٽائرڊ ٿي

اڄ به علمي ميدان ۾ پنهنجون خدمتون ڏاڍي جوش سان جاري رکندو پيو اچي. اسان دعاڳو آهيون ته الله سائين ادا سائين جن کي وڏي صحتمند حياتي ڏئي ته جيئن علم ۽ ادب جو ڪم ڪندو رهي. آمين

شاعر حزب الله ڏيرو ميهڙائي
ميهڙ جي نوجان ليکڪ زاهد ابڙو پنهنجي زندگيءَ جي يادگيري
۽ مولانا حبيب حضوريءَ بابت جيڪو لکيو آيو اهو مضمون
قارئین اڳيان پيش ڪجي ٿو:

تو منجهه ڪئي ڪردار ڏسان ٿو

مان جڏهن ننڍو هوندو هئس ۽ پرائمري ۾ پڙهندو هئس ان وقت منهنجو وڏو ڀاءُ ادا شاهد علي ”صوف“ ابڙو سنڌي ٻارڙا، گل ڦل، بالڪ ۽ ٻيا نوان نوان رسالا اخبارون ۽ ڪتاب گهر ۾ آڻيندو هو ۽ مان اهي رسالا ۽ ڪتاب گهڻي شوق سان گهر ۾ پڙهندو هئس. اتان ئي مون کي ادب سان دلي لڳاءُ پيدا ٿيو ۽ مون ادبي مطالعو ڪرڻ ۽ لکڻ پڙهڻ شروع ڪيو. ادا شاهد علي ”صوف“ ابڙو ننڍپڻ کان ئي ادب جو مطالعو ڏاڍي چاهه سان ڪندو هو. ڪتاب، رسالا، اخبارون، ڊائجسٽ خريد ڪري پڙهندو ۽ انهن رسالن، اخبارن ۽ ڊائجسٽن ۾ لکندو به هو. گهر ۾ ادبي ڪتابن جي ڪثرت مون منجهه انهن جي مطالعي جو ذوق پيدا ڪيو. ادا پاڻ ڪهاڻيون، لطيفا، مضمون ۽ ڪالم لکڻ سان گڏ اسٽيج ڊرامن ۽ سنڌي وڊيو فلمن ۾ به ڪم ڪندو هو. اسڪول

جي زماني ۾ ننڍڙن ٻارن، جانورن، پکين، موٽر سائيڪل وغيره جون ٻوليون ۽ نقل ڪري ماڻهن کي ڪلائيندو ۽ سندن دل وندرائيندو هو. پاڻ تعليم حاصل ڪرڻ دوران اسڪول ۾ ٿيندڙ سڀني پروگرامن ۾ ڀرپور نموني سان حصو وٺي پنهنجي ڦن جو مظاهرو ڪري خوب داد حاصل ڪندو رهيو. هٿن تي هلڻ ۽ ٻيا جمناستڪ جا عجيب ڪرتب ڏيکاري ماڻهن کي حيران ڪري وجهندو هو. ننڍپڻ کان وٺي پاڻ هن وقت تائين صحافت سان به سلهاڙيل رهيو آهي. مطلب ته پاڻ زندگيءَ جي هر شعبي ۾ هر ڦن مولیٰ رهيو آهي. پاڻ هن وقت چئن ڪتابن جو مصنف آهي ۽ سندس مواد سنڌ جي اڪثر علمي، ادبي رسالن، اخبارن ۽ ڊائجسٽن ۾ ڇپجي چڪو آهي.

جڏهن مون ڇهين درجي ۾ داخلا ورتي ته اتي به سائين اعظم علي شاهه جهڙو ادب دوست استاد مليو جيڪو اسان شاگردن کي ادبي ڪتاب پڙهڻ لاءِ اڪسائيندو، سهڪار ڪندو ۽ رهنمائي جا سبق پڻ ڏيندو هو. ان ڪري منهنجو ادب ۽ مطالعي جو شوق وڌندو رهيو ۽ مون کي اسڪولي نصاب کان وڌيڪ ادبي ڪتابن سان دلي لڳاءُ پيدا ٿيو. ايتري قدر جو مان پنهنجي تعليم تي به اها توجهه نه ڏئي سگهيس. ننڍپڻ کان ئي ڪهاڻيون، ڪالم، شاعري، خط، مضمون، سهڻا سُخن، قول، لطيفا، مزاحيه خبرون تمام گهڻي شوق سان پڙهندو هئس ۽ پڙهي انهن کان گهڻو متاثر ٿيندو هئس. سڀ کان وڌيڪ مون کي سچيون

ڪهاڻيون ڏاڍو وڻنديون هيون ۽ مان اهي سچيون ڪهاڻيون دلچسپيءَ سان پڙهندو رهيس. مون کي چڱيءَ طرح ياد آهي ته مان سنڌ رنگ ڊائجسٽ ۾ هڪ سچي ڪهاڻي ”ڪاش مان غريب نه هجان ها“ ۽ ٻارن جي دنيا رسالي ۾ مرحوم اڪبر جسڪاڻيءَ جي زندگيءَ جي يادگار قسطوار ڪهاڻي ”ڪاش مان پنهنجي ٻئين واري نانيءَ سان ٻه لفظ ڳالهائين ها ۽ چوان ها ته ناني اسان جي ڀارت ڪنهن کي ٿي ڪري وڃين“ پڙهي تمام گهڻو رُنو هئس. جيڪي غربت تي لکيل هيون، ڇو ته منهنجو پنهنجو تعلق تمام گهڻي غريب گهراڻي سان جڙيل هئو ۽ هي ڪهاڻيون منهنجي زندگيءَ ۽ گهر سان گڏ معاشري جي سڀني غريب طبقي جي غربت، بڪ ۽ بدحالي تي ٺهڪي اچن پيون ۽ مون کي غربت جو خوب احساس هئو ۽ اڃان به آهي. بابا سائين ”پڪال“ (ڪانوائءَ تي پاڻي ڀرڻ) جو ڪم ڪندو هو ۽ ڳوٺ ۽ شهر وارن جون پڪريون چاريندو هو، جنهن سان اسان جي گهر جو گذارو بمشڪل ٿيندو هو.

مان اسڪول موڪل کان پوءِ گهر وڃي شام جو محنت مزدوري ڪري ٻه پئسا ڪمائي گهر به ڏيندو هئس ۽ انهن منجهان سنڌ رنگ، هالار ڊائجسٽ، گل ڦل، ٻارن جي دنيا رسالا، اخبارون ۽ ڪتاب خريد ڪري ڏاڍي شوق سان پڙهندو هئس ۽ ننڍا ننڍا مضمون، خط، لطيفا، سهڻا سُخن، مزاحيه خبرون هٿ سان ڪنهن ڪاغذ تي لکي لفافي ۾ وجهي پوسٽ ڪندو هئس. جڏهن اهو

مواد سنڌ جي مختلف رسالن، اخبارن يا ڊائجسٽ ۾ ڇپيو هو ته ڏاڍي خوشي محسوس ڪندو هئس. ان وقت ڪتاب، رسالا، اخبارون ۽ ڊائجسٽ وغيره پڙهڻ جو عروج هوندو هو ۽ موبائل ۽ سوشل ميڊيا جو دور نه هئو. سرڪيوليشن هئڻ ڪري تقريباً رسالا ۽ ڊائجسٽ ماهوار هوندا هئا. هن وقت ڪيترائي اهي ادارا بند ٿي ويا آهن. مون کي مطالعي جو ايترو ته جُئون هوندو هو جو رستي ويندي ڪنهن رسالي ۽ اخبار جو ڪو ڦاٽل ڪريل ٽڪرو زمين تي پيل ڏسندو هئس ته اهو ڪٿي جيسيتائين نه پڙهندو هئس تيسيتائين سُڪون نه ايندو هو. اڃان تائين اها ساڳي عادت مون منجهه موجود آهي. جڏهن مان ۽ منهنجي ڀاءُ عابد علي ابڙو انڌن مَنڊن نمبرن ۾ مئٽرڪ پاس ڪئي ته غربت سبب اسان جي گهر جا حالات ڏاڍا خراب ٿي ويا. بابا سائين ڪمائڻ وارو هڪڙو هو، جيڪو اسان جي تعليم ته ڇا پر گهر جو خرچ به پورو مشڪل سان ڪندو هو، مجبوراً اسان ٻئي پائر ميهڙ جي نيڪيدار محترم اڪبر جانوري ۽ رحمت الله جانوري جي ڪنيل سرڪاري نيڪن تي اسڪولن ۽ ڪاليجن ۾ تغاري ڪٿي مزدوري ڪرڻ لڳاسين. ان وقت مزدوري ستر (70) روپيا روزانو جي حساب سان ملندي هئي. جڏهن به ٽي سال مزدوري ڪري صفا ٽڪجي پيس ته بابا سائين سومرا بوڪ اسٽور ميهڙ ۾ مون کي ملازم رکرايو، جتي مون کي 500 پنج سؤ روپيا مهينو پگهار ملندي هئي. اتي مون کان اڳ هڪ پراڻو ملازم محمد حسن

تيوڻو عبدالله ڪالوني ميهڙ جو رهائشي به ڪم ڪندو هو. ڪائنس اهو هرگز برداشت نه ٿيندو هو ته مون سان گڏ هن بوڪ اسٽور تي ڪو نئون ملازم به ڪم ڪري. کيس دل ۾ هر وقت لالچ هوندي هئي ته مان اڪيلو ئي ملازم هجان، ماني ٽڪي، چانهه پاڻي ۽ اهي پنج روپيا وڌيڪ به مون کي ملن. ڪهڙي به طريقي سان هي نئون ملازم دوڪان تان نڪري وڃي. اهو ملازم منهنجي باري ۾ سڀني کي غلط ڳالهين ۽ گهٽ وڌ چغليون هڻي ٻڌائيندو هو. خاص ڪري سائين بدرالدين سومرو جي ننڍي ڀاءُ ضياءُ الدين سومرو کي منهنجي خلاف گهڻو ورغلائيندو هو. مان جڏهن گراهڪ جا هڪ درجن ڪتاب يا بوڪ ڳڻي ٿيبل تي رکندو هئس ته هي حاسد ملازم هڪ ڪاپي ڪڍي يارهن ڪاپيون ڪري ڇڏيندو هو يا هڪ ڪاپي وڌيڪ وجهي تيرهن ڪاپيون ڪري ڇڏيندو هو ۽ سڀني کي چونڊو هو ته هن کي ڪتاب ڳڻڻ ڏانهن نه ٿا اچن، جنهن ڪري مون کي سڀني جا دڙڪا ٻڌڻا پوندا هئا. آخرڪار مان سال کن وڏي مشڪل سان اتي ڪم ڪيو ۽ مجبوراً مون کي اهو بوڪ اسٽور به ڇڏڻو پيو ۽ پوءِ وري نئين روزگار جي تلاش ۾ نڪري پيس.

انهيءَ تلاش دوران منهنجي ملاقات ميهڙ جي اخباري هاکر مشتاق سومرو سان ٿي، جنهن مون کي پنهنجي ڀاءُ فاروق سومرو سان ملايو، جيڪو ان وقت ميهڙ شهر جي مين روڊ تي جتان هڪ روڊ گاهي مهيسر ۽ ٻيو روڊ ٻيٽو جتوئي وڃي ٿو،

مين چؤنڪ تي ٽيبل رکي ڪاوش ۽ شام اخبار ڪپائيندو هو ۽ اڄ به ساڳي جاءِ تي ويهي اخبار ڪپائي ٿو. ان مون کي ڪاوش ۽ شام اخبار جو هاڪر بڻائي روزگار سان لڳايو. ان وقت ميهڙ ۾ شام ۽ ڪاوش جو ايڄنٽ محترم نورالدين تنيو هئو جيڪو ڪاوش ۽ شام کان سواءِ ٻي ڪابه اخبار هاڪرن کي ڪپائڻ هرگز نه ڏيندو هو. هاڪرن جو سمورو حساب ڪتاب نورالدين تنيو کي فاروق سومرو ڪري ڏيندو هو. هن سماج جا ڪجهه ٻي حس ماڻهو هاڪر کي گهٽيا ۽ صفا نيچ سمجهن ٿا، جيڪو سردي توڙي گرمي سال جي هر مند ۾ ملڪ جي ڪنڊ ڪڙڇ ۾ پڙهندڙن کي اخبار پهچائي ٿو، دنيا جي هر خبر کان ماڻهن کي آگاه ڪري ٿو. وري به اتي هڪ سال ڪم ڪيم پر گهڻو تنگ اچي ويس، ڪيترائي ماڻهو اخبار وٺي پئسا نه ڏيندا هئا، جنهن ڪري مان ۽ ٻيا هاڪر ايڄنٽ کي اهي پئسا پنهنجي ڪيسي منجهان پورا ڪري ڏيندا هئاسين. ان وقت ڪميشن هڪ اخبار تي هڪ روپيو هئي. ان عرصي دوران منهنجو مطالعو ختم ته نه ٿيو پر صفا گهٽجي ويو. آخر گهڻيون ٺوڪرون کائڻ کان پوءِ مان پاڪستان آرمي سروس ڪور ۾ ڀرتي ٿي نوشهرا ڪينٽ (پشاور) ٽريننگ تي هليو ويس ۽ سڄو سال رڳڙو کائيندو ٽريننگ جون سختيون برداشت ڪندو رهيس. آخرڪار هڪ ڏينهن پاسنگ آئوٽ پريڊ ٿي ۽ مان رنگروٽ مان سپاهي بڻجي ويس. اڄ مون کي پاڪستان آرمي ۾ ويهه 20 سال ٿي ويا آهن.

گلگت، ڪاريان، رحيم يار خان، بهاول پور، ڪراچي، حيدرآباد ۽ پشاور ۾ ڊيوٽيون سرانجام ڏئي چڪو آهيان. هن وقت منهنجي پوستنگ ڪوئٽه ۾ آهي. ڊيوٽي دوران ملڪ جي مختلف صوبن ۾ جڏهن سنڌي رسالا، ڪتاب، ڊائجسٽ نه ملندا هئا ته مان اخبار جهان، جواب عرض، فيملي اردو ڊائجسٽ وٺي پڙهندو هئس. جڏهن ڳوٺ موڪل تي ايندو هئس ته فاروق سومرو نيوز پيپر ميهڙ ضرور ويندو هئس. اتان اخبارون، رسالا ۽ ڪتاب خريد ڪري پڙهندو هئس ۽ پوءِ ڊيوٽي تي به کڻي ويندو هئس. اتي فاروق سومرو وٽ هڪ قداور بزرگ، سفيد سونهاري، مٿي تي سنڌي ٽوپي، اڇا ڪاٽن جا ڪپڙا پهريل، هٿن ۾ ڪتاب، صبح جي ٿڌڙي پهر ۾ روزانو اچي ويهي ساڻس ڪچهري ڪندو هو. ميهڙ جو رهائشي هجڻ ڪري شڪل و صورت جو ته مون کي ڏنل پئي لڳو پر اها خبر نه هئي ته ڪو هي عالم، فاضل، استاد، ليکڪ، شاعر، اديب ۽ ٻين ڪيترين ئي خوبين سان ٽمٽار سنڌ جو عظيم شخص مولانا حبيب الله ڏيرو المعروف حبيب حضوري آهي. مون کي منهنجي مطالعي جي ڪري شاهه عبداللطيف ڀٽائي، شيخ اياز، استاد بخاري، زاهد شيخ، حمل فقير، حلیم باغي، ڊاڪٽر آڪاش انصاري، مرحوم شاهه ڪوکر، رخسانه جوڻيجو، ڊاڪٽر ناهيد مغل ۽ تقريباً سنڌ جي ٻين ڪافي شاعرن جي شاعري زباني ياد هوندي هئي ۽ فاروق سومرو وٽ ويهي پڙهندو هئس. هڪ ڏينهن فاروق سومري منهنجو ۽ حبيب حضوري ٻنهي

شاد گوپانگ ۽ مينيجنگ ايڊيٽر مون کي مقرر ڪيو ويو. ان رسالي ۾ مون حبيب حضوري ۽ حاجي غلام نبي مهيسر جو پروفائيل لکيو. تقريباً دادو ضلعي ۽ تعلقي ميهڙ جي شاعرن، ليکڪن ۽ اديبن جو مواد شايع ڪيو. جنهن شماري ۾ حبيب حضوري جو پروفائيل لکيم ان رسالي جون ٻه اعزازي ڪاپيون سائين حبيب حضوري کي ڏنم.

ان شماري جي مهورت بهاني حبيب حضوري الشفيق ويلفيئر ايسوسيئيشن ميهڙ طرفان مون سان هڪ گڏجاڻي رکي ۽ تقريباً ميهڙ جي سڀني شاعرن، ليکڪن، اديبن ۽ علمي ادبي ماڻهن کي دعوت ڏنائين ۽ پروگرام منعقد ڪرايو. آخر اهو پروگرام ٿي گذريو. ان پروگرام ۾ رسالي تي به روشني وڌي وئي پر ميهڙ جي ڪيترن ئي ساڙولن ماڻهن شاعرن، ليکڪ ۽ اديبن کي اها ڳالهه نه وڻي ۽ مذاق اڏائي چوڻ لڳا ته رسالي جي به ڪا مهورت ٿيندي آهي ڇا؟ حالانڪ رسالي جي مهورت بهاني ته هڪ ادبي پروگرام رڻيو ويو هو، باقي ان مهورتي ادبي پروگرام ۾ جيڪي دوست خوشيءَ سان هلي آيا انهن ۾ ڪڪول واه آبادگار جدوجهد ڪميٽي جو ڪنوينر محترم سڪندر علي سوڍر، سائين شفيق احمد چنا، پروفيسر عبيدالله لاکير، محبوب علي ”محبوب“ ڏيپر، سائين عبد مگسي، حافظ ياسين مهيسر، ڊاڪٽر نظير عباسي، امتياز عادل سومرو ۽ ٻين دوستن نه صرف حوصلا افزائي ڪئي پر منهنجي رهنمائي به ڪئي. سنڌ جي

جو هڪ ٻئي سان تعارف ڪرايو ۽ مون کي ٻڌايو ته هي حبيب حضوري آهي، ميهڙ جو شاعر ۽ ليکڪ. پوءِ هڪ ڏينهن سائين حبيب حضوري منهنجو انٽرويو ورتو ۽ مون سان ڪُلِي ڪچهري ڪئي. منهنجي ڪچهري ۽ انٽرويو سائين حبيب حضوريءَ کي گهڻو متاثر ڪيو، جنهن ڪري پنهنجا ٽي تازا شايع ٿيل ڪتاب ”ميهڙ جي ديروي (ڏيرا) خاندان جون علمي ادبي خدمتون، سَنڌا چولين چوهه ۽ سوينيئر 2015“ اعزازي ڏنا. ايئن مان به اهي ڪتاب پڙهي تمام گهڻو متاثر ٿيس ۽ مون کي حبيب حضوري جي قلم ۾ واقعي سچائي، ڪشش ۽ طاقت نظر آئي. ان دوران منهنجي ملاقات باڊه جي هڪ نوجوان ليکڪ، شاعر، صحافي ديدار شاد گوپانگ سان قلمي صورت ۾ ٿي، جيڪو هن وقت حيدرآباد ۾ رهي ٿو. جنهن مون کي تمام گهڻي عزت ڏني، حوصلا افزائي ۽ رهنمائي پڻ ڪئي ۽ اڃان به اهڙي مهرباني ڪندو رهي ٿو. ان هڪ ڏينهن ٻڌايو ته مان ڌرتي دوست رسالو ڪيندو هئس جيڪو سرڪيوليشن نه هئڻ ڪري بند ڪري ڇڏيو آهي. مون کيس چيو ته اوهان رسالو شايع ڪيو، مان اوهان سان پورو سهڪار ڪرڻ لاءِ تيار آهيان. ايئن ئي پوءِ ديدار شاد گوپانگ سنڌ نيشنل پارٽي جي چيئرمين مرحوم اشرف نوناري ۽ منهنجي تعاون سان ڌرتي دوست نالو مٽائي ”آواز سنڌ“ سلسليوار رسالو ڪيڏ شروع ڪيو، جيڪو اڃان تائين جاري آهي. جنهن جو چيف ايڊيٽر مرحوم اشرف نوناري، ايڊيٽر ديدار

ناليواري مهان ليکڪ ۽ ميهڙ جي عظيم انسان شمس ابن ضياء ابن بلبل سان به مون کي سائين حبيب حضوري ملايو. جنهن سان ملي مون ادب بابت گهڻو ڪجهه سکيو ۽ سندس فن، شخصيت ۽ ڪردار کان تمام گهڻو متاثر ٿيس. سائين شمس الدين مون کي نه صرف ادب بابت ڄاڻ ڏني پر پنهنجا ۽ پنهنجي وڏن ڄا ڪتاب پڙهڻ لاءِ به ڏنا. ان سان گڏ مون کي سائين هر دفعي تمام گهڻي عزت ڏني، پر افسوس جو منهنجي ملاقات ٿيڻ کان پوءِ سائين جن جي جلد ئي وفات ٿي وئي. مون سائين کان تمام گهڻو پرايو ۽ سکيو. ميهڙ ۾ جيڪي به ورسيون، سالگراهون، مهورتون، ادبي گڏجاڻيون، روح رهاڻيون ۽ پروگرام الشفيق ويلفيئر ايسوسيئيشن ميهڙ، سنڌ پريس ڪلب ميهڙ، العباس هٽل ميهڙ يا ٻئي ڪنهن هنڌ به ٿيندا هئا ته سائين حبيب حضوري مون کي پروگرام ۾ شرڪت جي دعوت ضرور ڏيندو هو. جتي مان سنڌ جي شاعرن جي چونڊ شاعري پڙهي خوب داد حاصل ڪندو رهيس. مطلب ته ميهڙ جي شاعرن ۽ ليکڪن سان به سڀ کان اول مون کي سائين حبيب حضوريءَ ئي ملايو. سائين حبيب الله ڏيرو المعروف حبيب حضوري جون سنڌي ادب ۾ ايتريون ته لازوال ۽ بي لوٽ خدمتون آهن جيڪي هڪ تعارف، پروفائيل، مؤقف ۽ تاثرات جي صورت ۾ پنن تي نه ٿيون لکي سگهجن ۽ هڪ ڪتاب جي صورت ۾ قلم بند ڪرڻ جي اهم ضرورت هئي، جيڪو ڪم اسان جي پياري دوست، نوجوان

ليکڪ محترم مولانا اعجاز علي سوڍر ڪري ڏيکاريو. جنهن حبيب حضوريءَ جي فن، شخصيت، علمي، ادبي خدمت ۽ ڪردار تي ڪتاب لکي سائين حبيب حضوريءَ کي زبردست پيٽا ڏيڻ سان گڏ سنڌي ادب ۾ هڪ سٺي ڪتاب جو واڌارو ڪري تاريخ رقم ڪئي آهي ۽ مصنف اهو پاڻ لاءِ اعزاز پڻ سمجهي ٿو. سائين حبيب حضوري پاڻ عالم، فاضل، استاد، اديب، ليکڪ، شاعر، صحافي، ڪمپيئر، قوم پرست، آرگنائيزر، علمي ادبي شخصيت ۽ ٻين ڪيترين ئي تنظيمن جو سياسي سماجي اڳواڻ ۽ سرواڻ پڻ آهي. پاڻ پورا 36 سال تعليم کاتي ۾ رهي پنهنجو فرض خوش اسلوبيءَ سان نڀايو اٿائين. 20 آڪٽوبر 1983ع تي تعليم کاتي ۾ ڊيوٽي جوائن ڪيائين ۽ 19 جون 2019ع ۾ باعزت نموني سان هاءِ اسڪول وٺي ميهڙ مان 19 گريڊ ۾ رٽائرڊ ٿيو. پاڻ هي ڪتاب پنهنجي ذاتي خرچ تي ڇپرايا اٿائين. 1. موهيا ڪنهن نه مال. 2. ميهڙ جي ديروي (ڏيرا) خاندان جون علمي ادبي خدمتون. 3. قرآن مجيد ۽ شاهه لطيف. 4. پلا پونءِ نه وسرن. 5. ميهڙ جون مڙيادار شخصيتون. 6. سوينيئر 2015 (يادگار). 7. سنڌا چولين چوه. ان کان علاوه پاڻ ٻاراڻي ادب ۾ به گهڻو لکيو اٿائين. ٻارن جي لاءِ ٻاراڻي ادب ۾ به ڪتاب ڇپرايا اٿائين. جن ۾ جيجل جهولي ۽ اسڪولي شاگردن لاءِ تقريرون شامل آهن. سندس اڻ ڇپيل ڪتابن ۾ ”ادب جو ستارو، چاليهه قرآني آيتون، پنهنجي ڪهاڻي پنهنجي زباني، تنهائيءَ جو تحفو

مولانا حبيب حضوري جي ديني ۽ علمي خدمتن جو تحقيقي جائزو

ڪلفت ڪني ڪرڻ کان محبت رتي چڱي آ
ڪوڙي قصي ڪٽڻ کان هڪ سٺ سچي چڱي آ

آخر ۾ مان سائين حبيب حضوريءَ جو هي شعر لکي پنهنجي
ڳالهه پوري ڪندس.

اسان توحيد تي تيزي، اسان منصوري حلاجي
اسان حق جو ورتو رستو، اسان وٽ راهه شبيري
نه ڪو بي وس نه ڪو بي ڪس، نه ڪو ناقص نه ڪو سائل
اسان سرڪش اسان ارڏا اسان هالار حضوري
زاهد ابڙو ٿيڻ، ميهڙ

ميهڙ جي محقق ۽ اسلامي اسڪالر محترم امجد علي
هالو صاحب جا مولانا حبيب حضوري جي باري ۾ تاثرات ڪجهه
هن طرح آهن.

حبيب حضوري منهنجي نظر ۾

موبائل واري هن مصروف زماني ۾ سنڌ جي مان پرڻي
شهر ميهڙ جي جهوليءَ ۾ جنم وٺندڙ انيڪ انسانن منجهان هڪ
علمي، ادبي، سياسي، سماجي ۽ اخلاقي شخصيت مولانا حبيب
الله ولد حاجي محمد عثمان ڏيرو عرف حبيب حضوري ڪنهن به
رسمي تعارف جو محتاج نه آهي. هن يگاني انسان جو تعلق
ميهڙ شهر جي علمي، عقلي، ادبي ۽ اخلاقي خاندان ”ڏيرا /

مولانا حبيب حضوري جي ديني ۽ علمي خدمتن جو تحقيقي جائزو

۽ مَنڊو فقير“ شامل آهن. سندس گڏيل شاعري جي ڪتابن ۾ ”
وجود جو هڳاءُ، سنڌڙيءَ تي سر ڪير نه ڏيندو، ڏيئا جرڪيا ڏيهه
۾، غزل گلابن جهڙا“ ۾ سندس شاعري ڇپيل آهي. مولانا حبيب
حضوري ڪيترن ئي ڪتابن جا مهاڳ، ٻه اکر ۽ مضمون پڻ لکي
چڪو آهي.

جيئن ته سائين حبيب حضوري ڪيترين ئي تنظيمن جو
سرواڻ ۽ تحريڪن جو اڳواڻ رهي چڪو آهي ۽ اڃان تائين انهن
تنظيمن سان لاڳاپيل آهي ۽ وقتاً فوقتاً انهن سان سهڪار ڪندو
پيو اچي.

مولانا حبيب حضوريءَ جو چوڻ آهي ته ”موجوده سماج
بهترين ڪونهي ڪو، انسان انسان جو دشمن آهي، والدين،
نياڻين يا خود وڏڙن جي عزت محفوظ ناهي. تعليم ۾ پوئتي
پيل آهيون. اخلاقي قدر پائمال ٿي رهيا آهن. آءٌ جيئن ته سڀني
فرقن وٽ پڙهيو آهيان، ڇو ته مون وٽ جُنون ناهي رهيو، آءٌ
ڪنهن به ڳالهه کي سنجيدگيءَ سان ناهيان وٺندو، ڪنهن فرقي
وٽ ايتري نفرت ڪانه ڏني اتر جيتري اديبن، شاعرن ۽ صحافين
۾ ڏني اتر، ان ڪري سماجي لحاظ کان اسان جا رمارڪس هڪ
ٻئي لاءِ ناڪاري رهيا آهن. باقي رهيو سوال ته سماج کي ڪيئن
هڃڻ گهرجي؟ ان لاءِ عرض ته هڪ ٻئي لاءِ احترام هڃڻ گهرجي،
نفرتن کي دل ۾ پالي جوان ڪرڻ مان ڪهڙو فائدو؟ استاد
بخاريءَ چيو آهي ته:

الديروي“ سان آهي. هن خاندان جا ميهڙ، ميهڙ جي آس پاس، سنڌ، بلوچستان، خراسان سان گڏ عربستان جي اهل علم انسانن مٿان بيحد احسان رهيا آهن. يقيناً حبيب حضوري هڪ اهڙو نانءُ آهي جنهن جي ٻڌڻ کان پوءِ دل ۽ دماغ يڪدم علم و عرفان ڏانهن ڇڪجي وڃي ٿو. ميهڙ جي ڏيرا خاندان اهڙي ته علمي خدمت ڪري پنهنجو پاڻ ۽ پنهنجي خاندان جي نالي کي هميشه لاءِ امر بڻائي ڇڏيو. هن خاندان جي علمي سپوتن ۾ مولانا عبدالڪريم ڏيرو، مولانا قاري محمد، قاري احمد ۽ مولانا قاري سعيد احمد ڏيرو اهي نمايان هستيون آهن جن برصغير جي ديني علوم جي عشاقن خاص ڪري علم تجويد ۽ قرائت جي طلب رکندڙ علمي پروانن جي اڃ اجهائي اميد آهي ته عندالله ته اعلى مقام ماڻي ورتا هوندا پر برصغير وارن مٿان به عظيم احسان ڪيا. مولانا حبيب الله حبيب حضوري انهيءَ علمي روشن گهراڻي جو هڪ فرد آهي. منجهس ڪئي خوبيون جمع آهن. پاڻ علم سان گڏ ادب جي جيڪا قلمي خدمت ڪئي اٿائين اها اسان جهڙن ننڍڙن محققن لاءِ تمام گهڻي لاپاڻي ۽ ڪارگر ثابت ٿي رهي آهي. موصوف هڪ علمي ادبي انسان آهي ته وري انساني اعلى خوبين جو سنگم پڻ آهي ته وري ڪيترن ئي ڪتابن جو مصنف پڻ آهي. راقم الحروف کي پنهنجي ايم فل جي ٿيسس لکڻ دوران حضرت مولانا قاري سعيد احمد ڏيرو جي سوانح ۽ خدمات لکڻ وقت سڀ کان وڌيڪ بهترين سنجيدگيءَ سان مواد

پيش ڪري ڏيندڙ پهرين ۽ بنيادي شخصيت مولانا حضوري صاحب آهي. تحقيق جي فن ۾ شايع ٿيل ڪتاب "ميهڙ شهر جي ديروي (ڏيرا) خاندان جون علمي ۽ ادبي خدمتون" سندس هڪ علمي شاهڪار آهي. انساني فطري تقاضا هوندي هر ڪنهن سان اختلاف راءِ رکندي ڀلي ڪير ڪجهه به چئي، ڀلي ڪير ڇا به چئي پر هن ڏاهي انسان جي رويي، اخلاق ۽ عقلمنديءَ جي ڪهڙي ڳالهه ڪجي. اختلاف ۽ تنازعات کي دانائيءَ سان سلجھائڻ، مجبور، لاچار ۽ مضطر جي همدردي جي سکيا ڏيندڙ، حق ۽ سچ واري ڳالهه ڀلي اها ڪنهن پنهنجي خلاف ئي ڇو نه هجي پر هي شخص ان کي ورجائڻ پنهنجي روح جي غذا سمجهندو آهي. سائين حضوري خوش مزاجي ۽ فقيرائي طبيعت جو مالڪ آهي. ننڍي وڏي سان محبت واري گفتار سان پيش ايندڙ لکڻ ۽ پڙهڻ سان نهايت چاه رکندڙ، سدائين اچي لباس ۾ ملبوس رهندڙ، پنهنجن ۽ پراون جي محفلن کي هروقت سڃاڻيندڙ، رات هجي يا ڏينهن هجي هر وقت ميهڙ جي ڪنهن نه ڪنهن گلي ۾ نظر ايندڙ محبت ڀريو انسان حبيب حضوري آهي.

امجد علي هالو

اسلامي اسڪالر ميهڙ

21 آڪٽوبر 2021

0345-3592589

مولانا حبيب الله ڏيرو

هي ننڍڙو تعارفي مضمون ميهڙ جي معروف و مشهور علمي ادبي شخصيت مولانا مفتي ڪريم بخش مگسي صاحب جي سوانح ۽ خدمات تي ڇپيل ميهڙ منجهان نڪرندڙ ماهوار مئگزين ”سچ جو آواز“ ۾ مفتي صاحب جي خاص شاگردن جي ذڪر ۾ مولانا حبيب حضوري کي به شامل ڪيو ويو آهي. مٿس مختصر لکيو ويو آهي. هن مختصر مضمون ۾ مولانا صاحب جو تعارف، حصول تعليم وارو دور، تدريسي خدمتون، ملازمت جو احوال، علمي تنظيمي خدمت ۽ تحريري خدمتن جي باري ۾ ذڪر ڪيو ويو آهي. هي مٿس لکيل مضمون رسالي جي صفحي نمبر 16 تي ڇپيل آهي.

حبيب ڏيرو

سند جي مشهور اديب ۽ قلمڪار بشير سيتائي دادو ضلعي جي عالمن، اديبن ۽ شاعرن جي باري ۾ مختصر معلومات کي لکي پروفائيلن جي صورت ۾ پيش ڪيو. سندس پروفائيلن جو هي مجموعو ”ڏاها ذات ڏٺي“ نالي سان سرجهڙا پبليڪيشن دادو طرفان 2004ع ۾ ڇپجي منظر عام تي آيو. هن ڪتاب جي صفحي نمبر 107 ۽ 108 تي مولانا حبيب حضوري جو پروفائيل جنهن ۾ نالو، والد جو نالو، ڄمڻ جي تاريخ، ڄمڻ جو هنڌ، تعليم،

ڌنڌو، ادب ۾ ابتدا، ادب ۾ سڃاڻپ، ڇپيل ڪتاب، اڻ ڇپيل ڪتاب ۽ مڪمل انڊريس لکي اٿائين. هن پروفائيل ۾ مرحوم بشير سيتائي مولانا حبيب حضوري جي ادبي سڃاڻپ سوانح نگار، اديب ۽ عالم هئڻ لکي آهي.

انهيءَ کان علاوه ميهڙ جي مشهور اديب، استاد، صحافي ۽ محقق محترم پاويل جوڻيجو پنهنجي ڪتاب ”دادو ضلعو ڪالهه ۽ اڄ“ جي صفحي نمبر 244 تي ميهڙ جي موجوده دور ۾ علمي ادبي ميدان جي جاکوڙي انسانن جيڪي علم ۽ ادب جي خدمت ۾ مصروف آهن جا نالا لکيا آهن، انهيءَ فهرست ۾ محترم پاويل جوڻيجو صاحب مولانا حبيب حضوري کي به شامل ڪيو آهي.

ڪلفت کان اٿس جو دوري
محبت الفت ان جي زندگي پوري
ڏيرن ۾ ٿو هو ڏاهو ڏسجي
نام سندس آ حبيب حضوري

ساٿي ۽ سونهان

ڪتاب

1. القرآن

2. بروهي، جوهر، عبدالقيوم، مولانا، سندھ رنگ، براهوي، ڪوئٽ، براهوي اڪيڊمي (رجسٽرڊ) پاڪستان 2017.
3. جُڳ جُڳ سي جيئن، حيدرآباد، پارس پرنٽنگ ايجنسي 2017.
4. جوڪيو، انور، وڻ وڻ ٿاري، ڪي اين شاه، لاکير پريس، 1999.
5. جوڻيجو، پاول، دادو ضلعو ڪالھ ۽ اڄ، ڇاپو پهريون، حيدرآباد، ايسٽ لائين ڪميونيڪيشن 2008.
6. جوڻيجو، پاول، هفتيوار سچ جو آواز، ميهڙ، خاص ايڊيشن حضرت قبله مفتي ڪريم بخش مگسي، ميهڙ
7. جوڻيجو، فيض، ڊاڪٽر، وجود جو هڳاءُ، ڀاڱو پهريون، ڪراچي، پيءُ پبلشرز 2018.
8. ڇاڇڙ، عبدالوهاب، مفتي، ماهوار شريعت، جلد 43، شمارو 7، روهڙي، روهڙي پرنٽنگ پريس، جنوري 2016.
9. چانڊيو، احمد خان، پتنگ جيئن پيدا ٿيو، ڪراچي، سنڌيڪا اڪيڊمي، 2018.
10. چنه، شفيق احمد شفيق، آس، ص 59، 60، ميهڙ، الشفيق ويلفيئر ايسوسيئيشن 2018.
11. گلال، عبدالوهاب، شعور جي لات، حيدرآباد، ساحل پرنٽرز اينڊ پبلشرز 2021.
12. ڏيرو، حبيب الله، مولانا، اسڪولي شاگردن لاءِ تقريرون، حيدرآباد، ساحل پرنٽرز اينڊ پبلشرز 2018.
13. ڏيرو، حبيب الله، مولانا، پلا پونءِ نه وسرن، حيدرآباد، ساحل پرنٽرز اينڊ پبلشرز 2019.
14. ڏيرو، حبيب الله، مولانا، سندا ڇولين چوهه، ص 20، 21، 22، حيدرآباد، ساحل پرنٽرز اينڊ پبلشرز 2017.

15. ڏيرو، حبيب الله، مولانا، جيگل جهولي، ميهڙ، باڪ ڦٽي پبليڪيشن 2016.
16. ڏيرو، حبيب الله، مولانا، قرآن مجيد ۽ شاهه لطيف، حيدرآباد، ساحل پرنٽرز اينڊ پبلشرز 2018.
17. ڏيرو، حبيب الله، مولانا، موهيا ڪنهن نه مال، ميهڙ، علامه آءِ آءِ اڪيڊمي 2000.
18. ڏيرو، حبيب الله، مولانا، ميهڙ جون مٿيادار شخصيتون، حيدرآباد، ساحل پرنٽرز اينڊ پبلشرز 2021.
19. ڏيرو، حبيب الله، مولانا، ميهڙ جي ديروي (ڏيرا) خاندان جون علمي ۽ ادبي خدمتون، ص 44، حيدرآباد، ساحل پرنٽرز اينڊ پبلشرز 2015.
20. ڏيرو، حبيب الله، مولانا، سوينئر 2015 هاءِ اسڪول وٽ ميهڙ ضلع دادو، حيدرآباد، ساحل پرنٽرز اينڊ پبلشرز 2015.
21. ساجد چانڊيو، عابد ڪلهوڙو، عبدالصبور بگهيو، سرهاڻ جا گيسو، ڇاپو پهريون، حيدرآباد، پارس پرنٽنگ پريس 2020.
22. سوڀر، اعجاز علي، مولانا، مهان ماڻهو ميهڙ جا، ص 34، حيدرآباد، شاد پبليڪيشن 2021.
23. سيتائي، بشير، ڏاها ذات ڏٺي، ڇاپو پهريون، سرجهار پبليڪيشن دادو 2004.
24. قادري، عبدالرسول، ڊاڪٽر، قرب ڪريمي، ميهڙ، مدرسه عربيه اڪبريه دارالقرآن جامع مسجد 2018.
25. ڪانڌڙو، آزاد انور، دل جي ڌرتيءَ تي ڪيرٿر آهين، ميهڙ، سنڌي ادبي سنگت شاخ 2021.
26. ڪانڌڙو، انور، ڌرتيءَ جو شهيد (سميع الله ڪلهوڙو)، حيدرآباد، آزاد پبلشنگ هائوس، ديش ميڊيا، 2008.
27. گوپانگ، ديدار، شاد، ڏيئا جرڪيا ڏيهه ۾، ڇاپو پهريون، حيدرآباد، سمبارا پبليڪيشن 2019.
28. گوپانگ، ديدار، شاد، سنڌيءَ تي سر ڪير نه ڏيندو، ڇاپو پهريون، جامشورو، موسيٰ پبليڪيشن 2018.

مولانا حبيب حضوري جي ديني ۽ علمي خدمتن جو تحقيقي جائزو

29. مگسي، ڪريم بخش، مفتي، مولانا، ميهڙ جون ديني درسگاهون، ڪراچي، عربيہ پبليڪيشن 2015.
30. مگسي، محمد امين، جوڳيٽا جهان ۾، ميهڙ، علامہ آء آء قاضي اڪيڊمي 1997.

هفتيوار اخبارون

31. هفتيوار اخبار، سچ جو آواز ميهڙ، جلد 3 شمارو 30، 3 مئي کان 10 مئي 2017ع
32. هفتيوار سچ جو آواز ميهڙ، جلد 4، شمارو 50، 3 اپريل کان 11 اپريل 2018.

روزاني اخبارون

33. روزاني بختور حيدرآباد، 16 آڪٽوبر 1996ع
34. روزاني عوامي محاذ ڪراچي، جلد نمبر 21، شمارو 226، جمعو 25 آگسٽ 2017ع

رسالا ۽ مئگزين

35. ماهوار آواز سنڌ حيدرآباد، شمارو 8، سيپٽمبر 2017ع، شمارو 8، حيدرآباد، ايڊوانس پرنٽنگ پريس.
36. ماهوار بلند حوصلو حيدرآباد، ساحل پرنٽرز اينڊ پبلشرز، ڊسمبر 2020.
37. ماهوار بلند حوصلو حيدرآباد، ساحل پرنٽرز اينڊ پبلشرز، سيپٽمبر، آڪٽوبر 2020.
38. ماهوار سالار، جشن ميهڙ نمبر، حيدرآباد
39. ماهوار سبگا مئگزين ميهڙ، حيدرآباد، ساحل پرنٽرز اينڊ پبلشرز، جولاءِ 2020.

اعجاز علی سوڈھر ”انمول“

الفاظ کے جھوٹے بندھن میں	مانا کہ الفاظ کے جھوٹے بندھن ہیں
آغاز کے گہرے پردوں میں	آغاز کے گہرے پردے ہیں
ہر شخص محبت کرتا ہے	ہر شخص محبت کرتا ہے
حالانکہ محبت کچھ بھی نہیں	حالانکہ سچی محبت عبادت ہے
سب جھوٹے رشتے ناتے ہیں	سب جھوٹے رشتے ناتے نہیں
سب دل رکھنے کی باتیں ہیں	سب دل رکھنے کی باتیں نہیں
کب کون کسی کا ہوتا ہے	کب کون کسی کا محبوب بن جائے
سب اصلی روپ چھپاتے ہیں	کبھی اصلی روپ دکھ جائے
احساس سے خالی لوگ یہاں	احساس سے خالی سب لوگ نہیں
لفظوں کے تیر چلاتے ہیں	سب لفظوں کے تیر چلاتے نہیں
اک بار نظر میں آ کے وہ	اک بار نظر میں آ کر وہ
پھر سارے عمر رلاتے ہیں	پھر ساری عمر یاد رہ جاتے ہیں
یہ عشق محبت مہر و وفا	یہ عشق محبت مہر و وفا
یہ کہنے کی باتیں ہیں	یہ سب کہنے کی باتیں نہیں
ہر شخص خودی کی مستی میں	ہر شخص خودی کی مستی میں
بس اپنی خاطر جیتا ہے	بس اپنی خاطر جیتا نہیں



ميهڙ جي مردم خيز مٽي نه رڳو ماضي ۾ اسان کي سنڌي
 ادب جا روشن ستارا ڏنا آهن بلڪه هلندڙ وقت ۾ سنڌي علم
 و ادب جي خدمت جا اهي وهائو تارا به ڏنا آهن جن جو مثال
 ملڻ مشڪل آهي. انهن منجهان گهڻ رخي شخصيت جو
 مالڪ محترم مولانا سائين اعجاز علي سوڍر صاحب به هڪ
 آهي. مولانا سائين اعجاز علي سوڍر اسان جو سچيت دوست
 ۽ سگهارو نثر نويس آهي. خاص ڪري تحقيق ۽ مضمون
 نويسيءَ ۾ هن پنهنجي حيثيت ميجرائي آهي سندس لکڻيون
 جامد نه پر متحرڪ آهن، جن جو ثبوت هڪ هي ڪتاب پڻ
 آهي. هن ڪتاب کان اڳ محقق جو هڪ نادر ڪتاب ”مهان
 ماڻهو ميهڙ جا“ تازو ڇپجي مارڪيٽ ۾ آيو آهي، جنهن
 ادب جي ميدان ۾ پنهنجو منفرد ڌاڪو ڄمايو آهي. سندس
 هي ٻيو ڪتاب آهي جيڪو ميهڙ جي مانائتي شخصيت،
 ليکڪ، اديب ۽ عالم مولانا حبيب حضوري جي خدمات تي
 لکيل آهي. سندس هن محنت اسلامي رواداريءَ جو پرياءُ
 ڪيو آهي نه ته اڪثريت ان جي ابتڙ آهي. هر ليکڪ جي
 لکڻي پنهنجي پنهنجي رنگ پنگ (اسلوب) سان هوندي
 آهي. مولانا سائين اعجاز علي سوڍر صاحب جي لکڻي ۾ اها
 رَس چس آهي جو سندس ڪتاب پڙهڻ وقت ڪتاب پوري
 ڪرڻ کان اڳ بند ڪرڻ لاءِ دل نه چوندي آهي.

احمد رضا آڳرو